

# হৃদয় ভগা সপোন

ডাঃ পবেশ চন্দ্র শর্মা

বিশাল প্রকাশন  
গুৱাহাটী-৩

**HRIDAY BHAGA SAPON: *An Assamese Novel written by Dr  
Paresh ch. Sarmah and published by Brajendra Nath Deka on  
behalf of Bishal Prakashan, Guwahati-3***

**First edition: March 2008**

**Rupees- Seventy Five only**

---

প্ৰকাশকঃ

বিশাল প্ৰকাশন

গুৱাহাটী-৩

ফোনঃ ৯৮৬৪০-৩৮৮১৪

প্ৰথম প্ৰকাশঃ

তৃতীয় আকাশী গ্ৰন্থমেলা

ডায়ালপুৰ, ৬ মাৰ্চ ২০০৮

বেটুপাতঃ

চন্দ্ৰন চুতীয়া

ড° পৰেশচন্দ্ৰ শৰ্মা

বৰ্ণ বিন্যাস

কবী

মূল্যঃ ৭৫ টকা

মুদ্ৰকঃ

বিশাল প্ৰকাশ, চানমাৰী, গুৱাহাটী-৩

ফোনঃ ৯৮৬৪০-৩৮৮১৪

## “উৎসৰ্গা”

হৃদয় ভগা সপোনৰ নঙলাযুখত জপনা  
ওচাই প্ৰণাম কৰিছো মোক জ্ঞান চকু দান দিয়া  
প্ৰাথমিক স্কুলৰ পৰা চিকিৎসা বিজ্ঞানৰ এম এচ  
ডিগ্ৰীলৈ যিসকল শিক্ষাগুরু জড়িত  
আছিল যিসকলৰ ৰচনা পঢ়ি  
সাহিত্যৰ অ আ ক খ  
শিকিছিলো  
তেখেত সকলৰ চৰণ কমলত ।

অৰ্পণ কৰিছো তৰাগনা জুপুৰীত সপোন  
দেখা মোৰ আজন্ম সেৱাৰ স্থলী  
পিতৃদেৱ সৰ্বেশ্বৰ দেৱ শৰ্মা  
আৰু মাতৃদেৱী দুৰ্গা  
প্ৰিয়া দেৱীৰ  
সোৱৰণত ।

— পৰেশ

## প্ৰকাশকৰ কথা

লিখক অকল অসমীয়া সমাজক লৈ তেওঁৰ লিখনিত সীমাবদ্ধ হৈ থকা নাই। অসমৰ বিভিন্ন জনগোষ্ঠীৰ সামাজিক, সাংস্কৃতিক দিশত আলোকপাত কৰি কেবাখনো উপন্যাস ৰচনা কৰিছে।

“বড়ো” জনগোষ্ঠীক লৈ লিখা “হাবা খুচলি” প্ৰকাশ হৈছিল ইং ২০০৩ চনত “সাদিন” বসন্ত সপ্তাৰ সংখ্যাত।

“কাৰ্বি” জনগোষ্ঠীক লৈ লিখা—“মুনিত মুনিত আফান ইলে” প্ৰকাশ হৈছিল ইং ২০০৪ চনত “সাদিন” বসন্ত সপ্তাৰ সংখ্যাত।

“নেপালী” জনগোষ্ঠীক লৈ লিখা—“জন অৰণ্যৰ নখৰাজ আৰু তেজ লগা পতুকা” প্ৰকাশ হৈছিল ইং ২০০৫ চনত “সাদিন” বসন্ত সপ্তাৰ সংখ্যাত।

“চানতাল” জনগোষ্ঠীক লৈ লিখা—“হেডে চেঙ্গেল” প্ৰকাশ হৈছিল ইং ২০০৬ চনৰ “সাদিন” বসন্ত সপ্তাৰ সংখ্যাত।

“ৰাভা” জনগোষ্ঠীক লৈ লিখা—“ইয়ান ছিঙি চাৰপাক” প্ৰকাশ হৈছে ইং ২০০৭ চনত মাহেকীয়া “বৰ্তাপথিলী” নামৰ আলোচনীখনত।

আমি জনাত অসমৰ কোনো ঔপন্যাসিকেই এতিয়ালৈকে ইমানবোৰ জনগোষ্ঠীক লৈ উপন্যাস ৰচনা কৰা নাই। এই ক্ষেত্ৰত লেখকক অসমীয়া জাতি গঠনৰ ক্ষেত্ৰত এক উল্লেখযোগ্য অৱদান আগবঢ়োৱা বুলি নদি ক’ব পাৰি।

উপন্যাসখনৰ ভিতৰ চ’ৰাত মহীধৰ প্ৰতিমাৰ খনিকৰ হিচাপে চিহ্নিত হৈছে। “হৃদয় ভগা সপোন”ৰ শৰ্মাদেৱ, অসমৰ বিভিন্ন প্ৰজন্মৰ ভাষা সংস্কৃতিৰ প্ৰতিশ্ৰুতিৰ স্বাক্ষৰ হিচাবে।

লিখক ডাঃ শৰ্মাদেৱৰ লিখনিত গাওঁৰ বোকামাটিৰ গোন্ধৰ উপৰিও আছে পাগলদিয়াৰ পাৰৰ চিৰ প্ৰবাহমান সংস্কৃতিৰ সৰস বৰ্ণনা।

পাঠকে হৃদয় ভগা সপোনক অকল মৰমৰ চকুৰে চালে লিখকৰ লগতে প্ৰকাশকক প্ৰেৰণা যোগোৱা হ’ব।

শ্ৰীব্ৰজেন্দ্ৰ নাথ ডেকা  
বিশাল প্ৰকাশন



## প্ৰথম পৃষ্ঠা

জীৱনৰ সৰহদিন গ্ৰাম্যাঞ্চলত কটাই মনৰ তাড়নাত লিখিছে “হৃদয় ভগা সপোন” নামৰ উপন্যাসখন। উপন্যাসখনৰ চৰিত্ৰসমূহ সম্পূৰ্ণ কাল্পনিক যদিও পটভূমি হ’ল মই ওপজা গাওঁখন।

লিখাৰ পিচত পাণ্ডুলিপিটো পঢ়িব দিলো শ্ৰদ্ধাৰ শ্ৰীমদন শৰ্মাক। যিজন একালত “নাগৰিক” নামৰ কাকতখনৰ সহ-সম্পাদক আছিল। শৰ্মা বৰ্তমান উচ্চতৰ মাধ্যমিক বিদ্যালয়ৰ বিষয় শিক্ষক যদিও, এজন সু-নাট্যকাৰ আৰু নাট পৰিচালকো। তেখেতে : “পঢ়ি ভাল লাগিছে। সুন্দৰ হৈছে, পাঠকেও আদৰি ল’ব” বুলি কোৱাত লাজহে পালো। গোপনে পাণ্ডুলিপিটো পঢ়িবলৈ দিলো, তুলসীবাৰী উচ্চতৰ মাধ্যমিক বিদ্যালয়ৰ বিষয় শিক্ষক শ্ৰীযুত প্ৰাণেশ্বৰ পাটোৱাৰীক। পাটোৱাৰীয়েও ভাল লাগিল, উত্তৰ কামৰূপ তথা অসমীয়া সাহিত্য ভৰালৰ ভাল সম্পত্তি ” আদিৰে প্ৰশংসা কৰাত সাহস পালো। তথাপিহে পাণ্ডুলিপিহে নলবাৰী কলেজ আলোচনীৰ প্ৰাক্তন সম্পাদক শ্ৰীলক্ষীনাৰায়ণ বৰ্মনৰ হাতত তুলি দিলো। পঢ়ি ক’লে: “যদিও এইখন উপন্যাস। কাহিনীৰ মাজত উত্তৰ কামৰূপৰ সমূহ কৃষ্টি, সংস্কৃতিৰে প্ৰকাশ ঘটিছে। সোনকালে প্ৰকাশ কৰক।” সাহসৰ দেৱালখন কিছু ডাঠ হ’ল। তথাপিহে ওচৰ চাপিলো, একালৰ শিক্ষাগুৰু বৰভাগ কলেজৰ অৱসৰপ্ৰাপ্ত মুৰব্বী অধ্যাপক শ্ৰীযুত ধীৰেণ ভৰালী চাৰৰ। পঢ়ি চাৰে ক’লে, : উপস্থাপন চৰিত্ৰ চিত্ৰণ ভাল হৈছে। প্ৰকাশ কৰা।” গতিকে কাষ চাপিলো “সাদিন”, “সাতসৰী”ৰ সম্পাদক পৰম শ্ৰদ্ধাৰ অনুৰাধা শৰ্মা পূজাৰীৰ। পাণ্ডুলিপিটো পঢ়ি তেখেতে ক’লে: ভাল হৈছে। ইয়াৰ আগতে আপুনি লিখা চাৰিখন উপন্যাস প্ৰকাশ কৰিছে। এইখনো প্ৰকাশ কৰিলোহেঁতেন কিন্তু বৰ্তমান নোৱাৰিম। ঠাইৰ অভাৱ।” সিদ্ধান্ত কৰিলো যি কোনো উপায়ে প্ৰকাশ কৰিবই লাগিব। তাৰ আগতে যদি ভাবি ভাবি ওচৰ চাপিলো নলবাৰী কলেজৰ অৱসৰ প্ৰাপ্ত মুৰব্বী অধ্যাপক পূজনীয় শ্ৰীযুত শশী শৰ্মাচাৰৰ কিবা অলপ লিখি দিয়াৰ আশালৈ। পাণ্ডুলিপিটো লৈ চাৰে ক’লে: “মই পঢ়ি চাম। লিখা মেলাৰ বাবে

সময় লাগিব। এতিয়া মই বৰ ব্যস্ত। বিক্ৰমভাৰ বিষয়ে কিতাপ এখন লিখি আছে।”  
চাৰে পঢ়াৰ পিছত আকৌ ক’লে: “ভাল হৈছে, প্ৰকাশ প্ৰকাশ কৰাৰ বাবে আগবাঢ়।  
ডি টি পি কৰাৰ পিছতেই...”।”

তামুলপুৰ গ্ৰন্থমেলা ইং ২০০৮ চনৰ ৬ মাৰ্চত আৰম্ভ হ’ব। উক্ত দিনতেই  
কিতাপখন উন্মোচন কৰিম বুলি সংকল্প কৰিছে। মোৰ পৰম সুহৃদ তথা বন্ধু, সাংস্কৃতিক  
কৰ্মী, সময়স্বৰ প্ৰতীক, তামুলপুৰ নিবাসী শ্ৰীলেখো বড়োৰ ওচৰ চাপিলো। তেখেতেই  
সাহস দিলে, প্ৰেৰণা যোগালে, সৰ্ব দিশত সহায় কৰিলে। ভাবিলো “হৃদয় ভগা  
সপোন”, মোৰ সপোন হৈ নেথাকিব।

বিশাল প্ৰকাশনৰ স্বত্বাধিকাৰী, মাহেকীয়া “বাত্তাপখিলী” আৰু “গিৰজনি”  
আলোচনীৰ সম্পাদক শ্ৰীব্ৰজেন্দ্ৰ নাথ ডেকাই পাণ্ডুলিপিটো গুৱাহাটীলৈ লৈ গ’ল।  
তাৰ পিচৰ কষ্টখিনি ব্ৰজেনৰ বুলি মই জানো।

কওঁকচোন, ওপৰোক্তসকলৰ কথা, সাহস সহায়ৰ অবিহনে, মোৰ হৃদয়ে  
বাক ভাষা পালেহেঁতেন নে? কৃতজ্ঞতা প্ৰকাশ কৰিও ভাবিব লগা হৈছে তেখেতসকলৰ  
ঋণ জানো পৰিশোধ কৰিব পাৰিম?

আপুনিও এখানি মৰম যাচিবনে?

পৰম শ্ৰদ্ধাৰে।

— পৰেশ—

ৰাতি পূৱালেই দিন। দিনৰ পিচত ৰাতি। দিন আৰু ৰাতিৰ সজ্জিগণেই সজ্জিয়া। এই সজ্জিয়া কাৰোবাৰ বাবে হয় মনোৰম আৰু কাৰোবাৰ বাবে হয় কাল সজ্জিয়া। কোনোৱে আকৌ

জীৱনৰ বিয়লি বেলাত খোজ থ'ব ওলোৱা মহীধৰে হ'লে আজিকালি অধীৰ আশ্ৰহেৰে অপেক্ষা কৰে পৃথিৱীত সজ্জিয়া নমালৈ। সজ্জিয়াক মহীধৰৰ বৰ আপোন আপোন লাগে। সজ্জিয়াৰ একাৰে চোতাল আবৰাৰ পিচত বাৰান্দাত কিছুসময় বহে। এই অভ্যাস তাৰ বহুদিনীয়া।

আগতে সি যেতিয়া এনেদৰে বহিছিল তেতিয়া পাৰাই যোৱা দিনটোৰ কামৰ খতিয়ান লৈছিল। হিচাব কৰিছিল সিনো দিনটোত কি কৰিব খুজিছিল, কিমানখিনি কৰি অটালে আৰু কিমান বাকী থাকিল। নতুন কিবা কাম ওলাল নেকি? সেই নতুন কাম কৰিলে তাৰ লাভ নে লোকচান হ'ব? এইবোৰৰ পিচতেই সি থিক কৰিছিল পিচদিনা কৰিবলগীয়া কামৰ।

আজিও চোতালত সজ্জিয়াৰ একাৰে ইফালে-সিফালে পিয়াপি দিব ধৰা দেখি মহীধৰে হাতমুখ ধুলে। তাৰ পিচত বাৰান্দাৰ চকিখনত বহিল। চোতালৰ একাৰখিনিলৈ চাওঁতে আজি তাৰ অনুভৱ হ'ল এই একাৰ সজ্জিয়া গাঁৱৰ মাটিত পিয়াপি দি ফুৰা একাৰ নহয়। এই একাৰ হ'ল ভয়াতুৰ একাৰ। এই একাৰৰ ওজন নাই। সুযোগ আৰু সুবিধা পালেহে পৃথিৱীলৈ নামি আহিব পাৰে। বিপদ অহা দেখিলেই পলাই পত্ৰ দিয়ে।

এই একাৰ মহানগৰীৰ একাৰ। ৰঙচঙীয়া একাৰ। যি একাৰৰ নিজস্বতা নাই। দেহত কৃত্ৰিমতাৰ বহন সানি মহানগৰৰ বাটে-পথে ঘূৰি ফুৰে। একাৰে প্ৰৱেশ কৰিব পৰা গলিত বিপদৰ কুৰ্খটং চিঞৰ চিঞৰি নিঃস্বজনক শোষণ কৰে, বলাৎকাৰ কৰে।

এই একাৰৰ সৌন্দৰ্য নাই। এই একাৰৰ গভীৰতা নাই। ইয়াৰ গাত ভেজা দি পৃথিৱীলৈ নামি নাহে নিশাৰ গভীৰতা। এই একাৰ আঁতৰাবলৈ মহানগৰীৰ কোনো মহিলাই নহুলায় তুলসীৰ তলত চাকি। মহানগৰৰ কোনো লখিমীয়ে তুলসীৰ তলত আঠ নলয়।

তুলসীৰ তলত চাকি হুলায় লখিমীয়ে আঠ লোৱাৰ কথা ভাবোতে মহীধৰৰ মনটোক জোকাৰি গ'ল এফাকি কবিতাই।

: বিহাখনি ডিঙিত মেৰাই

লৰিমীয়ে সজিয়া পৰত  
আথে বেথে চাকিটি জ্বলাই  
সেৱা কৰে তুলসী তলত।”

তথাপি মহীধৰে প্ৰতিটো সজিয়াৰ আগমণি দেখিলে ভাল পায়। মনটো কিবা এক অৱজ্ঞানন্দেৰে ভৰি আহিব ধৰে। কাৰণ সজিয়া সময়ত অকলশৰে আৰু নীৰৱে বাৰান্দাত বহিব পাৰে। এই সময়ত, তাৰ সতে কথা পাতোতা কোনো নেথাকে। পুতেক পৰাশৰ উভতি নাই। বোৱাৰীয়েক অহল্যা থাকে টিঙি কমত। নাতি-নাতিনি হাল বহে, পঢ়া মেজত। পত্নী কৌশল্যা, কামৰূপা ছোৱালীজনীৰ সতে পাকঘৰত সোমায়।

একান্ত নিজৰ সময়বিনিত, আজিকালি মহীধৰে কামৰ ৰুতিয়ান ল'ব, নতুবা পৰিকল্পনা কৰিব নেলাগে। আজিকালি সি মাথো, পাৰ্হই যোৱা দিনবোৰৰ কথাহে ভাবে। সেই কথা ভাবি কেতিয়াবা কেতিয়াবা নিজৰ মাজতে হেৰাই থাকে। কেতিয়াবা কেতিয়াবা যে ভৱিষ্যতৰ কথা মনলৈ নাহে, এনে নহয়। আহে। তেতিয়া তাৰ ভাগৰ লগা ফেন লাগে। সেই ভাগৰৰ অংশ ল'বলৈ, কোনো নতুন চিন্তা মনলৈ আগবাঢ়ি অহা যেন নাপালে, বিজুলী বাতিৰ পোহৰে থেলি আতৰাব খোজা সজিয়াৰ একাৰৰ মাজৰ চকামকা পোহৰত, নিজৰ হাতদুখন মেলি ধৰে। একেদৰে ভালেমান সময়লৈ চাই ৰয় জীৱনৰ সৰহ সময় মূৰ্তিকলাত নিয়োজিত কৰা দুহাতৰ তলুৱা আৰু আঙুলিকেইটালৈ। তেতিয়াই মনটোক জোকাৰি যায় এটি সংস্কৃত শ্লোকে—

: কৰঅগ্ৰে বসতি লক্ষ্মী

কৰমধ্যে সৰস্বতী

কৰমূলে চ গোবিন্দ ”

আজিও মহীধৰৰ তেনে এটি অৱস্থাই হ'ল। আজি কিন্তু মনলৈ গোবিন্দৰ নাম নাছিল। এনে লাগিল, সমুখলৈ হাত দুখন মেলি মুছলমান মৌলবীসকলে পশ্চিমলৈ মুখ কৰি আত্মাৰ ওচৰত দোৱা মগাৰ দৰে দোৱা মাগিবহে খুজিছে। লগে লগে তাৰ মনটো মৰহি গ'ল। মনলৈ এই ভাবো আহিল যে, সি মুছলমান নহয়। এজন হিন্দু। ঋষি বশিষ্ঠৰ গোত্ৰজাত নৈষ্ঠিক আৰু উচ্চব্ৰাহ্মণৰ সন্তান। লগে লগে তাৰ দুয়োখন হাতৰ তলুৱা জাপ খাই গ'ল। আঙুলিৰ পাববোৰো ইটো সিটোৰ লগ লাগিল। দুহাত জুৰিলে মহীধৰে। তেনেদৰে হাতজোৰ কৰিয়েই কপালৰ ওচৰলৈ নি, মুখেৰে উচ্চাৰণ কৰিলে— শ্ৰীবিষ্ণু শ্ৰীবিষ্ণু- শ্ৰীবিষ্ণু।

হঠাৎ মহীধৰ চমকি উঠিল।

এনে অনুভৱ হ'ল, তাৰ পিচপিনে কোনোবা এজন যেন বৈ আছেহি। সমস্ত কাৰ্যকলাপ তাৰ অলক্ষিতে নিৰীক্ষণ কৰিছে। লৰালৰিকে কপালৰ ওচৰৰ পৰা হাতদুখন নমালে। মূৰটো ঘূৰাই পিচলৈ চালে। চাই যিজনাক দেখিলে, সেইজনীক দেখিব বুলি মুঠেই ভবা নাছিল আৰু দেখি পৰম আশ্চৰ্যত হতভম্ব হৈ পৰিল। কাৰণ এইখিনি সময়ত, প্ৰায়

এমাহ ধৰি অকলশৰে বাৰান্দাত বহি কটাইছে। প্ৰতিটো সন্ধিয়াকে আঙুলি পাবত গণি হিচাব কৰাৰ দৰে হিচাবত ৰাখিছে। প্ৰতিপল প্ৰতিক্ষণ সময়ৰ ছবি মানস পটত আঁকি ৰাখিছে। এইকথা মনটোৰ বাহিৰে কোনেও নেজানে।

আজি কিয় ব্যতিক্ৰম হ'ব?

এন্ধাৰ পোহৰৰ মাজত থিয় হৈ থকা মানুহজনীলৈ চাই ৰ'ল মহীধৰে। সময়ে বাট বিচাৰি হাবাখুৰি খোৱাৰ সময়তে সি মাত দিলে,

: কৌশল্যা!

আকৌ কেইটামান নীৰৱ মুহূৰ্ত।

বতাহত কঁপনি তুলি সবাক হ'ল মানুহজনী। কিবা ভাবি অতি ছুটিকে উত্তৰ দিলে।

: ওঁ।

: কিয় আহিলা কৌশল্যা? এইখিনি সময়তচোন কামকৰা ছোৱালীজনীৰ সতে তুমি পাকঘৰতহে থাকিব লাগিছিল। আজি ব্যতিক্ৰম কিয়? ৰন্ধা-বঢ়া সামৰিলা নেকি?

: নাই সামৰা!

: তেনেহ'লে?

: আপোনাক এঘাৰ কথা ক'ম বুলি আহিলো।

: কি কথা?

মহীধৰৰ কণ্ঠত তীব্ৰতা বাঢ়িল। তাকে শুনি কৌশল্যাই ক'লে,

: অলপ লাহে লাহে সোধকচোন। বোৱাৰীয়ে দেখিলে বা শুনিলে আকৌ কিবাহে ভাবিব।

কথাখিনি কৈ কৌশল্যাই এন্ধাৰ পোহৰৰ মাজেৰে ইফালে সিফালে চালে। তাৰপিচত তাৰ কাণৰ কাষত ফিচ্‌ফিচ্‌কৈ ক'লে,

: মই ছোৱালীজনীক বাহিৰৰ পৰা আহোঁ বুলি কৈ আপোনাৰ ওচৰলৈ আহিছো।

মহীধৰে যেন একো নুবুজা হ'ল।

বুজিব নোৱাৰিলে পুত্ৰ বোৱাৰীৰ ঘৰখন আজি কৌশল্যাৰ বাবে কিয় আচৰ্ছা? সেইখন ঘৰতে নিজৰ গিৰিয়েকৰ ওচৰলৈ কিয় চুপি চুপি আহিব লাগে? নাতি-নাতিনীৰ মুখ দেখাৰ পিচতো কিয় গিৰিয়েকৰ কাষত থিয় হৈ মুকলি মনেৰে কথা ক'বলৈ ভয় কৰিছে?

মহীধৰৰ বুকুখনত কিবা এক গধুৰ বিষাদে যেন হেঁচা মাৰিহে ধৰিলে। পিচত গৰম লাগিল। তাক আৱৰি ৰখা বতাহখিনি যেন স্থিৰ হৈ পৰিছে। বতাহৰ স্থিৰতাৰ বেৰভাঙি উশাহ ল'বলৈ টান পাইছে। দেহটোৱে নহ'লৈও মনটোৱে অসহনীয় কষ্টত চটফটাইছে।

সকলো কষ্টক নেওচি মহীধৰে নিজক সংযত কৰি সুধিলে,

: কোৱাচোন কি ক'ব খুজিছ।

কৌশল্যাই আকৌ কেইটামান মুহূৰ্ত নীৰৱে অতিক্ৰম কৰালে। অতি সতৰ্ক হৈ ইফালে-সিফালে চাই ফিচ্‌ফিচ্‌কৈ ক'লে,

: আমি উভতি বাওঁ ব'লক।

: ক'লৈ?

: আপুনি ওপজা গাঁৱৰ ঘৰখনলৈ। ডিব্ৰুগড় গাঁওলৈ। সেইখনহে আমাৰ “আচল ঘৰ”।

কৌশল্যাৰ মুখত ‘আচলঘৰ’ বোলা শব্দ দুটা শুনি, মহীধৰৰ বুকুৰ মাজত ধপধপকৈ কিবা এটা যেন লৰি উঠিল। পিচত অবিৰত ভাবে ধকধকাবলৈ আৰম্ভ কৰিলে। বুকুৰ মাজত থিতাপি লোৱা অস্থিৰতাৰ উপশম বিচাৰি সোঁহাতখন বুকুৰ ওপৰত থাপি, কেইবাবাৰমান দীঘল, দীঘলকৈ উশাহ টানি যেতিয়া কৌশল্যালৈ চালে, তেতিয়া তাই তাত নাছিল।

বাৰান্দাত লৰা-ধপৰা কৰি ফুৰা একাৰৰ লগত কৌশল্যা যেন মিলিহে গৈছিল।

(২)

‘আচল ঘৰ’ থকা গাঁও

এখন ঠাই। তাত অৰ্থাৎ সেই ঠাইখনত নদী নাছিল।

আছিল এখন বিল- নাম যাৰ ‘ডিঙাডিঙৰি’। বিলখনৰ নাম কোনে ডিঙাডিঙৰি ৰাখিছিল কোন সদাগৰৰ ডিঙাই (নাও) ডিঙৰি (পাল) নমাই এই বিলৰ পাৰত ৰৈছিলহি সেইয়াও জনা নাযায়। কিন্তু সুবৰ্ণকুণ্ডৰ ক্ৰৌম্বজৰ (পাটকাপোৰৰ) সন্ধানত আৰ্য্যবৰ্ত্তৰ সুদূৰ মথুৰাৰ পৰা সদাগৰ সকল সাগৰ নেওচি ব্ৰহ্মপুত্ৰ নৈৰে যে তেওঁলোক ডিঙাডিঙৰি বিল পাইছিলহি, সেইকথা ভাবিব পাৰি। কাৰণ ডঃ বাণীকান্ত কাকতিয়ে কোৱামতে ডিঙাডিঙৰি বিলৰ নাতিদূৰৈৰ সোণকুৰিহা গাঁওখনেই আছিল হেনো ‘সুবৰ্ণকুণ্ড’।

জলপথ সুগম নোহোৱা বাবে এদিন এই বিলৰ পাৰেৰে এটি স্থলপথে সজা হৈছিল। যি পথৰ বিস্তৃতি আছিল উত্তৰ গুৱাহাটীৰ অশ্বক্লান্তৰ পৰা সুদূৰ মথুৰা নগৰালৈ। এই পথৰ এটুকুৰা এতিয়াও আছে। ডিব্ৰুগড়, কুদ্রডিবিডিডি, কালাগ, পোৰাকুছি, ডানুকুছি আদি গাঁৱৰ মানুহে এতিয়াও এই কথা জানে। নাম? মথুৰাচলা পথ।

জনশ্রুতিমতে ৰজা নৰকৰ ওচৰলৈ এই পথেৰেই মহৰ্ষি বশিষ্ঠ আহিছিল। মহানন্দ ব্ৰহ্মপুত্ৰৰ পাৰহৈ মহৰ্ষিজনাই সন্ধ্যাচল পাহাৰৰ নামনিত, আশ্ৰম পাতিছিল। তাৰ পিচতেই আহিছিল ভগৱান শ্ৰীকৃষ্ণ সসৈন্যে। অশ্বক্লান্তত কোঠ পাতি অত্যাচাৰী ৰজা নৰকক বধ কৰিছিল। নৰকে বন্দী কৰি ৰখা, চৌৰষ্টি হাজাৰ গোপিনীক উদ্ধাৰ কৰি ৰথত তুলি এই পথেৰেই আকৌ মথুৰালৈ লৈ গৈছিল। কাহিনী অনুসাৰে ভগৱান শ্ৰীকৃষ্ণই নৰকৰ সতে যুদ্ধ কৰাৰ সময়ত সকলোধৰণৰ সহায় আগবঢ়াইছিল নীলাচল পাহাৰৰ এজনী দেৱীয়ে। যাৰ নাম আছিল কামাখ্যা। এই কামাখ্যাই হয়তো আছিল উত্তৰ পূব ভাৰতৰ একমাত্ৰ ৰমণী বিয়ে পৰাক্ৰমী পুৰুষৰ দ্বাৰা নাৰী নিৰ্যাতিত হোৱা কথা সহ্য কৰিব পৰা নাছিল। সেয়ে ভাবিব পাৰি নৰকৰ অত্যাচাৰৰ পৰা নাৰীসকলক ৰক্ষা কৰিবলৈ প্ৰত্যক্ষভাবে নহ'লেও

কামাখ্যাই সহায় লৈছিল নাৰীক সন্ধান জনোৱা মথুৰাৰ বজা শ্ৰীকৃষ্ণৰ।

নৰকৰ মৃত্যুৰ পিচত আৰু চৌবৰ্ত্তিহাজাৰ গোপিনী মুকলি হৈ আৰ্য্যবৰ্ত্তলৈ উভতি যোৱাৰ পিচত নীলাচলৰ দেৱীবাণী কামাখ্যাৰ নাম ছাটি-ফুটি গ'ল। আৰ্য্যবৰ্ত্তত কামাখ্যাক লৈ এটি আলোড়নো উঠিল।

তাৰপিচত আৰ্য্যবৰ্ত্তৰ বহু মানুহৰ মনত কামাখ্যাক দৰ্শন কৰাৰ হেঁপাহ জাগিল। তাৰ কিছুবছৰ পিচতেই কনৌজ প্ৰদেশৰ পশুপতি শৰ্মা নামৰ বশিষ্ঠ গোত্ৰীয় ব্ৰাহ্মণ এজনৰ নীলাচলৰ কামাখ্যাক দৰ্শন কৰাৰ ইচ্ছা হ'ল।

মনলৈ আহিল তেওঁৰ পূৰ্ব পুৰুষ মহৰ্ষি বশিষ্ঠৰ কথা। সঙ্ঘাচল পাহাৰৰ আশ্ৰমখনৰ কথা। অহুকাণে পহুকাণে শুনা সঙ্ঘা, ললিতা, কান্তা নামেৰে সৰগৰ গঙ্গাদেৱীৰ অংশদ্ভূত তিনিজনী মহীয়সী ৰমণীৰ কথা। যি তিনিগৰাকীয়ে মহৰ্ষিজনৰ যোগসাধনাত সৰ্বোত্তমপ্ৰকাৰে আত্মনিয়োগ কৰিছিল। মহৰ্ষিজনৰ নিৰ্বানৰ পিচতো তেওঁ পতা আশ্ৰমত ত্ৰিধাৰা জলবাশি হৈ আজিও বৈ আছে। পশুপতিয়ে স্থিৰ কৰিলে সেই আশ্ৰমত থাকিয়েই তেওঁ দেৱী মা কামাখ্যাক দৰ্শন কৰিব।

এটি শুভক্ষণত পশুপতি শৰ্মাই যাত্ৰা আৰম্ভ কৰিলে। কনৌজৰ পৰা মথুৰাচলা পথেৰে পূব দিশলৈ অগ্ৰসৰ হ'ল। পদব্ৰজে আগবঢ়া পশুপতিয়ে অ'ত ত'ত বৈ এদিন উঠিলেহি অশ্বক্লান্তত, ভগৱান শ্ৰীকৃষ্ণই সজোৱা কোঠত। তাত জিৰণি লৈ পাৰ হ'ল মহানদ ব্ৰহ্মপুত্ৰ। উঠিলেগৈ বশিষ্ঠাশ্ৰমত। তাতেই কিছুদিন জিৰণি লৈ নীলাচললৈ আহিল। দৰ্শন পালে দেৱী মা কামাখ্যাৰ।

পশুপতি শৰ্মাৰ মনোকামনা পূৰ্ণ হ'ল।

তাৰ পিচত ?

তাৰ পিচত পশুপতিৰ মনে যেন কিবা এটি পৰিবৰ্তন বিচাৰিলে। 'অন্যত্ৰ বিৰলা দেৱী কামৰূপে গৃহে গৃহে' বোলা কথাষাৰে তেওঁৰ হৃদয়ত দ' সাঁচ বহুৱালে। সঙ্ঘাচল পাহাৰৰ মায়াত মহৰ্ষি বশিষ্ঠৰ দৰে তেওঁ বন্দী হ'ল।

সময় আগবাঢ়িল। জন্মভূমিৰ মায়াই, পশুপতিক একো একোবাৰ পিচুৱাই টানিৰ ধৰিলে আৰু সেই টানত এদিন পশুপতিৰ মন লৰিল। মথুৰাচলা পথেৰে, এদিন উভতি খোজ ললে কনৌজলৈ বুলি।

সেয়া আছিল শৰতকালৰ এটি প্ৰভাত।

পশুপতিৰ মূৰৰ ওপৰত সুনিৰ্মল আকাশ। নীলাকাশৰ অ'ত ত'ত শুকুলা মেঘৰ দ'ম। তাৰ মাজে মাজে সোণোৱালী সুৰম্য কিৰণ শুকুলা পাখিত সানি উৰিফুৰা বনৰীয়া ৰাজহংস আৰু বগলীৰ জাক। পথৰ দাঁতিত দেহক আবৰা চালত কেচা সোণৰ চেকুৰা আৰি সেউজ কোমল ঝাঁহনিৰ আগ আলাসেৰে ছিঙি খোৱা জাক জাক হৰিণা। সিহঁতৰ পিঠিৰ ওপৰেৰে, তল ওপৰকৈ উৰি ফুৰা হেজাৰ-বিজাৰ চিত্ৰ-বিচিত্ৰ পখিলা- প্ৰজাপতি। সেই প্ৰজাপতিৰ বহন সানি কেতিয়াবা ক'ৰবাত দুই এটি হৰিণাই পশুপতিলৈ মূৰ তুলি চায়। অবাৰক বিশ্বায়েৰে যেন সুখিৰ বিচাৰে—

: হে পাহ! ভূমিনো কামৰূপ নামৰ ঠাইখনক কিয় এৰি কনৌজলৈ উভতি বাৰ ওলাইছ? তথাপি পশুপতি নৰয়। ধীৰে ধীৰে আগবাঢ়ে। জনমভূমিৰ ময়াই আগলৈ টানে। ডিঙা ডিঙৰি বিলৰ পাৰত উপস্থিত হ'ল পশুপতি। পূব দিশলৈ চালে। পূবৰ নীলাকাশত সোণালী ঠাল এখন যেন হৈ সূৰ্যদেৱতাই যেন পৰখি চাইছে।

: “জবা কুসুম সৰ্বকোশং কাশ্যপেয়ং মহাদ্যোতিম্  
ধ্বাস্তাৰিং সৰ্বপাপয় প্রণতোহস্থি দিবাকৰম্।”

দিবাকৰলৈ চাই প্ৰণাম জনালে পশুপতিয়ে।

প্ৰণাম জনাই উত্তৰ দিশলৈ ঘূৰিল। এথোজ আগবাঢ়োঁতেই চকুত পৰিল ঘন জঙঘলৰ আঁৰত উত্তৰ দিগন্তত মূৰ ডাঙি থকা হিমালয় তথা ভূটান পাহাৰৰ নীলা নীলা শিখৰবোৰ। এই শিখৰবোৰকে চুমি চুমি উৰিফুৰা শুকুলা ডাবৰৰ কিছুমান দ'মলৈ।

হঠাৎ পশুপতিৰ মনক মহৰ্ষি বশিষ্ঠৰ কথাই চুই গ'ল। ঋষিজনৰ হেনো এবাৰ নৰকৰ স'তে কিবা বিৰোধ হৈছিল। এই বিৰোধৰ আচিলা লৈয়ে তেওঁ সন্ধ্যাচলৰ আশ্ৰমৰ পৰা, সুদীৰ্ঘ বাৰ বছৰ আঁতৰি আছিল। তেতিয়া তেওঁ আছিল ভূটান পাহাৰৰ দেওধাং-দেবস্থান বা দেৱানগিৰিত। তান্ত আশ্ৰম পাতি থাকি, ‘বামাচাৰী’ যোগ সাধনাতে ব্ৰতী হৈছিল। এই অঞ্চল এৰি উভতি যোৱা নাছিল আৰ্য্যবৰ্ত্তলৈ।

পশুপতিৰ মূৰৰ ওপৰেৰে কাড় কেইপাতমানৰ দৰে শৰালিৰ জাক এটি, পশ্চিম দিশলৈ উৰি গ'ল। সিহঁতৰ কঠ নিৰ্গত, কক্-কক্, কোৱাক-কোৱাক শব্দই বুকুৰ ভিতৰত এক অবুজ আলোড়নৰ জন্ম দিলে। অলপ দূৰৈত ঘন জঙঘলৰ মাজৰ কোনোবা এজুপি গছৰ ডালত ‘মই কেতেকী, মই কেতেকী’ বুলি কেতেকী চৰাই এটিয়ে বিনাব ধৰিলে।

এইবোৰ দেখি শুনি, থমকি ৰ'ল পশুপতি।

জিৰ জিৰকৈ বলা মলয়া এছাটিয়ে, থমকি ৰোৱা পশুপতিৰ দেহটো পলকতে চুমি গ'ল। এক অজান আনন্দত দেহমন শিহৰি উঠিল।

কান্ধৰ জোলোঙাখন নমাই থলে।

পশ্চিম দিশলৈ চালে।

ডিঙা-ডিঙৰি বিলৰ শান্ত আৰু সুনিৰ্মল জলাধাৰত চকু পৰিল।

জিৰ জিৰ মলয়াৰ পৰণত বিলৰ পানীভাগত ফটফটীয়া টো উঠিল। ক্ষণিক পিচতেই টোবোৰ মাৰ গ'ল। সেই পানীত নীলাকাশৰ সোণালী সূৰ্য্যৰ কিৰণে সোণ সিটিলে। তাকে দেখি বিলৰ মাজত প্ৰস্ফুটিত হ'ব খোজা সহস্ৰ সহস্ৰ ৰঙা নীলা পদমে যেন মূৰ দাঙি হাঁহিব খুজিছে। সেই ফুলৰ মাজে মাজে পাখিত সুকয় কিৰণ সানি, ৰাজহাঁহৰ জাক একোটিয়ে আপোন মনে সাঁতুৰিছে নাদুৰিছে।

হঠাৎ পশুপতিৰ কাণত পৰিলহি সুছৰিৰ দৰে ধ্বনি এটা। কোনোবাই যেন, সেই



ধ্বনিত সুৰ মিলাই কৈছে—

: পশুপতি। তুমি ইয়াতেই বৈ যোৱা। বৈ যোৱা।

পশুপতি বৈ গ'ল। ডিঙা ডিঙৰি বিলৰ পশ্চিম পাৰৰ 'ডোভৰ বড়ি' (ওখ ঠাই) এটুকুৰাত উঠিল গৈ। সেই ঠাইটুকুৰা আছিল সেউজীয়া, ঘাঁহ বননিৰে ভৰা। তাতেই এটি সৰু পজা সাজিলে। নাম দিলে 'ডোভৰ বড়ি' আশ্রম।

ডোভৰ বড়ি আশ্রম এসময়ত গৃহাশ্রমলৈ পৰিবৰ্তন হ'ল। তাত পশুপতিৰ সংসাৰে গঢ় ল'ব ধৰিলে। অ'ৰ ত'ৰ পৰা অহা আন দুই চাৰিজনোও পশুপতিৰ গৃহাশ্রমৰ ওচৰতে ঘৰ সাজি বাস কৰিবলৈ ল'লে। ফলত ডিঙাডিঙৰিৰ পাৰৰ সেউজ ভূমি টুকুৰা এসময়ত পৰিবৰ্তিত হ'ল এক আৱাসিক অঞ্চললৈ। যি অঞ্চলটোৱে এদিন নাম পালে - ডিঙা ডিঙৰি ডিঙা-ডিঙি-ডিংডিঙি।

এখন গাওঁ হ'ল।

নাম যাৰ ডিংডিঙি।

সময়ে বাগৰ সলালে।

তাহানিৰ ডিঙা-ডিঙৰি বিলখনো, প্ৰকৃতিৰ ৰূপৰ পৰিবৰ্তনৰ লগে লগে ক'ৰবাত হেৰাই গ'ল। বৈ আছে মাথো এটি অঞ্চল কৃষিকাৰ্য কৰিব পৰা দ' পথাৰ হৈ। এই পথাৰখনেই আজি ডিঙাডিঙৰি বিলৰ স্মৃতি শিৰত লৈ আছে। কিংবদন্তিৰ আত ধৰি তাৰ পাৰতেই বৈ আছে ডিংডিঙি গাওঁখন। য'ত আছে বশিষ্ঠ গোত্ৰজাত কিছুমানুহ আৰু কাশ্যপ গোত্ৰজাত কিছুমানুহ।

ডিঙা-ডিঙৰি বিলক সামৰি গঢ়ি উঠা অঞ্চলটোৰ ওচৰত তাহানি কোনো নদী নাছিল।

এতিয়া আছে।

এতিয়া পাগলদিয়া নামৰ নদীখনে গাওঁখনকে দুভাগ কৰিছে। এই পাগলদিয়া নামৰ নৈখনে কেতিয়াৰ পৰা গাওঁখনক দ্বিখণ্ডিত কৰি ববলৈ ল'লে সেয়া এক বেলেগ কাহিনী। নৈখন ববলৈ লোৱাৰ পিছতো কেবাল বছৰ পাৰ হ'ল। এতিয়া সেই অঞ্চলৰ মানুহে বিলৰ কথা নকয়। কয় মাথো পাগলদিয়াৰ পাৰৰ সংস্কৃতিৰ কথা। এই সংস্কৃতিৰ, পাগলদিয়াৰ পাৰৰ বুৰঞ্জীৰ বহুখণ্ডই মহীধৰে নেজানে। কিন্তু আজি গাঁৱৰ বৃদ্ধ-বৃদ্ধা আবাল বনিতাই কোৱা বহুখণ্ডই ৰোমন্থন কৰিব পাৰে। নৈৰ পাৰত কটোৱা জীৱনৰ বহু কথাই সি মনত পেলাব পাৰে।

মহীধৰৰ মনটোৱে ডিংডিঙি গাঁৱৰ চুকে-কোণে ঘূৰি ফুৰিবলৈ ধৰিলে।

এনে লাগিল কৌশল্যাৰ অনুৰোধ ৰাখি সি যেন এতিয়াই উৰা মাৰি ডিংডিঙি গাঁৱলৈ যাব।

মহীধৰে, কৌশল্যাই কোৱাৰ দৰে আচল ঘৰখনলৈ উভতি যোৱাটোকে নিশ্চিত কৰিলে।

মহীধৰে নম্বৰাকৈ থাকিব মোৰাবিলে।

তাৰ মানচকুৰ আগত ঠাঁহি উঠিল জনমভূমি ডিঙিভি গাঁৱৰ ছবিখন। পূবপাৰ ডিঙিভি গাঁৱৰ মাজৰ প্ৰধান ৰাস্তাটো আছে উত্তৰ দক্ষিণাকৈ। ঠিক মাজৰ পৰা আন এটা ৰাস্তা, পশ্চিম দিশলৈ ফাটি গৈছে। সেই ৰাস্তাটো সোমাইছে পোৰাকুছি গাঁৱত। উত্তৰ দিশত পোৰাকুছি গাওঁ আছে বাবে উত্তৰ পিনে যোৱা ৰাস্তাটোও সেই গাঁৱৰ ৰাস্তাত লাগিছে। দক্ষিণলৈ গ'লে পোৰা যায় ক্ষুদ্ৰ ডিঙিভি গাওঁ।

প্ৰতিটো ৰাস্তাৰ কাষতে সোঁত্বে-বাঁয়ে বাৰীবস্তিসহ দুশাৰী ঘৰ। বাৰীত তামোল পাণ, তথা চালত লাওঁ কোমোৰা নাথাকিলেও প্ৰতিঘৰৰ পিচপিনে জাতি, ঘৰাহ, ভলুকা তথা দুই এজাপা 'কটাহ' বাঁহৰ বাহনি আছে। কাৰোবাৰ কাৰোবাৰ বাৰীত আম, কঠাল, লিচু বা নাৰিকল বা তামোলৰ গছ যে নাই এনেও নহয়, আছে।

গাওঁখনৰ উত্তৰ দিশত আছে— এখন দক্ষিণা কালীৰ থান। প্ৰতিগৰাকী মানুহ শান্ত বাবে, বছৰেকৰ মূৰত এই থানতেই একোভাগ কালীপূজা পাতে।

দক্ষিণ দিশত পাগলদিয়া নৈৰ পাৰতে আছে মহাপ্ৰভু জয়পালৰ মন্দিৰ।

এইখন গাঁৱত কোনো ৰজা নাছিল।

গাঁৱৰ পৰা কোনো মানুহগৈ ক'তো ৰজা হোৱাও নাছিল।

আজিও এই অখ্যাত গাওঁখনত কিন্তু সাতশ বছৰৰ আগতে আহোম ৰজা এজনে মহাপ্ৰভু জয়পালৰ বাবে মন্দিৰটো সজাই দিছিল। প্ৰাকৃতিক দুৰ্যোগৰ বাবে ভূগৰ্ভস্থ হ'ব খোজা এই মন্দিৰ তথা লিংগৰূপি শিৱক আজিও অঞ্চলটোৰ লোকে জাগ্ৰত দেৱতা বুলিয়েই মানে।

আহোম ৰজাই মন্দিৰটো কিয় সজাই দিছিল সেই জনশ্ৰুতিটো মহীধৰৰ মনলৈ আহিল। সি ভাবিবলৈ ধৰিলে।

তেতিয়াও অসমত আহোমৰ ৰাজত্বৰ অবসান হোৱা নাই।

কিন্তু সিংহাসন থৰক-বৰক।

ৰাজকুমাৰ সকলৰ ৰজা হোৱাৰ বাসনা, ৱৰগোহাঞি, বুঢ়াগোহাঞি আৰু বৰপাত্ৰ গোহাঞিৰ মনোমালিন্য উচ্চ ৰাজবিষয়াসকলৰ স্বাৰ্থসিদ্ধিৰ মনোভাৱৰ বাবেই অসম ভূমিত মান সেনাৰ প্ৰবেশ ঘটিল। অসমৰ সাধাৰণ প্ৰজাৰ সম্পত্তি আৰু মানুহখিনি মান সৈন্যৰ খেলৰ সামগ্ৰী হ'ল। কোন ক'ত মান সৈন্যৰ হাতত মৰিল, কাৰ মাতৃ তথা পত্নী নতুবা জীয়ৰী ধৰ্বিতা হ'ল, কাৰ সন্তানক আমগছৰ ডাললৈ ফৰুটি মাৰি পকা আম পাৰি খালে সেইবোৰ লেখি উলিয়াব নোৱাৰা হ'ল। মানসৈন্যৰ এনে অপকৰ্মক বাধা দিবলৈ আহোম ৰজাৰ ৰাজকীয় সৈন্যৰ অভাৱ হ'ল। ফলত প্ৰজাসকলৰ প্ৰায়ভাগৰে ৰাজকীয় সেনাৰ ওপৰত আস্থা নোহোৱা হ'ল। ভগৱান বিনে যেন তেওঁলোকৰ গতি নাই।

ডিঙিভি গাঁৱৰ ওচৰ-পাজৰৰ মানুহখিনিয়েও আশ্ৰয় ল'লেহি জয়পাল শিৱৰ ওচৰত। শিৱ হ'ল এটি লিংগৰূপি দেৱতা। এই শিৱলিঙ্গটো ভূগৰ্ভৰ পৰা কেনেদৰে বাহিৰলৈ ওলাল,

সেইয়াও অন্য এক কাহিনী। কিন্তু এই শিবলিংগটোৰ যি প্ৰণাম মন্ত্ৰ সেই মন্ত্ৰ জপি যে বিপদৰ পৰা উদ্ধাৰ পাব পাৰি সেই কথা প্ৰজাসকলে বিশ্বাস কৰিছিল।

: জয়ম জয়পালায় শিৱায় লিঙ্গকপিনে

ভক্তজন বন্ধকায় শঙ্কৰায় নমোনমঃ।।

লিংগকপি জয়পাল শিৱৰ প্ৰণাম মন্ত্ৰটি, সহস্ৰ ভয়াতুৰ জনতাৰ মুখৰ পৰা আৰ্চিৎকাৰ হৈ ওলাইছিল। ঠিক তেতিয়াই মান সৈন্য আহি, সেই ঠাইত উপস্থিত হৈছিল। শিল এটিক সমুখত লৈ, ভয়াতুৰ অসমীয়া প্ৰজাই আৰ্চিৎকাৰ কৰি থকা দেখি, মান সৈন্যসকলে, অটুহাসে হাঁহিছিল। সিহঁতৰ সেই হাঁহি শুনি প্ৰজাসকল আকৌ ধাৰৰ নল কঁপাদি কঁপিছিল। তাৰ পিচতো অৱশ্যে প্ৰজাসকলে, মহাপ্ৰভু জয়পালৰ ওপৰত থকা বিশ্বাস তথা আস্থা হেৰুৱা নাছিল। ভাবিছিল মহাপ্ৰভু জয়পালেই সিহঁতক ৰক্ষা কৰিব।

প্ৰজাসকলৰ এই ধাৰনায়ে মিছা, শিল এটাই যে সিহঁতক কোনো প্ৰকাৰে সহায় কৰিব নোৱাৰে এই কথা প্ৰমাণ কৰিবলৈ মান সৈন্য অগ্ৰসৰ হ'ল আৰু সিহঁতৰ হাতত থকা চোকা অস্ত্ৰেৰে লিংগটোক আঘাত কৰিলে।

হয়। তাৰ পিচতেই অঘটনটো ঘটিল।

মানসৈন্যই অস্ত্ৰেৰে আঘাত কৰাৰ পিচত লিংগটোৰ শীৰ্ষৰ এটি অংশ এৰাই গ'ল আৰু তেতিয়াই তাৰ পৰা নিৰ্গত হ'ল এক বিশেষ জ্যোতি। সেই জ্যোতিয়ে অহংকাৰী তথা অত্যাচাৰী মানসৈন্যহঁতক আৱৰি ধৰিলে। যিবোৰ সৈন্যক সেই জ্যোতিয়ে আৱৰি ধৰিলে সিহঁত ঠাইতে ঢলি পৰিল। আঁতৰত থকাসকলে এনে দৃশ্য দেখি ভয়তে প্ৰাণ লৈ পলাল।

অঞ্চলটোলৈ আকৌ শান্ত পৰিবেশ ঘূৰি আহিল।

এই কথা আহোম ৰজাৰো কাণত পৰিল।

মান সৈন্য আঁতৰি যোৱাত মহাপ্ৰভু জয়পালৰ মহিমাৰ কথা বুজি মন্দিৰ এটা সজাই দিলে।

মহীধৰৰ বুকুখন এক গধূৰ বেদনাৰে ভৰি পৰিল। মনটোৱে যেন ক'লে— যিখন গাঁৱত মহাপ্ৰভু জয়পাল আছে, সেইখন গাওঁ এৰি আহি ভাল কৰা নাই।

এনে ইচ্ছা হ'ল, এই মুহূৰ্ততে মহাপ্ৰভু জয়পালৰ সমুখত থিয় হৈ সি কৰা ভুলৰ বাবে মাৰ্জনা বিচাৰিব।

হয়তো মান সৈন্যবোৰৰ দৰে, তাৰ মনত থিতাপি লোৱা মনোভাৱক কোনোবাই উপহাস কৰিব পাৰে। অন্ধ বিশ্বাস বুলি উৰুৱাই দিব পাৰে। কিন্তু তালৈ পৰোৱা নকৰে।

হঠাৎ এজোলোকা পোহৰে মহীধৰ বহি থকা বাৰান্দাখনৰ সতে চোতালখন পোহৰাই তুলিলে। তাৰ দেহটোও সেই পোহৰত জ্বলিকি উঠিল। নিজৰ দেহটো অকন ডাঙি আকৌ বহিল।

চোতাল, ঘৰ, বাৰান্দা উজ্জ্বলাই তোলা পোহৰখিনি দেখি, মহীধৰৰ ভাব হৈছিল, পৰাশৰ উভতি আহিছে।

কিন্তু নহয়।

সিহঁতৰ পদলিমুখত সৰু গাড়ী এখনহে ঘূৰি, আকৌ অহাৰাটে উভতি গ'ল।  
বাৰান্দাত পিয়াপি দি থকা চকামকা একাৰখিনিযে তাক আকৌ আৱৰি ধৰিলে।

(৪)

: আপোন আপোন

সকলো আপোন

কোনো নহয় তোৰ পৰ।

আপোন মানুহৰ

বাবেই তই

সাজিছিলি চোন ঘৰ।

আপোন তেজেৰেই

জনম দিছিলি

পুত্ৰ জীয়ৰী

মায়া মমতাত আবদ্ধ হৈ

নাপালি আহৰি।

দোষ নেদেখিলি

শুণহে দেখিলি

খুৱালি-ধুৱালি নিজে

আপোন বুলিয়ে

পিঙ্কালি উৰালি

জাকত জিলিকা সাজে।

একাৰৰ নীৰৱতা থেলি ভাহি অহা গীতটো মইধৰে মন দি শুনিলে। গানটো বৰ  
ভাল লাগিল। গায়ক আৰু গীতিকাৰে তাৰ দৰে মানুহৰ কথাৰূপে লৈ লিখি সুৰ দিছে এনে  
ভাৱ হ'ল।

কাক বাক সি আপোন বুলি ভবা নাছিল? নিজৰ ভৰিত নিজে থিয় হ'ব পৰাৰে পৰা  
দুহাতেৰে মূৰ্ত্তি সাজি দিন ৰাতিৰ প্ৰভেদ নিবিচাৰি সংসাৰখন সুকলমে চকল বুলিয়েই চোন

হৃদয় ডগা সপোন ১০

সকলোবোৰ উজ্জাৰি দিছিল। ল'ৰাদুটি মানুহ হওক বুলিয়েই নিজৰ সকলো আনন্দ ত্যাগ কৰিছিল। তথাপি আজি কিয় আপোন নহয়?

এক গভীৰ হুমুনিয়াহ মহীধৰৰ বুকু ফাটি ওলাল।

ৰেডিঅ'ত বজা গীতটো আকৌ এবাৰ শুনিবলৈ মন হ'ল। কিন্তু এয়া যে এই মুহূৰ্তত অসম্ভৱ।

হয়, সি গান শুনি ভাল পায়। ভাল পায় সঙ্গীতত মন প্ৰাণ নিমজ্জিত কৰি। এইয়া তাৰ এতিয়া গতি উঠা স্বভাৱ নহয়। এই স্বভাৱটো আছে তাৰ শৈশৱ কালৰে পৰা।

সৰুকালত সি ওজাপালি চাইছিল।

প্ৰতিবছৰে জয়পাল দেৱালয়ত অনুষ্ঠিত কৰা শিৱৰাত্ৰি উৎসৱত ক্ষুদ্ৰ ডিংডিঙি গাঁৱৰ দেৱৰু দাসৰ ওজাপালি চাইছিল। পিচত ওজা হ'ল কান্দুৰা দাস। তেতিয়া সি নৰাৰ দমতহে বহিব পাৰিছিল। সেই ওজা আৰু পালিয়ে বজোৱা জুৰি তালৰ শব্দ এতিয়াও কাণত তুংতাংকৈ ভাহি আছে।

মহীধৰে এক্কাৰ পোহৰে টো খেলি থকা চোতালখনলৈ চালে। পিচত আকাশলৈ। বিজুলী বাতিৰ পোহৰে আকাশখন ছানি আছে। তাত নিশাৰ আকাশত তৰাই জিলমিলাবলৈ নীলাখিনি নাই।

এইখন গুৱাহাটী মহানগৰ।

মহানগৰৰ বেলতলা অঞ্চল।

মহানগৰৰ প্ৰধান পথত থকা বিজুলী বাতিৰ পোহৰৰ বাবে আজিকালি সন্ধিয়াৰ নীলা আকাশখন দেখা নাযায়। দেখা নাযায় তৰাৰ দীপাবলী তথা আকাশৰ জোন। বুজিব নোৱাৰি আকাশলৈ চাই, এইয়া কৃষ্ণপক্ষ নে শুক্লপক্ষ। পঞ্জিকা নতুবা দৈনিক বাতৰিৰ দিনপঞ্জী অথবা ৰাশিফলৰ লগত প্ৰকাশিত পৃষ্ঠাটো চাইহে তিথি, বাৰ, নক্ষত্ৰ আদি জানিব পাৰি।

কিন্তু গাঁৱৰ ঘৰত থকা হ'লে?

মানসপটত ভাহি উঠিল সন্ধিয়াৰ আকাশখন। প্ৰতিটো নিশাতে অগা দেওৱা কৰা জোন আৰু তৰা ভৰা দৃশ্য। কৌশল্যাই কিছুক্ষণ আগতে কাণৰ কাষত ফিচ্‌ফিচ্‌কে কোৱা-“আমি গাঁৱৰ ঘৰলৈ যাও ব'লক” কথাষাৰ আকৌ মনলৈ আহিল।

মনৰ গতি আগবঢ়াই মহীধৰ গাঁৱৰ ঘৰৰ পদূলিত থিয় হ'ল।

চ'ৰাঘৰৰ দুৱাৰত ওলমি আছে মাৰিথে অহা তলাটো। দুৱাৰ ভেদ কৰি সি ভিতৰ সোমাল। ঘৰটোৰ মজিয়াত ধূলিৰ দ'ম। সেয়া চোতালখন। আজি তাত কৌশল্যাৰ হাতৰ পৰশ নাই। ধূলি আৰু অ'ত ত'ত পৰি থকা কেইটামান শুকান গছৰ পাত। চোতালৰ উত্তৰ পশ্চিম কোণত থকা গোলাপ আৰু তগৰ দুজোপালৈ চকু গ'ল। গছ দুজোপা ফুলেৰে উপচি আছে। গোলাপৰ পাহি কিছু সৰি তলত পৰিছে। সৰা পাহি ভেদ কৰি দুবৰি আৰু কেঞাবন কিছুমানে মূৰ ডাঙি উঠিছে।

মহীধৰৰ মনটো ওলাই আহিল পদূলি মুখলৈ।

সলখা ডালত চকু পৰিল। গুৱাহাটীলৈ অহাৰ আগতে ভলুকা বাঁহৰ নতুন খুটা সিয়ে পুতিছিল। খুটা কেইটাৰ গাৰ পৰা এতিয়া কেঁচা বঙ আঁতৰিছে। সলখা মাৰি কেইডাল থৈ অহাৰ দৰেই আছে। সলখাৰ খুটা কেইটাৰ অলপ আঁতৰতে আৰম্ভ হৈছে দুখন বেৰ। দুয়োখন জাতি বাঁহৰ কাঠিৰ। এনে কাঠিৰ বেৰক উত্তৰ কামৰূপৰ মানুহে চেকৰ বুলি কয়।

হঠাৎ মহীধৰৰ চকুৰ আগত ভাহি উঠিল ৰুচিনাথ শৰ্মা নামৰ মানুহ এজনৰ মুখখন। ৰুচিনাথে ধেমেলীয়া কথা কৈ ভাল পায়। ডিব্ৰুগড়ৰ ওচৰত কোনোবা চাহ বাগান এখনত কাম কৰে। বাগানত কাম কৰে বাবে চাহাবৰ মুখৰ ভাষা কথাৰ মাজতে কৈ ভাল পায়।

বেৰখন বৈ থকাৰ সময়তে সিদিনা ৰুচিনাথ আহিছিল। তাৰ ওচৰত থিয় হৈ সুধিছিল—

: ককাইদেউ কি কৰিছা?

: এই নেদেখিছা। কণ্ট নকণ্টকৈ মহীধৰে উত্তৰ দিছিল।

তাৰ কথা শুনি ৰুচিনাথে গম্ভীৰ হৈ কৈছিল—

: হয় ককাইদেউ দেখিছো, — ইউ আৰু গিভিং দি চেকৰৰ বেৰা, বেৰুই দি থিয় কৰা।”

তাৰ অহৌবলীয়া কথা শুনি মহীধৰ আচৰিত হৈছিল। মুখলৈ চাই সুধিছিল—

: এইবোৰনো তই কি বলকিছ অ’।

: নুবুজিবা ককাইদেউ। এইয়া চাহাবৰ দেশৰ ভাষা। আজিকালিৰ অসমীয়া চাহাবসকলে এনেদৰেই কথা কয়। এটা নিজৰ, দুটা পৰৰ। তুমিও যদি এনে ইংৰাজী শিকিব খোজা তেনে গুৱাহাটী বা চাহবাগানলৈ যাবা। শিকিব পাৰিবা।

: ককা। অ’ ককা। আইতাই ভাত দিছে। খাওঁকহি।

কাম কৰা ছোৱালীজনীৰ মাতত মহীধৰে যেন, টোপনিৰ পৰাহে সাৰ পালে।

বহাৰ পৰা উঠিল।

পাকঘৰত সোমাই বেচিনত হাতখুই ডাইনিং টেবিলত বহাৰ সময়তে মনত পৰিল নাতি-নাতিনী হাললৈ। ওচৰে-পাজৰে কোননো আছে নোচোৱাকৈয়ে সুধিলে—

: ইহঁতে খালেনে?

কেইটামান মুহূৰ্তৰ অবসান হ’ল। তাৰ পিচতেই ভাঁহি আহিল হাতৰ খাৰুৰ ৰশজুন শব্দ। সেই শব্দ মহীধৰে কানপাতি শুনিলে। এই শব্দ কৌশল্যাৰ হাতৰ খাৰুৰ নহয়। কাম কৰা ছোৱালীজনীয়ে বেলতলা বজাৰৰ পৰা অতি কমদামত কিনি অনা খাৰুৰ শব্দ। শব্দ উঠা ঠাইৰ পৰা এইবাৰ ভাঁহি আহিল—

: মইনাইতে আগতেই খালে। এতিয়া শুইছে। ককাইদেউ উভতি অহা নাই। সেয়ে আপোনাক আইতাই আগতে দিছে।

মহীধৰে একো নামাতি খাবলৈ বহিল।

পাতত বহাৰ পিচত মুখখনৰ জুতিহে যেন নোহোৱা হ’ল। এবাৰ ভাবিলে— নাখাওঁ।

কিন্তু কৌশল্যাৰ কথা মনলৈ অহাত সি যেনে তেনে খাব ল'লে। কাৰণ নাথালে নিজকে দোষী সাজি ওৰে নিশা উজাগৰে কটাব। তাই বিষাৰ কথা অতি বিশ্বাসেৰে তাৰ আগত কৈছে সেই কথাত মহীধৰ সন্তত নহয় বুলি ধৰি ল'ব।

মনলৈ এই কথাও আহিল যে যদি কাইলৈ ডিংডিঙি গাঁৱলৈ যায়, তাতচোন আজিৰ দৰে মাটিত বহি অকলেই খাব লাগিব। অবশ্যে কৌশল্যাই সেই সময়ত তাৰ ওচৰতে থাকিব। তাক কি লাগে, কি নেলাগে সুধি আমনি কৰিব। কিন্তু আজি তাই নিজকে লুকুৱাই ৰাখিছে।

খোৱা হ'লত মহীধৰ পাতৰ পৰা উঠিল।

(৫)

মহীধৰ শোৱনি কোঠাত সোমাল।

কৌশল্যাই আঠুৱা তৰি থৈছিল। শুৱলৈ বুলি বিছনাত উঠিব নে নুঠিব বুলি ভাবি থাকোঁতেই কাণত পৰিল পৰাশৰৰ গাড়ীৰ শব্দ। পৰাশৰে গাড়ীখন গেৰেজত সোমায় থ'বলৈ নিছে। মহীধৰ বিছনাত নুঠিল।

ওচৰতে থকা চকীখনত বহি ভাবিলে— ‘ৰসতে নাম থোৱাই ভাল। কৌশল্যাক সি অবিশ্বাস কৰিব নোৱাৰে। বোৱাৰীয়েক অহল্যাই হয়তো এনেভাৱে লৈছে যাৰ বাবে কৌশল্যাই এইখন ঘৰত থাকি অকণো শান্তি নোপোৱা হৈছে। জীৱনৰ বিয়লি বেলাত কৌশল্যাই বিচৰা মানসিক শান্তিখিনিও সি যদি তাইক দিব নোৱাৰে তেনেহ'লে তাৰ দৰে পুৰুষৰ সহায় কিয় নাৰীয়ে বিচাৰিব? আৰু এই দুখতে এদিন ভাগি পৰিব।

মহীধৰে সিদ্ধান্ত কৰিলে— আজি নিশাতে পৰাশৰক কথাষাৰ কোৱাৰ। অইন নহয়, কাইলৈ পূৱাতে সিহঁত দুজনক ডিংডিঙি গাঁৱত থৈ অহাৰ কথা। পিছুৱালে অইন লেঠাও ওলাব পাৰে।

পৰাশৰৰ খোৱা হোৱা অনুমান কৰি মহীধৰ বাৰান্দাৰ চকীখনত বহিল। ক্ষণিক বোৱাৰ পিচতেই, পৰাশৰ ৰাঙ্কনিশালৰ পৰা ওলাল। মহীধৰে বাৰান্দাত বহি থকা দেখি সি সুধিলে—

: দেউতা। বাৰান্দাত যে বহি আছ, কিয়?

: এইপিনে আহেছোন এবাৰ কথা আছে।

নিৰস কঠে, মহীধৰে ক'লে। পৰাশৰ ওচৰ চাপিলত ক'লে,—

: মোক আৰু মাৰক কাইলৈ পূৱাতে গাঁৱত থৈ আহিব পাৰিবিনে? যদি তই যাব নোৱাৰ আমাক গাড়ী এখন থিক কৰি দিবি আৰু যদি সেইয়াও নোৱাৰ, আমি বাছতে যাম। মান সন্মান তোৰ নিজৰ কথা।

: দেউতা কাইলৈ?

: ওঁ কাইলৈয়ে।

শেষৰ শব্দ দুটা উচ্চাৰণ কৰি মহীধৰ উঠিল। বেগাই যোৱাৰ দৰে গৈ শোৱনি কোঠাত সোমাল। হঠাৎ লোৱা সিদ্ধান্তটোৰ কাৰণ পৰাশৰে সুধিব বুলি ভয় খাইছিল। সেইকণ সুবিধা পৰাশৰক নিদিলে।

ঘৰ সোমোৱাৰ আগতে মহীধৰে মূৰ ঘূৰাই এবাৰ পৰাশৰলৈ চাইছিল। গভীৰ চিন্তাত মুখৰ ৰং বিবৰ্ণ হোৱা যেন দেখিছিল। বিবৰ্ণ মুখ এখন লৈ একে ঠাইতে থিয় হৈ থকা পৰাশৰৰ কথা ভাবি মহীধৰৰ বুকুখনো বিয়াই উঠা যেন লাগিছিল। কাৰণ আজিয়েই প্ৰথমবাৰৰ বাবে মহীধৰে পৰাশৰক এনেকুৱাকৈ হিটলাৰী বচন শুনাবলগীয়া হৈছে। তথাপি বুকুৰ মাজত থিতাপি লোৱা বিষাদক স্থায়ী হ'বলৈ নিদিলে। সকলো কাতি কৰি আঠুৱাৰ তলত সোমাল।

বিছনাত লাং খাই পৰিল মহীধৰ। এনে লাগিল বহুদূৰ দৌৱাৰ পিচত যেন ভাগৰি পৰিছে। দেহটোক পৰিহাৰ কৰিব নোৱাৰা অলসতাই হেঁচি ধৰিছে। তাৰ পৰা মুক্তি পাবলৈ চকু মুদি পৰি ৰ'ল। তেতিয়াই তাক টোপনিয়ে জোকালে।

চিলমিল টোপনি।

সেই টোপনিতে এটি সপোন দেখিলে।

কৌশল্যাই অনুস্থিত কৰিছে 'বৰাত পূজা'। এই পূজা প্ৰাচীন কালৰ পৰাই নলবাৰী অঞ্চলৰ নাৰী সমাজত প্ৰচলিত আছিল। ই আছিল সম্পূৰ্ণ নাৰী-সংস্কৃতি। এতিয়া এই সংস্কৃতি লোপ পাইছে।

এই লোপ পোৱা সংস্কৃতি বৰাত পূজাত কৌশল্যাৰ সঙ্গী হৈছে বোৱাৰীয়েক অহল্যা। পূজাৰ বাবে কৰিবলগীয়া কামত মহীধৰে সহযোগ কৰিছে কৌশল্যাক।

এই কামত সি মন প্ৰাণ দি লাগিছে ৰাতিপুৱা গোহালিৰ গাইজনী নৈৰ পাৰত এৰাল দি অহাৰ পিচৰে পৰা।

কলগছৰ আগলতি কলপাত কাটি আনিলে। দোনা চিলালে। ফুল, বেলপাত আনিলে। মুখৰ পৰা ফুল নসৰা তিয়ঁহৰ কলি বিচাৰি আনিলে।

: উঃ কিমান যে কাম! নাই আৰু নোৱাৰি।

দেহৰ ভাগৰলৈ চাই মহীধৰে নিজকে নিজে ক'লে।

বাৰান্দাত পাৰি থোৱা বেঞ্চখনত বহিল। দেহৰ অলসতা আঁতৰাবলৈ ভৰি দুখন আগলৈ মেলি দি হাতদুখন মূৰৰ ওপৰলৈ ডাঙিলে। পিচত গোটেই শৰীৰটো টান কৰিলত মুখেৰে ওলাল 'ওঁ-ওঁ-ওঁত' কৰা শব্দ এটি। হাতদুখন নমাই দেহৰ দুয়োফালে বেঞ্চখনত থোৱাৰ পিচতহে দেহমনক আচ্ছন্ন কৰি ৰখা অলস ভাবটো আঁতৰিল। তথাপি বহাৰ পৰা নুঠিল। তাৰ পৰাই নিবিষ্ট মনে চোতালখনলৈ চাই ৰ'ল।

পুৱাৰ ৰ'দে চোতাল ছনিছে। সেই ৰ'দে জিলমিল জিলমিলকৈ টো খেলি কৌশল্যাই নিকা মাটিৰে মচা চোতালখনত বাগৰি ফুৰিছে। সেই টো খেলোৱা ৰ'দলৈ চাই থাকোঁতে মহীধৰৰ দুচকুক যেন টোপনিয়ে জোকাব খুজিছে।



বেঞ্চখনতে একাটিয়াকৈ বাগৰ দিলে।

আধামুদ খোৱা চকুৰে অপেক্ষি ৰ'ল— কৌশল্যাক এবাৰ চাবলৈ। মানুহজনীক কেতিয়াবাৰে পৰা দেখা নাই। ক'ত যে কি কৰি আছে?

হঠাৎ কাণত পৰিল— অম্মপেহীৰ গলগলীয়া কণ্ঠ। পেহীয়ে বৰাত পূজাৰ সাধু কৈছে। অকল বৰাত পূজাৰে নহয় একে কঠেৰে 'সুভচেনী পূজা'ৰ সাধুও কয়। এই অঞ্চলত পেহীৰ লেখিয়া সাধু কোৱা বিধবা মহিলা আৰু নাই।

বৰাত পূজা, সুভচেনী পূজা, আসন পতা, পচেতি আদি হ'ল উত্তৰ কামৰূপ তথা দৰঙৰ নাৰীসকলে গৃহস্থৰ মঙ্গল কামনা কৰি পতা উৎসৱ। এইবোৰ অনুষ্ঠানত পূৰুষে অংশ নলয়। কিন্তু যা-যোগাৰত সহায় কৰি দিয়ে অৰ্থাৎ, নাট্যমঞ্চৰ আঁৰত থাকি ঘাৰকে অভিনেতা-অভিনেত্ৰীক সহায় কৰাৰ দৰে। আকৌ যিকোনো মহিলাই, এনে উৎসৱত পুৰোহিতালি কৰি সাধু নকয়। পুৰোহিতালি কৰি সাধু কোৱা মহিলাজনী হ'ব লাগিব সতি-সন্ততিহীন বিধবা।

অম্মপেহী বাল্যবিধবা। সেয়ে বৰাত পূজাৰ পুৰোহিত হয়। আজিও হৈছে।

কৌশল্যাই পূজা পাতিছে। মহীধৰে মূৰ্তি সজা চালিখনৰ তলত বহিয়েই পেহীয়ে সাধু কৈ আছে। পেহীয়ে কৈ থকা সাধুত বিৰতি পৰিলেই তাৰ পত্নী কৌশল্যা আৰু বোৱাৰীয়েক অহল্যাই মা বনদুৰ্গা অৰ্থাৎ উক্‌নিবুটীৰ থাপনাত ফুল বেলপাত দিছে।

বৰাত পূজাৰ আৰাধনা কৰা দেৱীজনীৰ নাম "উক্‌নি বুটী"। কোনো কোনোৱে দেৱীজনীক 'বনদুৰ্গা' বুলিও ক'ব খোজে। তেৰাৰ প্ৰণাম কৰা মন্ত্ৰফাঁকি হ'ল—

ঃ "উক্‌নি বুটী জাগে

গৃহস্থৰ কাৰ্য্যত লাগে।"

ঃ ককা। অ ককা। মোক এগিলাচ পানী দিবানে? বৰ পিয়াহ লাগিছে।

নাতিনীয়েক অঞ্জনাই গাত হেচুকি মতাত মহীধৰ উঠি বহিল। ছবছৰ বয়স গৰকা ছোৱালীজনীলৈ চালে। তাইলৈ চাই থৰ লাগিল। তাইৰ মুখখন যেন, তাৰ নাতিনীয়েকৰ মুখ নহয়। যৌৱন কালত লগ পোৱা এক মায়াবিনীৰ হে মুখ। একেই নাক, একেই চকু, একেই চেলাউৰি আৰু একেই মোহনীয় দৃষ্টি। মাথো যেন মাক জীয়েক।

চেতন তথা অৱচেতন মনক এই মুখখনে যৌৱন কালৰে পৰাই আমনি দি আহিছে। আমনি বেছি হ'লেই তাৰ উভতি যাবলৈ মন হয় অতীতলৈ। লগ এৰা যৌৱনৰ দিনবোৰলৈ।

ছবছৰীয়া ছোৱালীজনীৰ প্ৰতি তাৰ হৃদয়ত কিবা এক অদ্ভুত মৰম উপজিল। দেহৰ ভাগৰ নেওচি সি থিয় হ'ল। ঘৰৰ ভিতৰৰ পৰা এগিলাচ পানী আনিলে। গিলাচটো হাতত তুলি দি তাইলৈ চাই ৰ'ল।

ছোৱালীজনীয়ে গিলাচটো লৈয়ে মুখলৈ নি পানীখিনি ধুক্‌ধুকৈ পি খালে। খালি গিলাচটো তাৰ হাতত তুলি দি ক'লে,

: ককা। এইটো লোৱা।

গিলাচটো হাত পাতি ল'লে মহীধৰে। ছোৱালীজনীয়ে দুই ওঁঠত লাগি থকা পানী হাতৰ তলুৱাৰে মোহাৰি মটি তাৰ সমুখৰ পৰা দৌৰ মাৰি আঁতৰি গ'ল।

খালি গিলাচটো বেঞ্চখনৰ তলত সুমুৱাই থ'লে মহীধৰে। আকৌ বেঞ্চখনতে বহিল। তেতিয়াই আকৌ মনলৈ আহিল নাতিনীয়েক অঞ্জনাৰ মুখত প্ৰতিচ্ছবি দেখা মায়াবিনী গাভৰুজনীৰ কথা।

জিৰজিৰকৈ বতাহ এজাকহে যেন ক'বাব পৰা বৈ আহিল।

(৬)

হয় তেতিয়া তাৰ বয়স পোন্ধৰ নে যোন্ন।

ভাৰতৰ আকাশ বতাহ কঁপাই তোলা বিয়াল্লিশৰ আন্দোলনে শাম কাটিছিল হে মাত্ৰ।

তাৰ কিছুদিন পিচতে তাৰ দেউতাক বঙ্গদেশৰ গোলনা কালীগঞ্জৰ পৰা উভতি আহিছিল। অহাৰ কিছুদিন পিচতে তাক নিঠকুৱা কৰি চিৰদিনলৈ আঁতৰি গ'ল।

দেউতাক ঢুকুৱাৰ প্ৰায় এমাহ পিচৰে পৰা সি পেটৰ ভাতমুঠিৰ কথা ভাবিবলগীয়া হ'ল। এৰি যাবলগীয়া হ'ল ডিংডিঙি গাওঁখন। সি উঠিছিলগৈ বৰ্তমানৰ বাংলাদেশৰ আৰু তাহানিৰ পূৰ্ববঙ্গৰ ৰংপুৰ জিলাৰ গোলনা কালীগঞ্জ নামৰ ঠাইখনত।

তেতিয়া অৱশ্যে অসম আৰু পূৰ্ববঙ্গৰ মাজত বিভেদৰ বেৰ নাছিল। বৃটিছ সিংহক আঁতৰাই ভাৰতৰ লুপ্ত হোৱা স্বাধীনতা কেনেদৰে আনিব পাৰে সেই মানসিকতাই হে দুয়োখন ঠাইৰ প্ৰজাৰ মনত ঠাই পাইছিল।

নাছিল ভাষা আৰু জাতিৰ কোনো বিদ্বেষ।

অম্ন বস্ত্ৰৰ সজ্জানত, অসমৰ পৰা পূৰ্ববঙ্গলৈ, পূৰ্ববঙ্গৰ পৰা অসমলৈ সহজ অহাযোৱা চলি আছিল।

ধৰ্মৰ নামত চলা নাছিল কোনো অত্যাচাৰ।

বেদমুখ কামৰূপীয়া ব্ৰাহ্মণ হিচাপে ৰংপুৰ জিলাৰ কিছুমানুহ দেউতাকৰ যজ্ঞমান হৈছিল। এই যজ্ঞমান সকলৰ ঘৰ তথা সমাজত অনুষ্ঠিত পূজা-পাতল আৰু শ্ৰাদ্ধ আদি কৰিবলৈ গৈ তেওঁ তাত থাকিছিল। বহা সাজিছিল ব্ৰহ্মোত্তৰ মাটি এটুকুৰাত।

পুৰোহিত দেউতাকৰ মৃত্যুৰ পিচত গোলনা কালীগঞ্জৰ যজ্ঞমানসকলে মহীধৰকে মাতি পঠালে। সিও যজ্ঞমান ৰাখিবলৈ বুলি তালৈ গ'ল। মাকৰ আগত কৈ গ'ল দেউতাকে কৰি যোৱা বৃত্তিৰ আলমতে সি পেটৰ ভাত মোকলাব।

গোলনা কালীগঞ্জত দেউতাকে তলামাৰি থৈ অহা বহাটোৰ মজিয়াত ভৰি থোৱাৰ পিচত এক অজান পুলকত তাৰ দেহমন শিহৰি উঠিল। অ'ত ত'ত লাগি থকা মকৰাজাল

আঁতৰাই ঘৰটোৰ ভিতৰখন চকুত লগা কৰিলে। গাঁৱৰে বিধবা মহিলা এজনীয়ে মজিয়াখন মচিলে। ভাঙি থকা চৌকাটো নতুন মাটিৰে সাজি দিলে।

মুঠতে গোলনা কাৰীগঞ্জৰ মানুহ থাকুৰ পোৱে যাতে কষ্ট নাপায় সেই কথাত সচেত হ'ল।

সময় আগবাঢ়িল।

সময়ৰ লগত খোজ মিলাই মহীধৰ দেউতাকৰ দৰে পুৰোহিত হ'ব নোৱাৰিলে। তাৰ মন ধাবিত হ'ল সুকুমাৰ কলাৰ দিশলৈ। যিবিধ কলাৰে প্ৰকৃতিৰ সন্তানক প্ৰকৃতিৰ দৃশ্যক প্ৰকৃতিৰ বস্তুক প্ৰকৃতিৰ সম্পদেৰে নকৈ সজাব পাৰি। ইয়াত ধ্বংসৰ কথা নাই। এই কলাৰ বাবে সামগ্ৰীৰ অভাৱ নহয়। ইয়াত লাগে মাথো মাটি, খেৰ, বাঁহ আৰু ৰং। লাগে প্ৰকৃতিক চিনিব পৰা অনুভৱ শক্তি। মনত ৰাখি ৰূপ দিব পৰা প্ৰায়োগিক শক্তি।

তাতেই মহীধৰে লগ পালে এনে কলাৰ পূজাৰী এজনক। পূজাৰীজনৰ নাম সূৰ্য্যকান্ত সন্মানিত। সূৰ্য্যকান্তই মাটিৰ প্ৰতিমা সাজে। পূৰ্ববঙ্গৰ ৰংপুৰ অঞ্চলৰ মানুহে আস্থা স্থাপন কৰি পূজা কৰা সকলো দেৱদেৱীৰ মূৰ্তি মানুহজনে সাজে। সেয়ে অঞ্চলটোৰ মানুহে সূৰ্য্যকান্তক কয় প্ৰতিমাৰ খনিকৰ বুলি।

মানুহজনৰ সৈতে কথা পাতি মহীধৰ আপ্ত হ'ল। ভাল লগা হ'ল সূৰ্য্যকান্তই সজা মূৰ্তিবোৰ চাই থাকিবলৈ। তাৰ মনটোৱে এদিন জানিব বিচাৰিলে কেনেদৰে মানুহজনে খেৰ, বাঁহ, আঁহ, মাটি আৰু ৰঙেৰে প্ৰতিমা গঢ়ি প্ৰতিমাত ৰঙৰ ৰহন চৰায় ৰজাৰ পৰা প্ৰজালৈ সকলোৰে আৰাধ্য কৰি তুলিব পাৰে।

প্ৰতিনিয়ত মহীধৰে সূৰ্য্যকান্তৰ কথাকে ভবা হ'ল।

তাৰদৰে মূৰ্তি সজাৰ বাবে হাত দুখনৰ কথা ভবা হ'ল। একো কৰিব নোৱাৰিলে হাতৰ তলুৱা আৰু আঙুলিত এক বিশেষ অনুভূতিয়ে ক্ৰিয়া কৰা হ'ল।

অকলশৰীয়া পৰত ভাব অহা হ'ল কি হ'ব তাৰ বঙ্গদেশত পুৰোহিত হৈ থাকিলে? যজমানসকলৰ কোনোবাই কেতিয়াবা পূজা পাৰ্বন পাতিব, কোনোবাই সংস্কাৰ কৰ্ম পাতিব পিচত সি আশীৰ্বাদ দিব শেষতহে দক্ষিণা। যজমানে যি দিলে তাকেই লৈ ঘৰলৈ উভতিব লাগিব। কাৰণ দক্ষিণা হেনো কিমান দিছে হিচাব কৰিব নাপায়। হিচাব কৰিলে পাপে চুৱে। এনেদৰে পোৱা দক্ষিণাৰে জানো সংসাৰখন চলাব পাৰিব?

মহীধৰৰ মন চঞ্চল হয়।

তাৰ ভয় লাগে।

দেহমন গৰম হৈ উঠে। কপালত থুপ খায় বিন্দু বিন্দু ঘামৰ টোপাল। টোপালবোৰ হাতৰ তলুৱাৰে মোহাৰি মচে। ঘৰ্মসিক্ত হাতৰ তলুৱাত দৃষ্টি থাকে। ভাবে-

এনে হাত আৰু আঙুলিৰেই সূৰ্য্যকান্তই প্ৰতিমা সাজে। সেই প্ৰতিমা এক পূৰ্ণ পৰ্যায়ৰ কলালৈ ৰূপান্তৰ কৰে। সেই প্ৰতিমা বেদীত থাপি মানুহে পূজা কৰে ভক্তিত গদগদ হৈ সেৱা জনাই মনৰ সকলো গোপন কথা ব্যক্ত কৰি আশীষ বিচাৰে।

সিও যদি তাৰ হাত দুখনেৰে সূৰ্য্যকান্তৰ দৰে কিবা এটা কৰিব পাৰিলেহেঁতেন তেনেহ'লে উত্তৰ কামৰূপত বিধবা মাকক অকলশৰে এৰি থৈ সি পূৰ্ববঙ্গৰ এই পিছপৰা অঞ্চল এটালৈ পেটৰ ভাত বিচাৰি আহিব লগা হ'লহেঁতেন নে?

নাই তাৰ হাতদুখন কামত লগাব।

মুখৰ কথা বেছি ভগবানৰ নাম বিক্ৰী কৰি আৰু ভাত নাখায়।

সিদ্ধান্ত ল'লে প্ৰতিমাৰ খনিকৰ সূৰ্য্যকান্ত সন্মানিতৰ ওচৰলৈ যোৱাৰ। সিদ্ধান্ত ল'লে মানুহজনক গুৰু ভজাৰ।

কথা শুনি চমকি উঠিছিল সূৰ্য্যকান্ত।

ঠাকুৰ পোৰ গুৰু হ'বলৈ প্ৰথমতে সন্মত হোৱা নাছিল। কিন্তু মহীধৰে নিজ সিদ্ধান্ত নেৰিলে। শেষত সূৰ্য্যকান্ত বাধ্য হ'ল। মহীধৰৰ একাগ্ৰতা আৰু অনুৰোধৰ বলি হৈ সূৰ্য্যকান্তই তাক প্ৰতিশ্ৰুতি দিলে মূৰ্তি কলাৰ জ্ঞান প্ৰদান কৰাৰ।

শিষ্য গুৰু হ'ল— গুৰু শিষ্য হ'ল।

মহীধৰৰ জীৱনত প্ৰতিভাত হ'ল এক নতুন দিগন্ত। তাতেই এদিন।

(৭)

তাতেই এদিন মহীধৰে একান্তমনে মূৰ্তিৰ কাম কৰি আছিল। ইঠাৎ তাৰ চাৰিওফালৰ নীৰৱ পৰিবেশটো যেন থান-বান হৈ গ'ল।

: কৰ্ত্তা।

এটি শব্দই তাৰ তন্ময় ভাবক জোকাৰি দিলে। চমকি উঠিল সি। সূৰ্য্যকান্তৰ হাতৰ পৰশত প্ৰাণ পোৱা মূৰ্তি এটিয়েহে যেন সমুখৰ পৰা মাত লগালে। চমকি উঠাৰ লগতে দেহটো শিহৰি উঠিল।

সমুখত এটা চলমান মূৰ্তি।

সি ৰ' লাগি চাই ৰ'ল মূৰ্তিটোলৈ। তেনেদৰে চাই থাকোঁতেই কোনোবাই যেন নাৰীকণ্ঠত সঙ্গীতৰ মূৰ্চনা সানি তাৰ কাণৰ কাষত গুণগুণাই গালে—

: এ মুখেৰ পানে

চাহিয়া ৰয়েচ

কেনগো অমন কৰে

তুমি চিনিতে নাৰিলে

বুঝিতে নাৰিবে মোৰে।

আমি কেদেছি হেসেছি

ভাল যে যেসেছি

এসেছি যেতেছি সেৰে

কিজানি কিসেৰ ঘোৰে।”

মহীধৰে শুকুই শুনি ব'ল। শুনি ব'ল, আন এটি সুৰেলি শব্দ—

: কৰ্ত্তা কৰ্ত্তা . কৰ্ত্তা

এই শব্দধ্বনিত সি যেন স্বপ্নাবিষ্ট হৈ পৰিল। সেই অৱস্থাবে কঁপা কঁপা কঠেৰে জীয়া জীয়া লগা মূৰ্তিটোলৈ চাই সুধিলে,

: কোন তুমি?

মূৰ্তিটোৱে খিলখিলাই হাঁহি উঠিল। হাঁহি থামিলত তাৰ ওচৰলৈ আগবাঢ়ি আহিল। চকুত চকু থাপি সুধিলে—

: তুমি মোক চিনি নোপোৱা?

সূৰীয়া কঠৰ প্ৰশ্নটোৱে চৌপাশে প্ৰতিধ্বনি তুলি সময় নিৰ্বন্ধ দূৰণিত মিলি গ'ল। মহীধৰে সেই সুধাকঠত দিক্‌বিদিক্‌ হেৰুৱাই কি কৰিব কি নকৰিব ভাবি নেপালে। নিৰ্নিমেষ নয়নে মাথো চাই ব'ল সূৰীয়া কঠধাৰীজনীলৈ।

এসময়ত দৃষ্টিত যেন সাৰ্থকতাই ভুমুকি মাৰিলে। মোহময়ীৰ দুই গুঁঠত বাগৰি গ'ল এক মন পৰশা হাঁহি। সেই হাঁহিয়ে প্ৰকট কৰিলে দুপাৰি ডালিমগুটীয়া দাঁত। তোল পৰি মুকুতা ছটিওৱা দুগাল।

মহীধৰ বাস্তৱলৈ উভতি আহিল।

বুজিব পাৰিলে যৌৱনে প্ৰকৃতিৰ সকলো সৌন্দৰ্য থুপখুৱাই অকপণভাৱে দান কৰি নৰজগতত এৰি দিয়া এইয়া এজনী জীয়া গাভৰুহে। সূৰ্য্যকান্তই সজা মূৰ্তি নহয়। ইমান সময়ে দুৰু-দুৰুকৈ কপি থকা বুকুখন, মনটো স্থিৰ হ'ল। কিন্তু অৱচেতন মনটোৱে যেন সোঁৱৰাই সুধিলে—

: “মহীধৰ এবাৰ ভাবি চাছোন। বঙ্গদেশৰ এই নাগিনীজনীয়ে তোৰ ওচৰলৈ কি বিচাৰি আহিছে?”

মহীধৰে মূৰটো জোকাৰি লাহেকৈ ক'লে—

: গুঁহো! চিনি নাপাওঁ।

: সঁচাই?

মুহূৰ্ত্তবোৰ নীৰৱ হ'ল। সেই নীৰৱতাই পৰিবেশটো স্নান কৰিলে।

মহীধৰৰ সমুখত সূৰ্য্যকান্তই সজায় থোৱা কিছুমান মূৰ্তি। মূৰ্তিবোৰো জড। আৰু তাৰ সমুখত হাতেৰে চুই চাব পৰা দূৰত্বত আছে এজনী জীয়া গাভৰু। যিজনীক চুই দিলেই

হয়তো বতাহবোৰো গৰম হ'ব। গৰম হ'ব দেহমন আৰু তাৰ পিচত?

জীয়া গাভৰুজনীলৈ চাই থাকোঁতেই দেহমন গৰম হ'বলৈ ধৰিলে। সেই গৰমত ভাৱ হ'ল, যেন এক ঝলন্ত অগ্নিকুণ্ডৰ ওচৰত বহি আছে। যাৰ উত্তাপে তাৰ দেহ মন পুৰিবলৈ লৈছে। জিভা আৰু ওঠ শুকাইছে। বুকুৰ মাজৰ পৰা ওলাই আহিব খোজা শব্দবোৰ আধাৰাটিতে বৈ গৈছে।

মিচিকি হাঁহিৰে হাঁহি তাই তালৈ অপলক নয়নে চাই আছিল।

নিৰ্বাক সময়ক থানবান কৰি এজাক মলয়া বলিছিল। ভালপোৱা ভাল লগাৰ মলয়া।

মহীধৰৰ ভাল লাগিবলৈ ধৰিছিল। মনপ্ৰাণ কিবা এক অবুজ আনন্দেৰে ভৰি উঠিছিল।

তাই তাক উদ্দেশ্যি কৈছিল।

: তোমাৰ সমুখৰ মূৰ্তিবোৰলৈ চোৰাচোন।

: ঠুঁ চাইছে।

মহীধৰৰ মুখলৈ পানী আহিল। সি কথা ক'ব পাৰিলে।

: কি দেখিছা?

: তোমাৰ প্ৰতিচ্ছবি।

: এৰা। প্ৰতিমাৰ খনিকৰ সূৰ্য্যকান্তৰ জীয়ৰী মই। মোৰ জন্মৰ আগতেই দেউতাই মোৰ ৰূপৰ কল্পনা কৰিছিল। সেয়ে তোমাৰ সমুখত থকা মূৰ্তিসমূহো দেখিবলৈ মোৰেই নিচিনা। মোৰ নাম প্ৰতিমা। প্ৰতিমা নামটো মোক দেউতাই দিছে।

কিবা এক সাহসত মহীধৰৰ বুকুখন ভৰি উঠিল। মনটোৱে যেন ক'লে-- ছোৱালীজনীক এবাৰ জোকাবলৈ, তাইৰ সতে এফেৰি ধেমালি কৰিবলৈ। সি তাইৰ চকুত চকু থাপি জকুটি সনা মাতোৰে ক'লে--

: তোমাৰ কথা মই কেনেকৈ বিশ্বাস কৰিম? কাৰণ মোৰ দৃষ্টিত, বঙ্গদেশৰ আন গাভৰুৰ দৰে তুমিও এজনী সাধাৰণ গাভৰুহে। প্ৰতিমাৰ খনিকৰ সূৰ্য্যকান্তই সজোৱা প্ৰতিমাৰ সৌন্দৰ্য আৰু ৰংৰূপৰ সৈতে তোমাক জানো তুলনা কৰিব পাৰি? এই কথা কৈ তুমি লাজহে পাব লাগিছিল। অবশ্যে এটা কথা মই স্বীকাৰ নকৰি নোৱাৰো। খনিকৰে সজোৱা মূৰ্তিসমূহৰ মাজত একে ৰংৰূপেৰে লুকাই থাকিব পৰা তুমি এজনী জীয়া ভূতুনীহে।

প্ৰভাতৰ সুৰ্য্য কিৰণে সোনসৰা ৰং ছটিয়াই মোহময়ী কৰি তোলা প্ৰতিমাৰ মুখমণ্ডলত হঠাৎ যেন ক'লা মেঘৰ ছাঁ পৰিল। কুসুম কোমল গালত কেঁহৰাজৰ ৰং সানি দিলে। তাৰ পিচতেই তাইৰ দৃঢ়কুলৈ নামি আহিল অশ্লকণাৰ দম।

মহীধৰৰ বুকুখনো গধুৰ হ'ল। কোনোবাই যেন কাণে কাণে ক'লে--

: মহী তই ভুল কৰিছ। সকলো নাৰীয়ে বিচাৰে তাইৰ ৰূপক সকলো পুৰুষে প্ৰশংসা কৰক। এনে প্ৰশংসা লাভৰ বাবে নাৰীয়ে কৰিব নোৱাৰা কাম নাই। সেয়েহে যুগ যুগ ধৰি মানুহে নাৰীক বন্দনা কৰি আহিছে। দেৱীৰূপে পূজিছে। তোৰ সমুখত থকা মূৰ্তিসমূহো

এদিন দেবীৰূপে বেদীত থাকিব। সকলোৱে পূজিব। তথাপি আজি তই কিয় ভুল কৰিলি? সুন্দৰী প্ৰতিমাক ভূতুনী আখ্যা দি কিয় তাইৰ মনত দুখ দিলি?

দুখ বেদনাত জয় পৰা প্ৰতিমাই মহীধৰৰ চকুৰ পৰা দৃষ্টি আঁতৰালে। কণিক নীৰৱতাৰ পিছত বেদনাত জৰ্জৰিত কঠেৰে ক'লে তাই—

: মই যাওঁ।

: ক'লে?

সোধো নে নোসোধোকৈ, মহীধৰে সুমিলে

: দেউতাৰ ওচৰলৈ।

: কিয়?

: দেউতাই আজিলৈকে মোক মিচা কথা কৈ আছে।

মহীধৰৰ বুকুখন কঁপি উঠিল। পিচত ধক্ধক্ কৰিবলৈ ধৰিলে। মনটোও অনুশোচনাত দন্ধ হ'ল। হয়তো প্ৰথম দৰ্শনতে ৰূপৱতী গাভৰু এজনীক ভূতুনী আখ্যা দিয়াতো উচিত হোৱা নাই। প্ৰতিমাৰ বিষয়ে সি কিনো জানে? প্ৰতিমাৰ মন জানো বুজে?

দুখে জৰ্জৰিত কৰা মুহূৰ্তবোৰ থমথমীয়া হৈ পৰিল।

সিহঁত দুজনৰ চাৰিওফালে ৰংমনে উমলি ফুৰা বতাহজাকেও যেন আঁতৰি যাবলৈ বুলি গা লৰালে। বুকুৰ মাজত থিতাপি লোৱা ভয়ৰ গধুৰতা বাঢ়িল। আৰু ভয়তে কঁপালত দেখা দিলে বিন্দু বিন্দুকৈ ঘামৰ টোপাল। ঘাম মচি মহীধৰে প্ৰতিমালৈ চাই আবেগ বিহুল কঠেৰে ক'লে—

: প্ৰতিমা, তুমি নাযাব। মই তোমাৰ লগত ধেমালিহে কৰিছিলো। আচলতে তোমাৰ দৰে সুন্দৰী যুৱতী ইয়াৰ আগতে মই ক'তো দেখা নাই।

প্ৰতিমা ঘূৰিল।

তাৰ চকুত দৃষ্টি থাপি আকৌ এবাৰ কিবা যেন বুজিব খুজিলে। সি দেখিলে ধীৰে ধীৰে তাইৰ মুখমণ্ডলত থুপখোৱা বেদনাৰ ক'লা মেঘবোৰ আঁতৰি যাবলৈ ধৰিছে।

আকুল নয়নেৰে মহীধৰে তাইলৈ চাই থাকিল। একো নক'লে সি। চাই ৰ'ল বিধাতাই তাইৰ দেহত অকপন ভাবে সিঁচি দিয়া ৰূপ যৌৱনলৈ।

সময়ে সকলো দিয়ে, সকলো নিয়ে।

কণিক পিচতে প্ৰতিমাৰ দুচকুলৈ উভতি আহিল সাক্ষ্য তৰাৰ তিৰবিৰগি। দুগাললৈ প্ৰভাতী সূৰ্য্যৰ ৰক্তিম আবেশ। দুই ওঁঠত ৰান্ধনি বেলিৰ ৰং। তাত বিয়পিল ভূৱন ভুলোৱা হাঁহি। সেই হাঁহিভৰা ওঁঠত কঁপনি তুলি প্ৰতিমাই ক'লে,

: তুমি সঁচাকৈয়ে মনে প্ৰাণে দুষ্ট। মই ভাবিছিলো, তোমাৰ দুচকুতহে ধূৰ্ভালি লুকাই আছে। যিয়ে মোৰ দৰে যুৱতীকো নচুৱাব পাৰে। এতিয়াহে বুজিলো মোৰ সেই ধাৰণা ভুল।

কথাখিনি কৈ প্ৰতিমা লৰিল। বতাহত টো তুলি তাই তাৰ সমুখৰ পৰা আঁতৰি গ'ল।

মহীধৰে অৰাক দৃষ্টিৰে চাই ব'ল তাই যোৱা দিশলৈ।

যুবতীজনীয়ে এখন বঙা শাৰীৰে দেহটো আৱৰিছে। শাৰীখন কান্ধৰ ওপৰেৰে পাৰ কৰি নি ককালত খুচি থৈছে। সেয়ে চিয়া ককালখন জিলিকি উঠিছে। চিয়া ককালৰ তলৰ বহল নিতম্বই প্ৰতিটো খোজতে তাল মিলাই হেন্দোলনি তুলি যেন নাচিছে। বহল নিতম্বত বৈ পৰা কিচকিচিয়া ক'লা চুলি কোচাই মৰমৰ পৰশ বিচাৰি যেন আলফুলে উৰিছে। তাৰ মাজেৰে চুলি আৰু বঙা শাৰীখনে ঢাকিব নোৱাৰা কুহুম কোমল গলখন মৰম লগাকৈ জিলিকি উঠিছে।

মহীধৰৰ হৃদয়ত বেদনা সিঁচি প্ৰতিমা অদৃশ্য হ'ল।

সি সূৰ্য্যকান্তই সজোৱা মূৰ্তিসমূহত দৃষ্টি থাপিলে। তাৰ ভাৱ হ'ল সেই মূৰ্তিবোৰে তালৈ চাই যেন মিটমিটকৈ হাঁহিছে। হাঁহি হাঁহি তাক সুধিব বিচাৰিছে।

: ক মহী! প্ৰতিমাক কেনে লাগিল।

অনামী লাজত সি মূৰ ঘূৰালে।

(৮)

মূৰ ঘূৰাই মহীধৰ আচৰিত হ'ল।

প্ৰতিমা নহয়, সেইজনী তাৰ পত্নী কৌশল্যাহে। কাষত বোৱাৰীয়েক অহল্যা।

দুয়ো শাহবোৱাৰী বৰাত পূজা অনুষ্ঠিত কৰা চালিখনৰ তলত সোমাল।

এই পূজাত পুৰুষে ভাগ নলয়।

সধবা নাৰীয়েহে কৰে। ব্ৰতীৰ বাহিৰে অন্যান্য নাৰীয়ে সাধু শূনাৰ লগতে দেৱী উক্ৰি বুঢ়ী তথা বনদুৰ্গাৰ আৰাধনা কৰি কৃপা ভিক্ষা কৰে।

পূজাৰ কিছুদিন আগতে ব্ৰতীয়ে নৈ বা পুখুৰীৰ এককাল পানীৰ তলৰ মাটি পানীত ডুব মাৰি সংগ্ৰহ কৰি 'ষাঠ' নামৰ এখন বিশেষ ধৰণৰ পীৰাত থয়। তাত শইচৰ বীজ সিঁচে।

আজি অনুষ্ঠিত শাহবোৱাৰীৰ বৰাত পূজাত পুৰোহিত হৈছে অম্মপেহী। অম্মপেহী বাল্যবিধবা। মানুহজনীয়ে যদিও মৃত্যুৰ ক্ষণ গণি আছে তথাপিহে বৰাত পূজাত পুৰোহিতালি কৰিব পাৰিলে গলগলীয়া কঠেৰে সাধু কয়। পেহী জীয়াই থকা দিনলৈ কৌশল্যাই হয়তো এই পূজা কৰিয়েই থাকিব।

মহীধৰৰ অনুভৱ হ'ল চালিৰ তলখন যেন আয়তীসকলেৰে ঠাঁহ খাই পৰিছে। আয়তীসকলৰ মুখ নিঃসৃত গুণগুণনিত সাধু কৈ থকা অম্মপেহীৰ গলগলীয়া কঠও মাজে মাজে তল পৰিছে।

তাৰ মাজতে কোনোবা এজনীয়ে কিবা এষাৰ ক'লে। লগে লগে গিৰজনি মাৰি হাঁহা



হাঁহিৰ কোলাহল এটা, চালিখনৰ তলৰ পৰা ভাঁহি আহিল। হাঁহিৰ গিৰজনিটোৰ মাজতে কেঁচুৱা এটিয়েও— “কোঁহা-কোঁহাকৈ কান্দি উঠিল।

প্ৰমিলাসকলৰ আচৰণত, অম্পেহীৰ খং উঠিল হ’বলা। ধমকনি এটা মাৰি পেহীয়ে ক’লে—

: হেৰৌ মৰতীহঁত। তহঁত দেবীমাৰ পূজালৈ আহিছ, নে তোলনী বিয়ালৈ আহিছ? মনে মনে থাকিব নোৱাৰনে?

আয়তীসকল নীৰব হ’ল। কেচুৱাটোৱেহে কিছুসময়লৈ কান্দি থাকিল।

অম্পেহীয়ে আকৌ সাধু ক’বলৈ আৰম্ভ কৰিলে।

মহীধৰৰ মন গ’ল, পূজাৰ থাপনাখন চাবলৈ। কিন্তু সি তালৈ যাব নোৱাৰে। এই সময়ত পুৰুষ মানুহৰ উপস্থিতি পূজা মণ্ডপত কোনোৱে নিবিচাৰে।

থাপনাখনৰ কথা কল্পনা কৰি মহীধৰ বেঞ্চখনতে লাংখাই পৰিল। মনৰ বাসনাৰ পৰিত্ৰাণ বিচাৰি তাৰ পৰাই কৌশল্যাক চাবলৈ আশা পালি’ল।

পূজা আৰম্ভ হোৱাৰ আগতে যে সি কৌশল্যা আৰু বোৱাৰীয়েক অহল্যাক দেখা নাছিল এনে নহয়। দুয়োজনীয়ে আজি পোহান বিয়া/পোহনি বিয়াত পিন্ধা আনাকাটা শাৰী পিন্ধিছে।

পোহান বিয়া অসমৰ সকলো ঠাইৰ ব্ৰাহ্মণসকলে পাতে নে নাপাতে মহীধৰে নেজানে। কিন্তু উত্তৰ কামৰূপৰ ব্ৰাহ্মণসকলৰ ঘৰত আজিকালিও কিছুমানে পাতে। সন্তানৰ নামকৰণ, অম্প্ৰাশন, চূড়াকৰণ, উপনয়ন আদিৰ দৰে ইয়ো এবিধ সংস্কাৰমূলক উৎসৱ। পণ্ডিত ব্ৰাহ্মণসকলে সদায় কয়— “জন্মনা জায়তে শুভ্ৰ, সংস্কাৰ দ্বিজ উচ্যতে।”

মহীধৰৰ মনত পৰিল বিয়াৰ নামত সি তিনিবাৰ কৌশল্যাৰ লগত বহিছে। প্ৰথম বহিছিল যেতিয়া তাইৰ বয়স হৈছিল দহবছৰ। সেইয়া আছিল আগবিয়া। তেতিয়া তাই ঋতুমতী হোৱা নাছিল।

নোবাই তোলনী বা ঋতুমতী হোৱাৰ পিচত কৌশল্যাৰ সতে সি দ্বিতীয়বাৰ বিয়াত বহিছিল। তেতিয়া তাইৰ বয়সে তেৰ গৰকিছিল। সেইয়া আছিল স্থানীয় ভাষাত কোৱাৰ দৰে ‘পাচবিয়া’।

তৃতীয়বাৰ বিবাহৰ নামত কৌশল্যাৰ সতে বহিছিল, যেতিয়া তাই তাৰ বীৰ্য্য বহন কৰি গৰ্ভৱতী হৈছিল। সেইয়া আছিল গৰ্ভধানৰ অন্তিম মাহত। এইখন বিয়াকে পোহান বিয়া বুলি কয়। এই বিয়াতে গৰ্ভৱতী মাতৃগৰাকীক পিন্ধিবলৈ দিয়া হয়, এখন বিশেষ ধৰণৰ আনাকাটা শাৰী। শাৰীখনত ৰঙা চন্দনেৰে লিখা হয় ভগৱান বিষ্ণুৰ দহটা অৱতাৰৰ নাম আৰু অকা হয় তেৰাই চাৰিখন হাতত লোৱা চাৰিবিধ অস্ত্ৰৰ ছবি। পিছলৈ পোহান বিয়াত পিন্ধা শাৰীখন সকলো মাতৃয়ে সন্তানৰ বা আন আন শুভকাৰ্য্যত পিন্ধে।

আজিও সিহঁত দুজনীয়ে সেই শাৰী পিন্ধিছে। কপালত লৈছে ৰাক্ষনি বেলিৰ লেখিয়াকৈ সেন্দূৰৰ ফোঁট। দুয়োৰে ৰঙা বগা মুখমণ্ডলত সেন্দূৰৰ ফোঁটটোৱে যেনে ৰহন

সানিছিল, তাকে দেখি মহীধৰে ভবধ মানিছিল।

: মা হঁত। দেবীমাৰ চৰণত মূৰ থ।

অন্নপেহীৰ কঠৰ গলগলীয়া মাত শুনি মহীধৰ উচপ খাই উঠিল। বেঞ্চখনত বহি লৈ কান পাতিলে।

‘থক্, থক্ থক্ থক্’

কাঠৰ থাপনাত ধাতুৰ বস্তুৰে কৰা আঘাতৰ শব্দ ভাঁহি আহিল। মহীধৰৰ মনত পৰিল বৰাত পূজাৰ পুৰোহিতৰ হাতত থাকে এখন কাঁচি। সেইখনেৰে তেওঁ ‘বাঠ’খনত থক থকাই দি গায়—

: উকনি বুঢ়ী জাগে

গৃহস্থৰ কাৰ্য্যত লাগে।

মহীধৰে এনে কাৰ্য্য কৰা স্বচক্ষে দেখা নাই। কৌশল্যাই হে তাক কৈছে। তাই তাক বৰাত পূজাত কৰা বহুত কথাকে কৈছে।

মহীধৰে দীঘলকৈ উশাহ ল’লে।

অলসতাত অস্থিৰ হৈ পৰা দেহটোৱে অকল সুস্থ ভাব আছিল। চকু মুদি উকনি বুঢ়ীক চিত্ত কৰি মনেৰে প্ৰণাম জনালে। যেতিয়া সি চকু মেলিলে তেতিয়া আশ্চৰ্য্যত হতবাক হৈ পৰিল।

নাই। সি ইমান সময়ে দেখি থকা চালিখন আগৰ ঠাইত নাই। সেই ঠাইত আছে এটি ধোঁৱাৰ কুণ্ডলী। কুণ্ডলীটো অকাই পকাই আকাশলৈ উঠি আছে।

ব’ লাগি কুণ্ডলীটোৱে চাই ব’ল সি।

হঠাৎ সেইটোৰ ঘনত্ব কমিল আৰু তাৰ আৱৰণ ভেদ কৰি, সি মূৰ্তিসজ্জা চালিখন ওলায় পৰিল। এতিয়াৰ চালিখনত আৱৰণ নাই। চাৰিটাখুটাত টিনৰ চালিখন ৰৈ আছে আৰু তাৰ তলত আছে হেজাৰ হেজাৰ মুখ্য মূৰ্তি। মূৰ্তিবোৰ যেন সময় যোৱাৰ লগে লগে চঞ্চল হৈ উঠিছে। নিজৰ মাজতে কিবা কিবি কৈ আছে। এনে লাগিল সিহঁতক যেন কোনোবাই নেতৃত্ব কৰিছে। আৰু সেই নেতা বা নেতৃৰ নিৰ্দেশ মানি, মূৰ্তিবোৰ ক’বালৈ যাব ওলাইছে।

হয়। সি ভবা কথোটোৱে হ’ল।

শাৰী পাতি মূৰ্তিসমূহ চালিখনৰ তলৰ পৰা ওলাই আহিব ধৰিলে, আৰু সিহঁতক নেতৃত্ব দিছে পূৰ্ববঙ্গৰ প্ৰতিমাই। প্ৰতিমা সন্মানিতে।

কিবা এক অজান ভয়ত মহীধৰৰ বুকখন কঁপি উঠিল। প্ৰতিমাক দেখি এনে লাগিল সি যেন ক’বালৈ পলাই যাব। নতুবা চিঞৰি চিঞৰি ক’ব, “ফাঁট দিয়া বসুমতী পাতালে লুকাওঁ।” ভয়ত সি চকু মুদিলে।

তেনেদৰেও ৰৈ থাকিব নোৱাৰিলে মহীধৰ।

প্ৰতিমাক সন্মুখত লৈ নোচোৱাকৈ থাকিব নোৱাৰে।

সি চকু মেলিলে। আকৌ এক পৰম আশ্চৰ্য্যৰ মুখামুখি হ'ব লগা হ'ল। মূৰ্ত্তিবোৰক নেতৃস্থ দিয়া প্ৰতিমা নাই। নাই মূৰ্ত্তিবোৰো। প্ৰতিমাৰ ঠাইত থিয় হৈ আছে অন্নপেহী। পেহীৰ মুখখন নিষাদত স্তিমমান। পেহীও ধীৰে ধীৰে তাৰ ওচৰলৈ আগবাঢ়ি আহি আছে।

চালিখনক আকৌ কিছুমান ধোঁৱাই আঁৱৰি ধৰিলে তাৰ পিচত অন্নপেহীক । অন্নপেহী হেৰাই গ'ল।

মহীধৰে দুচকু মোহাৰিলে।

চকুৰ পৰা হাত দুখন আতৰোৱাত আকৌ মূৰ্ত্তিসজ্জা চালিখন ওলাই পৰিল। এইবাৰ আৰবেৰ ধকা। ভিতৰত শুনা গ'ল আয়তীসকলৰ কঠ নিসৃত গুণগুণনি।

অন্নপেহীৰ গলগলীয়া মাত ভাঁহি আহিল।

: আইসকল, উকলি দিয়া।

জাউৰীয়ে জাউৰীয়ে উকলি ধনি ভাঁহি আহিবলৈ ধৰিলে।

হঠাৎ মহীধৰে সাৰ পালে।

মনটোক টোপনিৰ জালৰ পৰা আঁতৰাবলৈ অলপ সময় লাগিল। চকু মেলি কৌশল্যলৈ চালে। তাৰ পিনে মুখ কৰি শুই আছে। সি শোৱাৰ পিচত কেতিয়া যে তাই আহিল কাষত শুলে গমকে নাপালে।

এতিয়া গভীৰ টোপনিত।

এতিয়াও ভাহি আহি আছে উকলিৰ ধনি। কোনো বাক ক'ত উকলি দিছে? সিতো ডিংডিঙি গাঁৱত নাই। তাৰ ঘৰত উত্তৰ কামৰূপৰ লুপ্ত হোৱা নাৰীসংস্কৃতি বৰাত পূজাও অনুষ্ঠিত হোৱা নাই। তেনেহ'লৈ?

মাজনিশা গুৱাহাটী মহানগৰীৰ বুকুত বাক?

হঠাৎ মহীধৰৰ মনলৈ আহিল ৰাস্তাৰ কাষৰ ওখ গছ এজোপাৰ কথা। শৰৎ কালৰ সোণ সনা জোনাক নিশা গছৰ ডালত পৰি ফেঁচা চৰায়ে এনেদৰে উকলি দিয়া ডিংডিঙি গাঁৱত থাকোঁতে শুনিছিল। শুনিছিল প্ৰায় নিশাতে 'জী উঠ', 'পো উঠ'কৈ মতা। এনেদৰে ফেঁচাই মাতিলে আগৰ দিনত গাঁৱৰ বুঢ়া-বুঢ়ীয়ে কৈছিল কিবা এক মাসলিক কাৰ্য্য ঘৰত অনুষ্ঠিত হ'ব বুলি। এতিয়া বাক কি হ'ব? এইখন ঘৰৰ পৰা সিতো আঁতৰি যাব খজিছে?

মহীধৰে বুজিলে ফেঁচাৰ উকলিৰ আঁত ধৰি এটা সপোনহে দেখিছিল।

(৯)

সপোন ভগাৰ পিচত মহীধৰৰ যে টোপনি ভাগিল তাৰ পিছত আকৌ টোপনি নাহিল। কৌশল্যৰ টোপনি নভগাকৈ কেবাবোৰো ইকান্তি-সিকান্তি হ'ল।

মনটো উৰি গ'ল আকৌ উত্তৰ কামৰূপলৈ নলবাৰী জিলাৰ বৰভাগ অঞ্চললৈ তথা

ডিংডিঙি গাঁৱলৈ।

এই ডিংডিঙি গাঁৱৰ আকাশত প্ৰতিদিনে পূৱা সূৰ্য্যে সোণালী ৰহন ছটিয়াই আবেলি সানে সেন্দূৰীয়া বোল।

ডিংডিঙি গাঁৱক আৱৰি ৰখা বৰভাগ অঞ্চলৰ প্ৰায়ভাগ মানুহেই আৰ্য্যমূলৰ। সেইবাবেই এওঁলোকে কৃষিকাৰ্য্য কৰি ভাল পায়। কৃষিকাৰ্য্যৰ লগত জড়িত ধৰ্ম আৰু সংস্কৃতিয়েই প্ৰধান।

বৰভাগ অঞ্চলটো যে অতীজৰে পৰা আৰ্য্যবৰ্ষৰ লগত ঘনিষ্ঠভাবে জড়িত হৈ আছিল- তাৰ প্ৰমাণ পোৱা যায় কৌটিল্যৰ অৰ্থশাস্ত্ৰ নামৰ পুথিখনত। সুবৰ্ণকুণ্ড বা অৰ্থশাস্ত্ৰত উল্লেখ কৰাৰ দৰে আজিও বৰভাগ অঞ্চলত নাহৰ বকুল লিচু আৰু বটগছ দেখিবলৈ পোৱা যায়।

সোনকুৰিহাতে ফিঙুৱা নামৰ ৰজা এজনেও হেনো গড সজাইছিল। গড়ৰ ভিতৰত ৰাজধানী পাতি উত্তৰ কামৰূপ শাসন কৰিছিল। এতিয়া অৱশ্যে সেই গডৰ চিনচাব নাই। পাগলদিয়াৰ বানে সেই গড মহতিয়াই ভাঙি নিলে। ফিঙুৱা ৰজাই সজা গড আৰু ৰাজধানীৰ কথা কিংবদন্তিত পৰিণত হ'ল।

অৱশ্যে আৰ্য্যবৰ্ষৰ মথুৰালৈ অহা-যোৱা কৰা মথুৰা চলা পথৰ অৱশিষ্ট অংশ ডিংডিঙি গাঁৱৰ পূৱ দিশত এতিয়াও আছে।

অতীজৰে পৰা মানুহখিনিয়ে সংস্কৃত বিদ্যা আহৰণৰ বাবে বৰ আগ্ৰহী আছিল। বেদ-বেদান্তত নিহিত জ্ঞান সমূহৰে ভৱিষ্যতৰ সন্তানসকলক শিক্ষা দিবলৈ কেবাখনো গাঁৱৰ অন্তৰে অন্তৰে একোখন সংস্কৃত টোল পাতিছিল। সেই টোলত থাকিয়ে ছাত্ৰসকলে শিক্ষা আহৰণ কৰিছিল। বেদজ্ঞ পণ্ডিতসকলৰ পৰা জ্ঞান আহৰণ কৰাৰ মানসেৰে প্ৰতিজন ছাত্ৰই সন্ধিয়া চাকি বস্তি জ্বলাই টোলৰ মজিয়াত গাইছিল—

: গুৰু ব্ৰহ্মা, গুৰু বিষ্ণু, গুৰুদেৱ মহেশ্বৰ—

আৰু গাইছিল—

: সৰস্বতী মহাভাগে বিদ্যে কমল লোচনে

বিশ্বকাপে বিশালাক্ষী বিদ্যাংদেহী নমোস্তুতে।

সফলো হৈছিল এই সকল ছাত্ৰ। বেদোক্ত কৰ্মত পাৰ্গত হিচাবে তেওঁলোকৰ সন্মান গোটেই ভাৰততে বিয়পি পৰিছিল। এই সুবাদৰ বাবেই পূৰ্ববংগৰ ৰংপুৰৰ ৰজাই ৰাজপুৰোহিতৰ সন্মান যাচি মতাই নিয়াইছিল, ডিংডিঙি গাঁৱৰ ব্ৰাহ্মণ এজনক। যিজন আছিল মহীধৰৰ পূৰ্বপুৰুষসকলৰ এজন।

সময় বাগৰি গ'ল।

ৰংপুৰতো ৰজা নোহোৱা হ'ল।

মহীধৰই কিন্তু বংশানুক্ৰমিকভাবে ৰংপুৰৰ ৰজাঘৰ তথা প্ৰজাঘৰৰ এচাম মানুহৰ ঠাকুৰ তথা পুৰোহিত হৈয়ে থাকিল। তাৰ দেউতাক সেই সূত্ৰেই ৰংপুৰত আছিল। আছিল গোলনা

কাৰ্শীগঞ্জ নামৰ গাওঁখনত ব্ৰহ্মোত্তৰ মাটি এটুকুৰাত বহা এটি সাজি।

দেউতাকৰ মৃত্যুৰ পিচত মহীধৰো গোলনা কাৰ্শীগঞ্জৰ বহাত উঠিছিলগৈ।

সেইয়া অৱশ্যে বহুবছৰ আগৰ কথা। তাক যৌৱনে চোৱা দিনৰ কথা। কাৰণ সেই বয়সতে তাত থাকি চিন্তা কৰিবলগীয়া হৈছিল— অন্ন আৰু বস্ত্ৰৰ।

এতিয়া মহীধৰে অন্ন বস্ত্ৰৰ চিন্তা কৰিব নেলাগে। নেলাগে বাসস্থানৰ চিন্তা কৰিবলৈও।

এতিয়া তাৰ দুখন ঘৰ। এখন সি ওপজা গাওঁ ডিংডিঙিত। আনখন গুৱাহাটী মহানগৰীত। তথাপি আজিও সি শান্তি পোৱা নাই। পৰম শান্তিৰে এঘুমটি মাৰিব পৰা নাই। খাব খুজিও জুতি লগাকৈ এৰাঁজ ভাত মনৰ সুখেৰে খাব পৰা নাই।

মহীধৰৰ মাকলৈ মনত পৰিল। মনত পৰিল মাকে বিভিন্ন দিনত খাবলৈ বুলি তাৰ ভাতৰ পাতত দিয়া মাটি-মাছ, খেচাৰি, দাইল বটা, পোৰা মাছ তেল নিমখৰে সানি দিয়া, কোমল কচুপাত জুই দি জলকীয়াৰ স'তে পিতিকি দিয়া কথা। এইবোৰ ক'ত যে হেৰাল এতিয়া? সেই সময়ত বাঁহৰ চাঙত কেঠা পাৰি শোওঁতে যেনেদৰে টোপনি আহিছিল ঠিক তেনেদৰে আজিচোন গভীৰভাবে টোপনি নাহে।

অথচ তাৰ এতিয়া নাই কি?

পুতেক পৰাশৰ অসম চৰকাৰৰ বিয়াগোম বিষয়া। তাৰ নাই ধনৰ অভাব নাই বস্ত্ৰৰ অভাব। আজি মহীধৰে শুব পাৰিছে মেহগনি কাঠৰ পালেঙত। বাহৰ চাঙত নহয়। আজি তাৰ বিছনাত আছে ব্যয়বহুল সামগ্ৰীৰে তৈয়াৰ কৰা কুছন। ফটা ছিটা কাপোৰেৰে চিলোৱা কেঠা নহয়।

তথাপি মহীধৰৰ অশান্ত মন। নিশা বিছনাত পৰিলেই কোনোবাই যেন কাণে কাণে কয়—

: সাৱধান হ মহীধৰ। তোৰ দেহাটোৱে কৰ্ম কৰিব পৰা হৈ থকালৈকেহে তই সকলোৰে মৰম পাৰি। তাৰ পিচতো যদি। তই জীয়াই থাক তেনেহ'লে টকাৰ লোভত দৌৰা মানুহবোৰৰ বাবে তই হবি এটি আৱৰ্জনা। ধনী লোকসকলে টকা খৰচ কৰি হ'লেও আৱৰ্জনা দূৰৈত থৈ অহাৰ দৰে তোকো হয়তো কোনো বৃদ্ধাশ্ৰমত থৈ আহিব।

কথাবোৰ মনলৈ অহাত উচপ খাই উঠিল মহীধৰ।

সি আকৌ এবাৰ বাগৰ সলালে।

কৌশল্যাৰ সতে মুখামুখি হ'ল সি।

তাই নিশ্চিন্ত মনে টোপনিত লালকাল হৈ পৰি আছে। সি আছে বাবেই হয়তো নিশ্চিন্ত মনে টোপনি গৈছে। জীৱনটোক অতি সহজভাৱে লৈছে।

কিন্তু আজি সজিয়া। আজি সজিয়া তাইৰ কি হৈছিল? কিয় তাই তাৰ ওচৰ চাপি ফিচফিচকৈ কৈছিল— গাঁৱলৈ উভতি যোৱাৰ কথা। তেতিয়া সি তাইক একো এটাই সুধিব নোৱাৰিলে। পাকঘৰৰ কামকাজ সামৰি কেতিয়া তাই তাৰ কাষত শুবলৈ আহিল তাক

জগাইও সেই কথা নকলে। এতিয়া বাক সি তাইক জগাই সেই কথা সুধিব নেকি?

: নাই বেচেৰী শোৱক। ভাবিলে মহীধৰে। দিনৰ দিনটো পাকঘৰত সোমায় থাকোতেই যায় বেতিয়া।

মহীধৰৰ চকুৰ টোপনি হৰিল।

: হয় সি জীয়াই থকালৈকে মানুহজনীয়ে এনেদৰে নিশ্চিন্ত মনে শুব পাৰিব। কিন্তু সি যদি নেথাকে? এই ঘৰখনত এতিয়া মানুহজনীৰ প্ৰতি যি স্নেহ সেই স্নেহক সাৰথি কৰি এনেদৰে জানো শুব পাৰিব। নে অমপেহীৰ দৰে গাঁৱৰ ঘৰখনত কৌশল্যাই অকলশৰে থাকিব লাগিব?

অমপেহীৰ কথাই মহীধৰৰ মনটো ভাবাক্ৰান্ত কৰি তুলিলে।

(১০)

অমপেহী। অমপেহী।

মহীধৰৰ মানস পটত ভাঁহি উঠিল অমপেহী থকা ঘৰটোৰ ছবি। আনৰ মাটিৰ ওপৰত থকা দুটা কোঠালিৰ এটা ঘৰ। এটা কোঠালিত শোৱা বিছনা। আনটোত কৰে বজ্জাবটা। শৈশৱৰে পৰা পেহীৰ চোতালত ঘৰৰ মজিয়াত সি বহুদিন বহিছে। ঘৰৰ মজিয়াত বহি বহুদিন ভাত খাইছে। সি কৰিব পৰা কাম কৰি সি পেহীক সহায় কৰি দিছে। পেহীৰ পৰা বহু কথা শিকিছে।

মানুহজনী তাতকৈ কেইবছৰমানহে বয়সত ডাঙৰ আছিল। কিন্তু সি বুজা হোৱাৰ আগতে পেহী বিধবা হৈছিল। সি বুজা হোৱাৰ পিচৰে পৰা জানিব পাৰিছিল পেহীয়ে সকলো মানুহৰ ঘৰত নাখায়। ৰঙীন কাপোৰ নিপিন্ধে। পিন্ধে বগা সাজ। তাৰ মাকৰ দৰে কপালত সেমুৰৰ ফোঁট নলৈ বগা চন্দনৰ ফোঁটহে লয়।

অমপেহীয়ে কিয় এইবোৰ কৰে?

ডিংডিঙি গাঁৱৰ আন নাৰীৰ দৰে কিয় নহয় অমপেহী?

মনৰ খুদুৱনী অঁতৰাবলৈ এদিন মাকক সুধিছিল

: মা! অমপেহীয়ে কিয় শিৰত সেমুৰ নলয়?

প্ৰথমতে মাকে তাক এবাই চলিব বিচাৰিছিল। কিন্তু সি পেঘেনিয়াই সুধি থকাৰ পিচত কৈছিল—

: নলয় আক।

: পেহীয়ে হেনো মাছ-মাংসও নাখায়।

ইয়াৰ পিচতহে মাক সচেতন হৈছিল। তাৰ মুখলৈ কিছুসময় চাই থাকি কিবা বুজিবলৈ যত্ন কৰি কৈছিল,—

: তেওঁ যে বিধবা।

: মানুহ বিধবা কিয় হয়?

: গিৰিয়েক ঢুকালে।

: গিৰিয়েকনো কেনেকৈ হয়?

প্ৰশ্ন শুনি মাকে খিৰখিলাই হাঁহি উঠিছিল। তেনেদৰে হাঁহাৰ সময়ত তাৰ মাকৰ মুখৰ ছবি আজিও মনৰ পৰা মচ খোৱা নাই।

মুখৰ হাঁহি সামৰি মানুহজনী আগবাঢ়ি আহিছিল। তাক বুকুৰ মাজত সাৰাটি ধৰি, মূৰৰ চুলিৰ মাজত আঙুলি বুলাই মাতত চেনেহ সানি কৈছিল—

: সোণটো মোৰ। তুমি যেতিয়া ডাঙৰ হ'বা তেতিয়া তোমাৰ দেউতাৰ সতে আলচ কৰি এজনী ধুনীয়া ছোৱালী চাম। সেইজনীক বিয়া কৰালে তুমিও গিৰিয়েক হ'বা।

: মোৰ বিয়া?

: ওঁ তোমাৰ বিয়া। বিয়া কৰোৱাৰ পিচতহে ল'ৰা মানুহ গিৰিয়েক হয়।

: তাৰ মানে মোৰ দেউতাও?

: ও।

: মা অম্লপেহীৰ গিৰিয়েকৰ দৰে মোৰ দেউতাও যদি ঢুকাই তেন্তে তুমিও হঠাৎ যেন ক'বাত বন্ধুপাত হৈছিল।

এজাৰে মহীধৰৰ চকুৰ আগত খেলা কৰিছিল। সি উশাহ ল'ব পৰা নাছিল। মুখেৰে গোঁ গোঁ শব্দ কৰিব লগা হৈছিল। কিয় এনে হৈছে বুজি পোৱাৰ সময়ত দেখিছিল মাকে তেওঁৰ হাতৰ তলুৱাৰে তাৰ নাক আৰু মুখত সোপা মাৰি ধৰিছে।

সি মাকৰ হাতখন আঁতৰাবলৈ দুহাতেৰে জোৰ কৰি মাকৰ মুখলৈ চাইছিল। লক্ষ্য কৰিছিল মাকৰ মুখৰ বিনদিয়া হাঁহিটো হেৰাই গৈছে। তাৰ ঠাইত বিৰাজিছে কলা মেঘৰ ছাঁ। দূচকু ৰঙা পৰিছে, সেই ৰঙা ৰঙ আঁতৰাবলৈ দুনয়নত দম বান্ধিছে অশ্লকগাই। সেই কণাবোৰ দুগাল তিয়াই ওঠলৈ নামিছে।

সিদিনাৰ পৰা সি আৰু মাকক অম্লপেহীৰ কথা সোধা নাই। এতিয়া পেহীৰ বিষয়ে যিখিনি জানে সেইয়া পেহীৰ মুখৰ কথা। পেহীয়ে কোৱা মতে ভালেমান গা-ধন লৈ পেহীক হেনো মাক-দেউতাকে তিনিবছৰ বয়সতে কোনোবা এজন যুৱকৰ সতে বিয়া পাতি দিছিল। যিমান ধন পেহীৰ মাক-দেউতাকে দৰাঘৰৰ পৰা লৈছিল সিমান ধন হেনো দহজন পুত্ৰসন্তানে বছৰদিয়েকত আৰ্জিব নোৱাৰে।

পেহীয়ে কোৱামতে তহানি অসমত হেনো ভাল ঘৰৰ ব্ৰাহ্মণ ছোৱালী পোৱা নগৈছিল। যিকেইজনী উপজিছিল সেইকেইজনীক আকৌ আগতীয়াকৈ গা-ধন দিব লগা হৈছিল। সেয়ে হয়তো তেতিয়াৰ মানুহে প্ৰবচন এটি উলিয়াইছিল— “দশপুত্ৰ সমকন্যা” বুলি।

পেহীৰ বয়স তেতিয়া পাচ। ডিঙিডিঙি গাঁৱত সেই ভয়াবহ আৰু দুখলগা খবৰটো

বিয়পি পৰিল। পেহীয়ে হেনো ভেতিয়া সমনীয়াৰ স'তে ওমলি আছিল। সেই ঠাইৰ পৰায়ে মাকে চুলিত ধৰি টানি নিজৰ চোতাললৈ লৈ আহিল। ওৰে বাটে তাইৰ পিঠিত ও কিল পাৰিলে। নিজৰ কপাল নিজে খোৰা বুলি পেহীক গালি পাৰিলে আৰু নিজেও হিয়া ঢাকুৰি কান্দিলে।

সিদিনা ক'ৰপৰানো কি হ'ল পেহীয়ে বুজা নাছিল।

চোতালত থিয় কৰাই সেওঁতা আৰু কপালৰ সেন্দূৰ মচি দি হাতে গলে পিঙ্কি থকা সেনাকপৰ অলঙ্কাৰ খুলিব লোৱাত পেহীয়ে হেনো হাত ভৰি আচাৰিছিল। খুলি নিদিবলৈ বুলি চিঞৰি চিঞৰি কান্দিছিল। কিন্তু পেহীৰ কান্দোনলৈ কোনেও কৰ্ণপাত কৰা নাছিল। বৰঞ্চ পিঙ্কি থকা কাপোৰযোৰো খুলি পিঙ্কিবলৈ দিছিল এযোৰ বগা সাজ।

তাৰ পিচৰে পৰাই পেহীয়ে পালন কৰিবলগীয়া হৈছিল, ব্ৰাহ্মণ বিধবাৰ কঠোৰ নীতি নিয়ম। একাদশী, অমাবস্যা, পূৰ্ণিমা আদি তিথিত ব্ৰত ৰাখিবলগীয়া হৈছিল। কঠোৰ নিয়ম নীতিৰ মাজেৰে, ব্ৰত উপাসনাৰ মাজেৰে যৌৱনৰ আশা আকাঙ্ক্ষাক মৰিমূৰ হ'বলৈ দিছিল।

যৌৱনৰ হেঁপাহ প্ৰেম ভালপোৱা এইবোৰৰ পৰা পোৱা আনন্দৰ কথা পেহীয়ে যেন জানিও নাজানিছিল।

এতিয়া বৰভাগত পেহীৰ দৰে বাল্যবিধবা নাই। বৰ্তমানৰ ব্ৰাহ্মণসকলে পুষ্টিতা হোৱাৰ আগতে কোনেও নিজৰ ছোৱালীৰ বিয়া নেপাতে। উন্নত চিকিৎসা পদ্ধতিয়ে মানুহৰ মৃত্যুৰ হাৰো কমাইছে। কমিছে বিধবাৰ সংখ্যা। এনে সংখ্যা কমোৱাত বিধবা বিবাহেও কিছু পৰিমাণে অৰিহণা যোগাইছে।

কিন্তু বৰ্তমান সমাজত যুৱক-যুৱতীসকলৰ মাজত দেখা দিয়া যি অবৈধ যৌন কেলেকাৰী, তাৰ হাৰ জনো কমিছে? শিক্ষা-দীক্ষা লাভ কৰাৰ পিচতোচোন মানুহে নাৰীৰ ওপৰত কৰা ধৰ্মন, বলাৎকাৰ, অবৈধ গৰ্ভপাতৰ সংখ্যা বাঢ়িছে। কিয়? অবৈধ গৰ্ভপাত কৰি কিয় আজিৰ এচাম মানুহে এচাম নাৰীয়ে নিজ পত্নী পুত্ৰীক সতী সজাই ৰাখিবলগীয়া হৈছে?

ইয়াৰ বিকল্প নাইনে?

নে শিক্ষিতৰ মুখা পিঙ্কি আজি এচাম মানুহে অতীতলৈ ওচি গৈছে। আদিম কালৰ বৰ্কতাৰ পোছাক পিঙ্কি মানুহে ভাবিবলৈ লৈছে— বহুদূৰ আগবঢ়া বুলি।

মহীধৰৰ মানস পটত ভাঁহি উঠিল ডিঙিডিঙি গাঁৱত কৰি অহা এখন বিচাৰৰ কথা।

(১১)

এখন অসবৰ্ণ বিবাহ।

বৰ্তমান সময়ত অসবৰ্ণ বিবাহ এখন অনুষ্ঠিত হোৱাটো একো ডাঙৰ কথা নহয়। জাতি-উপজাতিৰ মহামিলন ঘটাবলৈ ওলোৱা যুগত সমগ্ৰ বিশ্বই এখন গাওঁ যেন হৈ পৰাৰ হৃদয় ভগা সপোন ৩০



সময়ত এনে কথা কাৰোবাৰ আগত ক'লে হ'ব মুৰ্খৰ পৰিচয় দিয়া কথা।

কাৰ অন্তৰত প্ৰেমভাব নোপজে? কোন প্ৰেমত নপৰে? প্ৰেমত পৰাৰ পিচত প্ৰেমিকাৰ জীৱনত কলঙ্কৰ ৰোজা জাপি দিয়াটোক জানো স্বীকৃতি দিব পাৰি? পুৰুষ হ'লেই নিৰ্দোষ হয়নে? নাৰী মাত্ৰেই কুচৰিত্ৰৰ নে? কোন নাৰীয়ে বিচাৰে প্ৰেমাস্পদৰ বাহিৰে আনপুৰুষৰ ওচৰত সকলো উজাৰি দিবলৈ?

সাক্ষীবাৰী সচানে? নে জীৱনে হেৰুওৱাটো সঁচা?

প্ৰেমিক প্ৰেমিকাৰ মহামিলন হে সত্য। তাত সৰ্বণ বা অসৰ্বণৰ কথা কেনেকৈ আহে। সৰ্বণ আৰু অসৰ্বণৰ মাজত নাৰী পুৰুষৰ মিলনয়ে আজিহে হৈছে এনেতো নহয়।

দাৰকাৰ শ্ৰীকৃষ্ণ আহিছিল কুণ্ডিল নগৰীলৈ।

অনিৰুদ্ধ আহিছিল উষা নগৰীলৈ।

এনে আৰু অনেক উদাহৰণ আছে। বিচাৰিলেই পোৱা যাব। তেনেস্থলত নলবাৰী জিলাৰ বৰভাগ অঞ্চলৰ ডিংডিঙি নামৰ ভিতৰুৱা গাওঁ এখনত ব্ৰাহ্মণ আৰু ৰাজবংশী সন্তানৰ মাজত গঢ়ি উঠা প্ৰেমৰ বাবে বিয়া এখন হোৱাত বাধা ক'ত?

তথাপি বাধা আহিল।

মহীধৰেও সেই বিয়াখনত সমৰ্থন জনাব পৰা নাছিল। বিয়াখন হ'লে অঞ্চলটোৰ যুৱক-যুৱতীসকলৰ মাজত যৌৱনৰ উগ্ৰস্বতাক লাই দিয়া হ'ব বুলি ভাবিছিল।

যিখন গাঁৱত অম্লপেহীয়ে জীৱনৰ যৌৱনৰ সকলো আনন্দ সমাজত শৃংখলতা বজায় ৰাখিবলৈ তিল তিলকৈ দান কৰিছিল সেইখন গাঁৱৰে এহাল উশৃংখল যুৱক-যুৱতীক বিবাহ নামৰ এটি অনুষ্ঠান পাতি সমাজৰ ভাল মানুহৰ মাজত স্থান দিবলৈ মনে প্ৰাণে উচিত বুলি ভবা নাছিল।

কিন্তু সত্য ঘটনা এটিক অসত্য বুলি ক'ব খোজা সকলকো লাই দিব বিচৰা নাছিল।

ডিংডিঙি গাঁৱৰ সমাজ ব্যৱস্থাতয়ে ঘৃণ লাগিছে সিদিনাই সেই কথা অনুভৱ কৰিছিল। বশিষ্ঠ গোত্ৰীয় ব্ৰাহ্মণ সন্তানৰ স্বলন দেখি তাৰ মন মৰহিছিল।

পিচত সেইখন গাওঁত আৰু বহু নহ'বলগীয়া কথা হ'ল। অনেক নঘটিব লগীয়া ঘটনা ঘটিল তাৰ ঘৰখনত তাৰ জীৱনত। কোনো এটাতে বাধা দিব নোৱাৰিলে।

কথাবোৰ মনলৈ অহাত বুকুখন গধুৰ হ'ল।

উশাহ ল'বলৈ যেন টান পালে।

বিচ্ছাৰ পৰা নামো বুলি এবাৰ ভাবিলে যদিও নানামিল। দুয়োখন হাত বুকুৰ ওপৰত আলফুলে থৈ একাৰে খেল খেলি থকা কোঠাটোতে চকু ফুৰাই উভতি চালে অসৰ্বণ বিবাহ অনুষ্ঠিত হোৱা নিশাটোলৈ।

ডিংডিঙি গাঁৱৰ মাজত চৰকাৰী মাটি এটুকুৰা আছে। তাতেই স্বাধীনতাৰ পিচত গাঁৱৰ ৰাইজে আৰম্ভ কৰিছিল প্ৰাথমিক বিদ্যালয় এখন। সেইখন পিচলৈ স্থানান্তৰ কৰা হয় জয়পাল

দেওালয়ৰ ওচৰলৈ। বিদ্যালয়ৰ খালি ঘৰটোত কেইজনমান উদ্যমী যুৱকে আবদ্ধ কৰে এটি পুথিভঁৰাল— খ্ৰীষ্টীয়পাল পুথিভঁৰাল।

পুথিভঁৰালৰ চোতালতেই সিদিনা বিচাৰ বহিছিল। মহীষৰেই সিদিনা প্ৰধান মেলেকি অৰ্থাৎ বিচাৰপতি হ'বলগীয়া হৈছিল।

ওচৰীয়া আছিল ৰাজবংশী সম্প্ৰদায়ৰ যতীন দাস। পদকীয়া ব্ৰাহ্মণ সম্প্ৰদায়ৰ মহেন্দ্ৰ চক্ৰবৰ্তী।

ওচৰীয়াৰ অভিযোগ মহেন্দ্ৰ চক্ৰবৰ্তীৰ ল'ৰা ৰাজীৱ চক্ৰবৰ্তীয়ে হ'ল যতীন দাসৰ ছোৱালী জয়মতী দাসৰ ফুলচুৰি দোষত দোষী। ছোৱালীজনীৰ প্ৰতি দায়বদ্ধ হৈ সমাজে উচিত বিচাৰ কৰি দিব লাগে।

ওচৰীয়া আৰু পদকীয়াই নিজৰ নিজৰ সাক্ষী বাদী পেচ কৰিলে। সাক্ষী বাদীৰ কথা শুনি এন্ধাৰৰ মাজত লবৰি-ধাপৰি ফুৰা সন্ধিয়াৰ বতাহজাকেও যেন লাজ পালে।

পৰিবেশটো ধমধমীয়া হৈ পৰিল।

কোনেও একো যেন বুজিব নোৱাৰা হ'ল।

বিচাৰক তথা সমজুয়াই ইজনে সিজনলৈ চালে।

ঠিক সেই সময়তে ডিংডিঙি গাঁৱৰ মানুহৰ বাহনিৰ মাজত সমবেত শিয়াল এজাকে হেঁৱা দিবলৈ আবদ্ধ কৰিলে। বিচাৰক তথা সমজুৱা সকলক যেন চিঞৰি চিঞৰি সুমিবলৈ ধৰিলে-

: ক্যা ছৰা? ছৰা ছৰা ছৰা ক্যা? ক্যা? ক্যা?

উত্তৰ নাপাই শিয়ালৰ জাকটোৱে যেন লাজ পালে। সিহঁত আকৌ নীৰৱ হ'ল।

সেই নীৰৱতাক থানবান কৰি ভাঁহি আহিল ৰৈ ৰৈ নাৰীৰ কঠৰ উচুপনি। উচুপনি শুনিও কোনোও একো নামাতিলে। মূৰ তল কৰি সকলোৱে মাথো বহি ৰ'ল।

জয়মতী দাস। ব্ৰাহ্মণ সম্প্ৰদায়ৰ ৰাজীৱ চক্ৰবৰ্তীৰ প্ৰেম জখলাত বগোৱা এজনী গাভৰু। ৰাজীৱৰ মন ভুলোৱা কথা তথা তাৰ দেহজাত কামনাৰ চিকাৰ। তাৰ পৰিণতিত অবিষ্ট অৱস্থাতে এতিয়া তাই মাতৃ হ'ব। সমাজৰ দৃষ্টিত আজি তাই পতিতা।

সাক্ষীবাদীৰ কথা শুনি এনে লাগিল জয়মতীয়ে মিচাকৈয়ে ৰাজীৱক দোষী কৰিব বিচাৰিছে। ৰাজীৱ নিৰ্দোষী। তাই এই কলঙ্কৰ বোজা জাপি লৈছে অন্য কোনো পুৰুষৰ সৈতে যৌন কামনাত লিপ্ত হৈ।

ৰাজীৱ ব্ৰাহ্মণকুলত ওপজা যুৱক। ব্ৰাহ্মণ কুলত ওপজা ডিংডিঙি গাঁৱৰ কোনো যুৱকেই আজিলৈ এনে অপকৰ্মত লিপ্ত হোৱা কোনো নজিৰ নাই। পুৰোহিত মহেন্দ্ৰ চক্ৰবৰ্তীৰ তেজ শৰীৰত লৈ ওপজা ৰাজীৱ নামৰ যুৱকজনে এনে অপকৰ্ম কৰা বুলি ডাবিবও নোৱাৰি।

ব্ৰাহ্মণ অধুষিত গাওঁখনৰ বিচাৰকসকলৰ মন লাহে লাহে যেন ৰাজীৱৰ পিনে হালিবলৈ ধৰিলে। মনৰ ভাববোৰ একত্ৰিত হ'বলৈ গতি ল'লে বিচাৰকসকলৰ চৌপাশে বিয়পি থকা এন্ধাৰবোৰৰ দৰে।

সত্য ঘটনা এটি বাকচতুৰ সাক্ষীবাদীৰ বাবে অসত্যৰ মঞ্চলৈ গতি লোৱা দেখি জয়মতীৰ হিয়া ভাগিল। দুচকু ভৰি লোভক নামিল। একো যেন মনিৰ নোৱাৰে। এইবোৰ কাৰণতে তাইৰ বুকুৰ মাজত থুপখোৱা বেদনাখিনি উচুপনি হৈ ওলায় আহিল। উচুপনিবোৰ এসময়ত কান্দোনলৈ পৰিৱৰ্তিত হ'ল। তাইৰ হিয়াভাগা কান্দোন শুনি বিচাৰক তথা সমজুৱাসকলৰ মনো বিবাদেৰে ভৰি পৰিল। সন্ধিয়াৰ নীৰৱতাৰ স'তে মিতিৰালি পাতি তেওঁলোকো যেন নীৰৱ হৈ পৰিল। তাইক সান্তনা দিবলৈ ভাষা হেৰুৱালে।

হঠাৎ নীৰৱতা থানবান হ'ল।

এই নীৰৱতাক জয়মতীয়েই থানবান কৰিলে। তাই যেন দেখা পালে বৰভাগ অঞ্চলৰ হেজাৰ-হেজাৰ মানুহৰ উপলুঙা ভৰা দৃষ্টি। সকলোৱে আঙুলি টোৱাই কৈছে- জয়মতী পতিতা-পতিতা। জয়মতী বেষ্যা বেষ্যা আৰু এই হেজাৰ হেজাৰ মানুহক নেতৃত্ব দিছে ৰাজীৱ চক্ৰৱৰ্তী নামৰ মিছলীয়া যুৱকজনে।

জয়মতীৰ মনলৈ আহিল আহোমৰ দিনৰ চাউদাংসকলৰ কথা। জেৰেঙা পথাৰত ল'ৰা ৰজাৰ নিৰ্দেশত, লাঙি গাদপানিৰ পত্নী মহাসতী জয়মতীক দিয়া শাস্তিৰ কথা।

চকুৰ পানী মচি তাই ৰাজীৱলৈ চালে।

এদিন ৰাজীৱেই সুধিছিল গদাপানিৰ পত্নী জয়মতীৰ দৰে তাক ভাল পায়নে? আৱশ্যক হ'লে জয়মতীৰ দৰে তাই তাৰ বাবে প্ৰাণ দিব পাৰিবনে?

তাই সাহসেৰে তাৰ কথাত সন্মত বুলি কৈছিল। তেতিয়াই সি বুকুৰ মাজত সাৱটি ধৰি গালে মুখে আঁকি দিছিল অজস্ৰ চুমা। তাৰ মৰমৰ পৰশত ধৈৰ্য্যৰ বান্ধ সুলকি পৰিছিল। পিচত সি তাইক ।

কথাবোৰ মনলৈ অহাৰ পিচত জয়মতীয়ে বেছি দূৰ ভাবিব নোৱাৰিলে। তাইৰ মনলৈ অইন ভাবহে আহিল। সিদিনা তাই ৰাজীৱক গদাপানিৰ আসনত বহুৱাইছিল। আজি কিন্তু নোৱাৰিলে। আজি তাক চাউদাং চাউদাংহে লাগিল।

এইবাৰ চালে বিচাৰকসকললৈ।

এনেভাৱ হ'ল বিচাৰকসকল যেন ল'ৰা ৰজাৰ, ৰাজসভাৰ নহয়। বিচাৰকসকল হ'ল ৰুদ্ৰসিংহৰ ৰাজসভাৰ। যিজনাক অসমীয়া প্ৰজাই অসমৰ বিক্ৰমাদিত্য বুলি কৈছিল।

জয়মতীৰ বুকুলৈ সাহস আহিল।

দেহত বল পালে।

তাইৰ সজল দুয়নত স্তম্ভীকৃত হ'ল লক্ষ লক্ষ লোহিত ৰক্তকণিকা। সেই কণিকাবোৰৰ সন্মিলিত শক্তি শৰীৰত লৈ এপাত কাডৰ দৰে আগবাঢ়িল ৰাজীৱৰ সমুখলৈ।

ভেলেঙ্গীলগা হৰিণৰ দৰে বিচাৰক তথা সমজুৱাসকলে চাই ৰ'ল জয়মতী দাস আৰু ৰাজীৱ চক্ৰৱৰ্তী নামৰ যুৱক-যুৱতীহালৰ মাজত ঘটা ঘটনাবোৰ।

জয়মতী ৰাজীৱৰ সমুখত ব'ল।

বস্তু ৰঞ্জিত দুনয়নেৰে কিছুসময় চাই থাকি হঠাতে তাৰ দেহক আৱৰি ৰখা চোলাটোত খামুচি চিঞৰি ক'লে,-

: দগাবাজ।

জয়মতীৰ চিঞৰত নীৰৱতাত গধুৰ হৈ পৰা এজ্জাৰখিনিও যেন কঁপি উঠিল। আঁতৰি পলাবলৈ বাট বিচাৰিলে। শিলপৰা কপৌৰ দৰে বহি থকা বিচাৰক আৰু সমজুৱা সকলৰ মুৰবোৰ লৰিল। ডিঙি মেলি জয়মতী আৰু ৰাজীৱলৈ চালে। আপেক্ষি ৰ'ল ভৱিষ্যতলৈ। জয়মতীয়ে কৈ গ'ল—

“লাপ্তি গদাপাণিয়ে মহাসতী জয়মতীক ভাল পোৱাৰ দৰে ভাল পাৰ বুলি এদিন মোক মিছা কথা কৈছিল। আজি আকৌ এই সমাজখনৰ আগত মিছা মাতিলি— এবাৰো অনুভৱ নহ'ল মোৰ কথা।

এইখন মুখেৰেই প্ৰমাণ ওঠত ওঠ থৈ কৈছিলি— বেউলা লখিম্ভাৰ কাহিনী। অনুৰোধ কৰিছিল তোৰ মৃত্যু হ'লে মোৰ সতীত্বৰ বলেৰে তোক জীয়াই তুলিবলৈ।

এতিয়া মোৰ সতীত্ব নষ্ট কৰি তোৰ বীৰ্য্য মোৰ গৰ্ভত থৈ পলাব বিচাৰিছ? সকলোৰে সাক্ষাতত পতিতা কৰিব বিচাৰিছ? মোৰ গৰ্ভত থকা সন্তানটোৰ বাপেক তই নহয় বুলি আজিৰ সমাজখনৰ আগত ক'বলৈ লাজ নাপালি। নে তোৰ সাহস নাই। নে তোৰ দেহত নিহিত জাত্যাভিমানে ক্লীৰত্ব প্ৰদান কৰিছে?

হয় তই ব্ৰাহ্মণ কুলত উপজিছ। ব্ৰাহ্মণৰ ঘৰত ডাঙৰ দীঘলো হৈছ, কিন্তু তোৰ কৰ্মৰাজিলৈ চাই আজি মোৰ এনেদৰে ভাবিবলৈ মন হৈছে— তই যেন মহেন্দ্ৰ চক্ৰৱৰ্তীৰ ঔৰসজাত সন্তান নহয়। তইও এজন জাৰজ। তোৰ তথাকথিত দেউতাজনে লোক নিন্দাৰ ভয়তহে সমাজৰ পৰা এই কথা লুকুৱাই ৰাখিছে আৰু তোক নিজৰ বুলি চিনাকি দি আছে। কাৰণ এইখন সমাজৰ আগত নিজেই কৈছে যে তেওঁৰ ঔৰসজাত সন্তানে এনে অপকৰ্ম কৰিব নোৱাৰে। মোৰ ওচৰত সেই কথাৰ সত্য প্ৰমাণিত হৈছে। কাৰণ মই গৰ্ভত ধাৰণ কৰা সন্তানটো যে তোৰেই সেই কথা মই ভালদৰে জানো।

ইয়াৰ পিচতো যদি তোৰ তথাকথিত দেউতাজনে তোক নিজৰ সন্তান বুলি দাবী কৰিব খোজে তেনেহ'লে ইয়ালৈ তোৰ মাৰক মাতি আন। আজি এই সমাজত মোৰ দৰে তেওঁ কওঁক আচলতে তই কাৰ ঔৰসজাত সন্তান। কাৰণ তোৰ মাৰ আৰু দেউতাৰাৰ মাজত হোৱা ৰতিক্ৰীড়া এইখন সমাজৰ হয়তো কোনো এজন লোকেই দেখা নাছিল। যেনেদৰে নাছিল তোৰ আৰু মোৰ মাজত ঘটা ৰতিক্ৰীড়াৰ সময়ত। তোৰ মাৰ গৰ্ভৱতী হোৱাৰ দৰে আজি মইও গৰ্ভৱতী হৈছো। মই যদি পতিতা হ'ব লগা হয় তোৰ মাৰ কিয়

নহ'ব? এই সমাজৰ কোনোবাই বাক সাহসেৰে ক'ব পাৰিবনে যে, তোৰ মাৰ আন পুৰুষৰ প্ৰেমত পৰা নাছিল। বৌন সম্পৰ্ক স্থাপন কৰা নাছিল?

একেৰাহে কথাবোৰ কৈ জয়মতী যেন ভাগৰি পৰিল। মুহূৰ্তমান ৰ'ল তাই।

মেঘে ভৰা আকাশত বিজুলী চমকাৰ দৰে বিচাৰত অংশ লোৱা সমজুৱাৰ দলটোলে এপলক চালে। তাৰ পিচতেই ৰাজীৱৰ চকুত দৃষ্টি থাপি সুধিলে,

: ক' দগাবাজ তোৰ আচল পিতৃ কোন? যদি নেজান তেনে আকৌ কৈছে তোৰ মাৰক এইখন সমাজলৈ মাতি আন। মাতি আনি সুধি ল। আৰু তেওঁ মোৰ দৰে এইখন সমাজত চিঞৰি চিঞৰি কওক, কাৰ বীৰ্য্য ধাৰণ কৰি জনম দিছিল।

মই জানো প্ৰতিগৰাকী মাতৃয়েই এই সত্যটো জানে। নিজৰ সন্তান বুলি আনৰ আগত গৰ্ব কৰাৰ অধিকাৰ পুৰুষজনক নাৰীয়েহে দিব পাৰে। এইয়াই নাৰীৰ গৌৰৱ।

এতিয়া তই বা তোৰ দেউতাই সঁচাটো প্ৰমাণ কৰিবলৈ এইখন সমাজলৈ মাৰক মাতি আনিব পাৰিবনে?

জয়মতীৰ কটুস্তি ভৰা কথা শুনিও ৰাজীৱ নীৰৱ হৈ ৰ'ল। বিচাৰক তথা সমজুৱাসকলেও ভালেমান সময় নীৰৱে ৰ'ল। প্ৰতিজনৰ মনবোৰ যেন সন্দেহত সিদ্ধ হ'ল। পুৰুষ বিচাৰক তথা সমজুৱাসকলে ভাবিবলৈ বাধ্য হ'ল—

: পুৰুষবোৰে যিসকলক নিজৰ ঔৰস জাত সন্তান বুলি ভাবে, মায়া-মোহত বন্দী হৈ মৰম চেনেহ উজাৰি দিয়ে, গৰ্ব কৰে সেই সকলো সন্তানে পুৰুষজনে ভবাৰ দৰে হ'ব পাৰেনে? নিজৰ বিবাহিত পত্নীক বুকুত সাৱটি কোনোবা পুৰুষে কাহানিবা ধেমালিকৈ হ'লেও সুধি চাইছেনে গৰ্ভস্থ সন্তানটো কাৰ? হয়তো সোধা নাই। সুধিবলৈ হয়তো সাহসো কৰিব নোৱাৰে। কাৰণ এনে কৰিলে অবিশ্বাসৰ দেৱাল এখন পতি-পত্নীৰ মাজত গঢ়ি উঠিব পাৰে? আৰু তেতিয়াই শান্তি হেৰাব।

বিশ্বাসে হ'ল পতি-পত্নীৰ মাজত সুখৰ আধাৰ। এনে বিশ্বাসৰ দেউলটো কোনো পতিয়ে পত্নীৰ ওচৰত ভাঙিব নোখোজে।

হৃদয় জোকাৰি যোৱা বতাহ এজাকেহে যেন জয়পাল পুথিৰ্ভালৰ চোতালত বিনাবলৈ ধৰিলে।

ফেউৰা এটিয়েও ক'ৰবাত ফেউ ফেউকৈ চিঞৰিলে।

ইমানৰ পিচতো ৰাজীৱ, মহেন্দ্ৰ চক্ৰৱৰ্তী তথা বিচাৰক সকলৰ কোনেও একো নমতাত কোনেও একো নোকোৱাত জয়মতীৰ বুকুৰ মাজত দমবন্ধা সাহসখিনি অতিশয় উষ্ণতাত গলিবলৈ লোৱা বৰফৰ দৰে গলিবলৈ ধৰিলে। তাই বৌ-বৌবাই কান্দি উঠিল।

হঠাৎ মহীধৰৰ জানো কি হ'ল। কিবা এটি খং উঠিল। সেই খঙতে সাক্ষীবাদী তথা সমজুৱা কাৰো কথা নাভাবি মহেন্দ্ৰলৈ চালে। তাৰপিচতেই গৰগৰাই ক'লে—

: মহেন্দ্ৰ। তুমিতো আমাৰ সমাজক দৃঢ়ভাবে কৈছা যে তোমাৰ ঔৰসজাত সন্তান ৰাজীৱে এনে অপকৰ্ম কৰা নাই আৰু ভৱিষ্যতলৈও কৰিব নোৱাৰে। কিন্তু ৰাজীৱে যে

তোমাৰ ঔষসজাত সন্তান হয় তাৰ কি প্ৰমাণ তোমাৰ হাতত আছে, সমাজৰ আগত কৈ দিয়া।

মহীধৰৰ কথা শুনি মহেন্দ্ৰ চক্ৰবৰ্তী অবাক হ'ল। সি কশ্মিনকালেও ভবা নাছিল বাকচত্বৰ সাক্ষীবাদী সকলৰ কথা নেওচি প্ৰধান মেলেকি মহীধৰে তাক তেনে এটি কথা সুধিব বুলি।

ভালেমান পৰলৈ নীৰবে ব'ল মহেন্দ্ৰ। নীৰৱতাই সময় দীঘলীয়া কৰাৰ পৰতে এক উদাস দৃষ্টিৰে মহীধৰলৈ চালে। দুয়োৰে চকুৱে চকুৱে মিলিল। মহেন্দ্ৰৰ চকুত চকু পৰাত মহীধৰৰ এনে ভাব হ'ল, মানুহজন যেন কিবা এক গভীৰ অন্তৰ্গত ভুগিছে আৰু হতাশাত ভাগি পৰিছে।

মহীধৰৰ মনলৈ আহিল সংস্কৃত ভাষাত পঢ়া সেই বিখ্যাত শ্লোকটো—

: পুৰুষস্য ভাগ্যম্ স্বীয়াঃ চৰিত্ৰম্

দেবাঃ ন জানন্তি অকুতো মনুষ্যঃ”

কোনে জানে কাৰ ভাগ্যত কি আছে? কাৰ চৰিত্ৰ কেনে। এই কথা ভাবিয়ে হয়তো মহেন্দ্ৰই ভয় খাইছে। সঁচাকৈয়ে যদি কেঁচু খান্দোতে সাপ ওলায়? তাৰ ঘৈণীয়েকেও যদি এইখন সমাজৰ আগত ৰাজীৱ তাৰ সন্তান নহয় বুলি স্বীকাৰ কৰে। কোনোবা অন্য পুৰুষৰ সতে তাইৰ মিলামিছা থকাৰ প্ৰমাণ যদি পোৱা যায়? তেনেহ'লে ইমান দিনে নিজৰ অৰ্জাঙ্গিনী বুলি কল্পনা কৰা মানুহজনীক লৈ সি বাক কেনেদৰে জীয়াই থাকিব।

উদাস দৃষ্টিৰে চাই থকা মহেন্দ্ৰলৈ চাই মহীধৰে উত্তৰ বিচাৰি ব'ল।

হঠাৎ মহেন্দ্ৰ থিয় হ'ল আৰু বিবাদ ভৰা কঠেৰে ক'বলৈ ধৰিলে—

: ৰাজীৱ আচলতে কাৰ সন্তান সেই প্ৰমাণ মই এই মুহূৰ্তত আজিৰ সমাজখনক দিব নোৱাৰিম। কিন্তু আজি সমাজ বিদ্যমানে এই কথা ক'বলৈ পাই সুখী হৈছো যে জয়মতী নামৰ যুৱতীজনীৰ ফুলচুৰিৰ দোষত যিজন যুৱক অভিযুক্ত হৈছে, সেইজন মোৰ পুত্ৰ নহয়। আজিয়েই তাক ত্যাজ্য বুলি ঘোষণা কৰিলোঁ।

কথা সামৰি মহেন্দ্ৰই কালেকো নাচালে।

পুথিভঁৰালৰ চোতালৰ পৰা হন্থনকৈ আঁতৰি গৈ, নিশাৰ এন্ধাৰৰ মাজত মিলি গ'ল।

(১৩)

জোৰকৈ চকু মুদি মহীধৰে টোপনি যাবলৈ যত্ন কৰিলে। কিন্তু সফল নহ'ল। তাৰ মস্তিষ্কক জোকাৰি জোকাৰি প্ৰেম শব্দটোৱে এক অদ্ভুত ৰূপ লৈ চাৰিওপিনে ঘূৰিবলৈ ধৰিলে।

হয়। এদিন সিও প্ৰেমত পৰিছিল।

তাৰ বিবেচনাই শ্ৰেম নামৰ শব্দটোক এক বিশেষ ধৰণে ল'বলৈ মনটোৱে সদায় উদগনি দিছিল। পিচত ভাবিছিল- শ্ৰেম হ'ল মানুহে মানুহক ভাল পোৱা এক গভীৰ অনুভূতি। বিশাল বিশ্বত এই অনুভূতিৰ চিকাৰ নোহোৱা মানুহ হয়তো বিচাৰি পোৱা নাযাব।

শ্ৰেম নামৰ অনুভূতিৰ ফছুধাৰাটো তাৰ জীৱনলৈ বৈ আহিছিল এক বিশেষ পাকচক্ৰত। এই পাকচক্ৰত পৰাৰ আগতে শ্ৰেম কি সি জনা নাছিল।

সময়ে তাক সেই দিশলৈ ঠেলি লৈ গ'ল।

পেটৰ দায়ত আৰু পূৰ্বাপৰ চলি অহা যজ্ঞমান সকলৰ অনুৰোধতে তাৰ দেউতাক আছিল গৈ বৰ্তমানৰ বাংলাদেশৰ আৰু তাহানিৰ পূৰ্ববংগৰ ৰংপুৰ জিলাৰ গোলনা কালীগঞ্জ নামৰ ঠাইখনত। তাত তেওঁ পুৰোহিতালি কৰিছিল। পুৰোহিতালি কৰিয়েই অধিকাৰী হৈছিল কেবাপুৰাণ 'দেবোন্তৰ' আৰু 'ব্ৰহ্মোন্তৰ' মাটিৰ। যজ্ঞমানৰ পৰা পোৱা দানদক্ষিণা আৰু মাটিৰ পৰা পোৱা শস্যৰ ধনেৰে মহীধৰহঁতৰ ঘৰখন ভালকৈয়ে চলিছিল।

অৱশ্যে দেউতাক আছিল খোলামনৰ খোলা হাতৰ। মানুহৰ আপদ-বিপদ দেখিলেই সহায় কৰিবলৈ আগবাঢ়ি গৈছিল। সঞ্চয় কৰিব নিবিচাৰিছিল। কোনোবাই সঞ্চয় কৰিবলৈ উপদেশ দিলে— ভোজ প্ৰবন্ধৰ সংস্কৃত শ্লোক আঁওৰাই কৈছিল—

: বুজিছো, আজিৰ পৰা মোক আৰু এনে কথা নক'বা। মহা মহা পণ্ডিতসকলে কোৱা নাই জানো— “শ্ৰীমতাম্ আপদঃ কুতঃ” আৰু “সঙ্কিতার্থো বিনশ্যতি।” গতিকে?

কিন্তু এদিন তেওঁৰ জীৱনলৈ আপদ আহিল। বিয়াল্লিচৰ স্বাধীনতা আন্দোলনৰ পিচত ৰংগীয়া দেহ এটি লৈ গোলনা কালীগঞ্জৰ পৰা কামৰূপৰ ডিংডিঙি গাঁৱলৈ উভতি আহিবলগীয়া হ'ল।

তাৰ কিছুদিন পিচৰ ঘটনা।

এদিন নিশা তেওঁ অকলশৰে বাহিৰলৈ গৈছিল। প্ৰাকৃতিক ইচ্ছা পূৰণ কৰিবলৈ পাৰিলে কি নোৱাৰিলে মানুহজন সেই ঠাইতে বাগৰি পৰিল।

এই কথা যেতিয়া মহীধৰৰ মাকে জানিব পাৰিলে তেতিয়া মানুহজনৰ শৰীৰৰ ভালেমান অঙ্গৰ বহু কিবাকিবি পৰিবৰ্তন হৈছে। মুখৰ মাত হেৰুৱাইছে। শৰীৰৰ এটা ফাল সম্পূৰ্ণ অৱশ হৈ পৰিছে।

পোহৰ হোৱাৰ লগে লগে গাওঁখনত এই খবৰ বিয়পি পৰিল। ঘৰখনলৈ মানুহৰ সোঁত ববলৈ ধৰিলে। কোনোৱে আনিলে ওজা কোনোৱে কবিৰাজ।

ওজাই দেওভূত আঁতৰাবলৈ জৰা-ফুকা কৰিলে।

কবিৰাজে বিভিন্ন অনুপানেৰে বড়ি খুৱালে। মালিচ কৰালে।

মাকে শৰণ ল'লে বেদন্ত ব্ৰাহ্মণৰ, জ্যোতিষীৰ। কালীপূজা, মনসা পূজা, নাৰায়ণপূজা, গ্ৰহদেৱতাৰ পূজা আদি বিভিন্ন মাস্কলিক কাৰ্যও চলিল। দেউতাকৰ মুখৰ মাত হ'লে উভতি নাহিল। উঠি নবহিল। শেষত এদিন সকলোকে ফাঁকি দি ইহ সংসাৰৰ পৰা আঁতৰি গ'ল।

আছিল শ্ৰাদ্ধ পৰ্ব। মৃতকৰ শ্ৰাদ্ধ। বিভিন্নজনৰ দিশা মতে আত্মাৰ সদগতিৰ অৰ্থে তাৰ

মাকে সকলো কৰিলে।

এইবোৰৰ পিচত হিচাব হ'ল।

হিচাপত এই কথা ওলায় পৰিল যে দেউতাকৰ যিখিনি স্বাৰৰ বা অস্বাৰৰ সম্পত্তি আছিল সেই সকলোৰে সিহেভাগ দেউতাকৰ লগতে আঁতৰি গ'ল। তাৰ আৰু মাকৰ বাবে থাকিল মাথো ঘৰবস্তিখিনি।

মহীধৰৰ বয়সে তেতিয়া যৌৱনক আদৰিছিল হে মাত্ৰ।

দেউতাকৰ অবৰ্তমানত দেখা দিয়া অৰ্থসঙ্কটৰ বাবে সি নিজক পাহৰিব লগা হ'ল। পেটৰ দায় সহিব নোৱাৰি সিদ্ধান্ত ল'লে গোলনা কালীগঞ্জলৈ যোৱাৰ। তাত থাকি দেউতাকৰ যজ্ঞমানবোৰৰ পুৰোহিত হোৱাৰ।

এদিন গোলনা কালীগঞ্জ পালোঁগৈ।

দেউতাকৰ বহাত থাকিব ল'লে।

তাতেই লগ পালে প্রতিমা নামৰ দিপ্লিপ্ গাভৰু এজনীক। যৌৱনৰ ৰঙে তাৰ মন আলোড়িত কৰিলে। নিজৰ প্ৰতিবিশ্ব আইনাত চাই ভাল পোৱা হ'ল। প্ৰতিবিশ্ব চাই নিজৰ দেহৰ বিষয়ে নিজেই বৰ্ণনা কৰিব পৰা হ'ল।

হয়, তাৰ বহল কপালখনৰ তলতেই আছে গাভীৰ্যপূৰ্ণ দুনয়ন। নাকৰ ওৰিৰ পৰা আৰম্ভ হৈ দুনয়নৰ ওপৰেৰে ধেনুভিৰিয়া জয়ুগল। দীঘল নাক। প্ৰেমপূৰ্ণ মুখমণ্ডল।

বহল কান্ধ আৰু বুকু। চিয়া ককাল। আজানু লম্বিত দুবাছ।

তাতেই সি অনুভৱ কৰিলে এটি সৌষ্ঠৱ ভৰা দেহৰ কথা। তথাপিহে ডিংডিঙি গাঁৱত থকা সময়ত প্ৰেম কাক কয় জনা নাছিল। দেহটোলৈ কোনোবা যুৱতীয়ে অপলক নয়নে চাই থকাৰ পিচতো মন আৰু হৃদয়ক অনুভূতিৰ বন্ধাৰে জোকাৰি যোৱা নাছিল। কাকো ভাল পাওঁ বুলি ক'ব পৰা নাছিল।

কিন্তু প্ৰতিমাক লগ পোৱাৰ পিচত?

হয় গোলনা কালীগঞ্জত চাবলৈ গৈছিল দুৰ্গাপূজা। সেইবাৰৰ পূজাত সি পুৰোহিতালি কৰা নাছিল। লগত আছিল প্ৰতিমা।

অঞ্চলটোত পতা বিভিন্ন পূজাথলীত পূজা চাই ঘূৰি ফুৰোঁতে দুয়োজনেই সময়ৰ উমান পোৱা নাছিল। এখন মণ্ডপত প্ৰতিমা দৰ্শন কৰি ওলায় অহাৰ সময়তে আনখন মণ্ডপৰ ঢাকৰ শব্দ কাণত বাজিছিল। মন উৰা মাৰিছিল সেইখন পূজালৈ। এই কাৰণতে হয়তো বঙ্গদেশৰ মানুহে শাৰদীয় দুৰ্গাপূজাত জাত পাত পাহৰে। ঢাকৰ শব্দই সকলোকে একাকৰ কৰে।

মহীধৰ আৰু প্ৰতিমা ঘৰমুৱা হ'ল।

গাঁৱৰ পথত দুয়ো আকাশলৈ চালে। শুক্লপক্ষৰ অষ্টমীৰ জোনটো আকাশত নাই। আহিন মাহৰ সেমেকা নিয়ৰৰ শীতলতা গাত সানি নীলা আকাশখনত তৰাবোৰেহে দীপাবলী পাতি সিহঁতলৈ চাই চকু টিপিয়াই আছে। তাৰ তলত দুৰ্গাপূজাৰ মণ্ডপত জ্বলোৱা হৃদয় ভগ্না সপোন ৱ ৩৮



পোহৰৰ চামনি এটাইহে যেন বতাহত উঠা নমা কৰিছে।

গাঁৱৰ পথটোৰ কিছুমান ঠাইক এন্ধাৰে গিলিছিল। তেনেকুৱা ঠাই পালেই প্ৰতিমা তাৰ কাষ চাপি আহিছিল। তাইৰ লয়নু কোমল হাতেৰে তাৰ হাতৰ ঠাৰিক খামুচি ধৰিছিল। তাৰ পিচতো কেবাবাৰো উজুটি খাইছিল- পৰিব খুজিছিল। জোৰকৈ খামুচি ধৰি বৈ গৈছিল। তাই বৈ গ'লে সিও বৈ যাব লগা হৈছিল।

ক'ববাৰ পৰা দৌৰি অহা এজাক গৰম বতাহে সিহঁত দুয়োকে আৱৰি ধৰিছিল। প্ৰতিমাই বতাহজাকৰ কোবত লেতু সেতু হৈ তাৰ দেহত খুন্দিয়াইছিল। এডাল লতা বৃক্ষৰ দৰে তাৰ দেহক সাৱটি ।

প্ৰতিমাই হাঁহিছিল। হাঁহিছিল খিলখিলকৈ।

তাইৰ হাঁহি শুনি লৰবি অহা বতাহজাক সাৱটি ধৰিব খোজা এন্ধাৰখিনিয়ে হাঁহিব নোৱাৰি যেন লাজ পাইছিল। আঁতৰি পলাব খুজিছিল।

মহীধৰৰ হ'লে কিবা ভাল লাগিছিল।

আহিনৰ শীতত সিৰ্‌সিৰোৱা দেহটো গৰম হৈছিল। মন গৈছিল প্ৰতিমাৰ দেহটোৰ বেছি ওচৰ চাপিবলৈ। হাতৰ ঠাৰিৰ সৰহ অংশই দেহটোৰ সৰহ অংশকে প্ৰতিমাক আগবঢ়াই দি ক'বলৈ মন গৈছিল—

আহা প্ৰতিমা আহা। আৰু ওচৰ চাপি আহা। ধৰা প্ৰতিমা ধৰা মোৰ হাতৰ ঠাৰিত আৰু জোৰেৰে খামুচি ধৰা। যৌৱনে তোমাৰ দেহত সিঁচি থোৱা উত্তাপ মোৰ দেহত সানি দিয়া। মিলি যাওক, একাকাৰ হৈ যাওঁক তোমাৰ দেহৰ উত্তাপ মোৰ দেহত।

কিন্তু কাৰ্য্যক্ষেত্ৰত নোৱাৰিলে একোকে ক'ব, একোকে কৰিব।

সূৰ্য্যকান্ত সন্মানিতৰ পদূলিমুখৰ দুৱাৰখন খোলোতে প্ৰতিমাৰ দেহটো তাৰ দেহত যেন লাগিছে ধৰিলে। এক অজান পুলকত মন প্ৰাণ শিহৰি উঠিল। এন্ধাৰৰ মাজতো তাইৰ মুখলৈ নোচোৱাকৈ থাকিব নোৱাৰিলে।

প্ৰতিমাইও তালৈ চাইছে। তাৰ দূচকুত চকু থাপিছে। কিবা যেন ক'ব বিচাৰিছে কিন্তু ক'ব পৰা নাই। কিবা যেন সুধিব বিচাৰিছে অথচ সুধিব পৰা নাই। কিবা যেন ল'ব বিচাৰিছে অথচ ল'ব পৰা নাই, কিবা যেন দিব বিচাৰিছে দিব পৰা নাই।

অথচ

দুয়ো চোতাল পালে।

প্ৰতিমাক এৰি যাবলৈ মন নোযোৱা হ'ল। বৈ থাকিল তাইলৈ চাই ।

: কৰ্ত্তা। এতিয়া ঘৰলৈ যাবানে?

আহিনৰ সন্ধিয়াৰ এন্ধাৰত সুৰৰ বৃদ্ধাৰ তুলি প্ৰতিমাই সোধা প্ৰশ্নটো শুনিও মহীধৰে কোনো উত্তৰ নকৰিলে। প্ৰতিমাই জানো বৃদ্ধা নাই আজিৰ সন্ধিয়াটোৱে তাৰ হৃদয়ত কি সিঁচিলে? নীৰৱ নিশ্চল হৈ থিয় হৈ ৰ'ল। নমতা দেখি তাই আকৌ সুধিলে—

: তুমিচোন একো নোকোৱা। কিহবাত বেয়া পালা নেকি?

: বেয়া? উচপ খাই উঠিল মহীধৰ।

প্ৰতিমাক সি জ্ঞানো আজি বেয়া পাব পাৰে? বেয়া পাবলৈ তাৰ নিজৰেই বা আছে কি? স্বৰ্গলীয়া সন্ধিয়াটোত প্ৰতিমাক ভাল পাব পৰা কৰ্মৰ বাহিৰে বেয়া পাবলৈ তহিনো কি কৰিছে?

প্ৰশ্নবোৰে মহীধৰক ব্যতিব্যস্ত কৰি থকাৰ সময়তে নিশাৰ নীৰৱতাক থানবান কৰি আকৌ ক'লে,

: বেয়া পালেও লোৱা। কথা নাই। আজি অৱশ্যে তোমাক এবাৰ কথা ক'ম বুলি ভাবি আছিলো।

মহীধৰৰ বুকুখন ধপধপাই উঠিল। কাণ দুখনক সজাগ কৰি বৈ থাকিল— কেইটামান মুহূৰ্ত। এনে লাগিল যেন তাইৰ কাষলৈ আগবাঢ়ি যাব। বুকুৰ মাজত সাৱটি ধৰি তাইৰ চকুত চকু থাপি সুধিব— “কোৱাচোন প্ৰতিমা। তুমি কি ক'ব খুজিছিলো? শীঘ্ৰে কোৱা। মোৰ হৃদয়ক জ্বলি পুৰি শেষ হ'বলৈ নিদিবা।”

কিন্তু মহীধৰে ক'ব নোৱাৰিলে। কোনোবাই সিহঁতৰ কথা শুনিব বুলি ভয়হে খালে। পিচত কঁপা কঁপা কঠেৰে ক'লে,

: কোৱা প্ৰতিমা।

: কেতিয়াবা কেতিয়াবা তোমাক যে ইমান ভাল লাগে।

মহীধৰৰ দেহমন পুৰিবলৈ ধৰিলে। এক অনাচ্ছত আনন্দই তাৰ বুকুৰ ভিতৰত ভিৰ কৰিলেহি। পিচত সেইখন বুকুৱেই প্ৰেমৰ আহ্বানত মৰমৰ সঁহাৰিত ধৰফৰাব ধৰিলে।

ধীৰে ধীৰে তাইৰ কাষলৈ আগবাঢ়িল। হাতত ধৰি ক'ব খুজিলে—

: প্ৰতিমা। সোনজনী মোৰ। মইও তোমাক

কিন্তু মুখৰ পৰা ভাষা নোলাল। শ্বাস-প্ৰশ্বাসহে ঘন হ'ল। তাৰ শ্বাস-প্ৰশ্বাসৰ পৰশত প্ৰতিমা যেন সচেতন হ'ল। তাৰ মুখলৈ চাই খিলখিলাই হাঁহিবলৈ ধৰিলে।

মহীধৰ থমকিলে।

হাঁহি থামিলত প্ৰতিমাই ক'লে,

: কৰ্তা আৰু আগ নাবাঢ়িবা। আগবাঢ়িলে মই সকলো কথা দেউতাক কৈ দিম।

মহীধৰৰ হাতৰ মুঠি টিলা হ'ল।

চোতালৰ একাৰ ঠেলি প্ৰতিমা আঁতৰি গ'ল।

(১৪)

ইয়াৰ পিচত?

আকৌ এটি দিন আহিল। সেইদিনা?

মহীধৰে স্মৃতিৰ বৰপেৰাটো খুলিলে।

কি ঘটনাছিল তাৰ জীৱনত? যৌবনে আমনি কৰা দিনবোৰত?

মনলৈ আহিল বৰি ঠাকুৰৰ কবিতা এটিৰ মন পৰশা শাৰী কেইটামান। প্ৰতিমাই তাৰ হাতত তুলি দিছিল কবিতাটি। বিছনাত বাগৰি বাগৰি সি সেই কবিতাটি মুখস্থ কৰিছিল।

মহীধৰে কবিতাটিৰ শাৰীকেইটা আওঁৰালে—

: “শুধু একটি মুখৰ, এক নিমেষেৰ

একটি মধুৰ কথা

তাৰি তবে বহি

চিৰ দিবসেৰ

চিৰ মনোব্যাকুলতা

কালৈৰ কাননে

নিমেষে লুটিয়া

কে জানি চলেছি কোথা?”

কবিতা ঠাকি আওঁৰোৱা হ’লত এনে অনুভৱ হ’ল প্ৰতিমাক যেন দেখিবলৈ পাইছে।  
এন্ধাৰৰ আঁৰত থিয় হৈ তালৈ চাই মিটমিটকৈ হাঁহি আছে।

আকৌ এবাৰ মহীধৰ পিছুবাই গ’ল, বহুদূৰ।

শাওণ নে ভাদ মাহৰ এটি দিন। তেতিয়া সি মূৰ্তি সজাৰ কাম কিছু শিকিছে। খেৰৰ ভোটাত লিপিবলৈ মাটি কেনেদৰে মাৰি উলিয়াই সেইটো জনা হৈছে। জনা হৈছে অলপ অচৰপ মাটি লিপিবলৈ।

গোলনা কালীগঞ্জ গাঁৱত এটা চণ্ডীমণ্ডপ আছে। এই মণ্ডপৰ সমুখত থকা আমগছ এজুপৰি স্থাঁত বহি গাঁৱৰ মানুহে, আজৰি সময়ত মনৰ কথা পাতে। তাতেই সূৰ্য্যকান্তই চালি এখন সাজি থৈছে। যিখনৰ তলত বিভিন্ন প্ৰতিমা সূৰ্য্যকান্তই সাজি উলিয়াই।

সূৰ্য্যকান্তই সজাবলৈ আৰম্ভ কৰিছিল দুৰ্গা পূজাৰ প্ৰতিমা।

সিদিনা মহীধৰৰ কোনো কাম নাছিল। নাছিল- যজ্ঞমানৰ ঘৰৰ পৰা পোৱা নিমন্ত্ৰণ।

তথাপিহে পুৱাতে উঠি মহীধৰে গা-ধোলে। ভাত ৰান্ধি খাই অটালে। দিনটোলৈ মুকলি হোৱাৰ পিছতহে কি কৰো কি নকৰো লাগিল।

বৰ্ষাকালৰ আকাশ। ক’তো এচপৰাও মেঘ নাছিল। পূব আকাশত ভূমুকি মৰাৰ পিচৰে পৰা বেলিটোৱে ঋণ্ড-ঋণ্ড মূৰ্তি ধৰি পশ্চিম আকাশলৈ আগবাঢ়িছিল। ব’দৰ তাপ সহিব নোৱাৰি মুকলি মনে লৱৰি ফুৰা মলয়া জাকেও যেন অকণ হাঁ বিচাৰি ক’বাত লুকাই আছিলগৈ।

ব’দলৈ চাই মহীধৰৰ আমনি লাগিছিল। তাল পাতৰ বিচনীখনেৰে বিচি বিচি-দেহটো শীত পেলাব খুজিলে যদিও নোৱাৰিলে। কমহীন দিনটোত অসহনীয় গৰমৰ কথা ভাবি

থাকোতে এক বিশেষ অস্থিৰতাই দেহমন প্ৰাস কৰিলে।

হঠাৎ তাৰ মনত পৰিল, সূৰ্য্যকান্তই চণ্ডীমণ্ডপৰ ওচৰৰ চালিখনৰ তলত সাজিবলৈ আৰম্ভ কৰা দুৰ্গা পূজাৰ মূৰ্তিৰ কথা। ধানখেৰেৰে মূৰ্তিৰ অৱয়ব (যাক ভোটা বুলি কয়) বনাই থোৱা কথা।

সেই মূৰ্তিত মাটিৰ প্ৰাথমিক প্ৰলেপটো দিবলৈ মন হ'ল। থকা ঘৰৰ দুৱাৰখন জপাই চণ্ডীমণ্ডপৰ ওচৰৰ চালিখনৰ তল পালেগৈ।

শুকান ধানখেৰ মৰাপাটৰ ৰচীৰে মেৰিয়াই দশভূজা দুৰ্গা, লক্ষ্মী, সৰস্বতী, কাৰ্তিক, গণেশ, মহিষাসুৰ আনকি সিংহটোৰো অৱয়ব একোটা সূৰ্য্যকান্তই দি থৈছে। এই অৱয়ববোৰ মুণ্ডহীন।

মহীধৰে মূৰ্তিৰ অৱয়ববোৰলৈ চাই থাকোঁতে মনত এক অবুজ উচপিচনি আৰম্ভ হ'ল। অন্ততঃ এটি মূৰ্তিৰ দেহত মাটিৰ প্ৰাথমিক প্ৰলেপ এটা দিব পাৰিলেও যেন অকন সুখী হ'ব এনে লাগিল।

বৈ নাথাকিল। মাটি তৈয়াৰ কৰা ঠাইখিনিলৈ আগবাঢ়িল। ওচৰ চাপিহে হতাশ হ'ল। প্ৰতিমাৰ খনিকৰ সূৰ্য্যকান্তই মূৰ্তিত লিপিবলৈ বুলি মাটি মাৰি থোৱা নাই।

মনটোৱে নেমানিলে তাৰ। মাটিখিনি নিজে মাৰিবলৈ স্থিৰ কৰিলে। পিছি থকা ধূতিখন আঠলৈ কোচালে। পোন্ধৰটোও টানকৈ মাৰিলে। গেঞ্জীটো খুলি বেৰত আৰি থ'লে।

মাটি, পানী, খেৰ, মৰাপাটৰ আঁহ আদি আৱশ্যকীয় সমলখিনি চালিখনৰ একাষতে আছিল।

কামত লাগিল মহীধৰ।

কাঠৰ পাটখনত কিছু মাটি ল'লে। ধুমুচ ডালেৰে থেকেচি যিমান সম্ভৱ মাটিখিনি শুডি কৰিলে। ছুটি ছুটিকৈ কুটা খেৰ, মৰাপাটৰ আঁহ ফটাকানিৰ টুকুৰা কেইটামানো ফালি ছিঙি মাটিখিনিৰ লগত মিহলাই পাটখনৰ মাজভাগতে গোটালে। ধুমুচ ডালেৰে আকৌ কেইবাৰমান শুকানে শুকানে থেকেচিলে। শুকান মাটিখিনি বিয়পি পৰিছিল। পাটখনৰ মাজলৈ চপাই আনি কেইচলুমান পানী ছটিয়ালে। আকৌ ধুমুচ। আকৌ পাটৰ ওপৰত বিয়পি যোৱা মাটিৰ মিশ্ৰণ। কেশাৰাৰো তেলেতীয়া মাটিখিনি হাতেৰে থুপুৰিয়াব লগা হ'ল।

লাহে লাহে মাটিখিনি মূৰ্তিৰ গাত লিপিব পৰা অৱস্থালৈ পৰিৱৰ্তন হ'ব ধৰিলে। হাতৰ ধুমুচডাল ব্যৱহাৰ কৰি থকা সময়তো সি মাটিখিনিলৈ চাই থাকিল। মনটো আনন্দৰ উত্তেজনাতে ভৰি আহিবলৈ ধৰিলে। একে সময়তে কামৰ গতি খৰখেদা হ'ল। পাহৰি গ'ল ৰ'দৰ উত্তাপ, দুপৰীয়াৰ গৰম।

কৰ্মত প্ৰবৃত্ত হৈ থাকোতে ধূতিৰ মেৰত আবদ্ধ চিয়া ককালখনৰ ওপৰত জিলিকি থকা বহল বুকু, কান্ধ আৰু দুৱাৰৰ মাংসপেশী কঠিন হ'ল। উদং দেহৰ প্ৰতিডাল নোমৰ ওৰিতে বিৰিঙিব ধৰিলে বিন্দু বিন্দু ঘামৰ টোপাল। ধুমুচডাল থেকেচিয়াওঁতে জোকাৰ খোৱাৰ বাবে টোপালবোৰ বৈ থাকিব নোৱাৰিলে। পিছলি পিছলি শৰীৰটো তিয়ালে।

হঠাৎ অকণ জিৰাবলৈ মন হ'ল।

সোঁহাতেৰে ধুমুচডাল ধৰি থাকি পোন হৈ থিয় হ'ল। ঘৰ্মাক্ত দেহটোৱে তেতিয়া তাক এনে দেখা গ'ল- হাতত ধুমুচ ধৰি থিয় হৈ থকা এটি প্ৰস্তৰ মূৰ্তিহে।

: কৰ্ত্তা।

মিঠা মধুৰ নাৰী কঠ এটি শূনি মহীধৰৰ ঘৰ্মাক্ত দেহটো শিহৰি উঠিল। মাতৰ উৎস বিচাৰি সি মূৰ ঘূৰাই চালে।

: চাহ একাপ খাবা নেকি কৰ্ত্তা? লাল চাহ।

সূৰ্য্যকান্তৰ জীয়াৰী প্ৰতিমা। এই সময়ত তাই ইয়ালৈ আহিব বুলি সি ভবা নাছিল। কিন্তু আহিছে। আহিছে অকলশৰে।

তাইৰ দৃষ্টিত আকুলতা। দেখিছে যেন কিবা এক পৰম বিশ্বায়। দুই ওঁঠত মোহনীয়া হাঁহি। সেই হাঁহিৰ আঁৰত যেন লুকাই আছে কিবা এক গভীৰ ৰহস্য। যি ৰহস্যৰ সাঁথৰ ভঙাটো এইটো সময়ত মহীধৰৰ বাবে সহজ নহয়। সহজ নহয় বুজি পোৱা।

প্ৰস্তৰ মূৰ্ত্তিৰ দৰে থিয় হৈ থাকিয়েই প্ৰতিমাৰ মুখলৈ একে ধৰে চাই ৰ'ল সি।

সময় বাগৰিল।

লাহে লাহে মনটো পিছলিল। পিছলিল মনৰ ভাব। ভাব পিছলোৱা মনটোৱে তাৰ কাণে কাণে যেন কিবা-কিবি ক'লে। ভাব হ'ল, হয় তাক এজনী সংগী লাগে। যিজনীয়ে বুজিব তাৰ মনৰ, তাৰ দেহৰ বাবে প্ৰয়োজনীয় কি? এক সুনিৰ্দিষ্ট সময়ত।

তেনে এটি আশাৰে ৰ' লাগি চাই ৰ'ল প্ৰতিমালৈ। সময় বাগৰাত তাইৰ মাজত যেন কিবা এটি বিচাৰি পালে। সেই পোৰাখিনিক লৈ ভাবিলে, সি যদি কোনো গাভৰুক প্ৰাণতকৈও বেছি ভাল পাব খোজে, সেইজনী হ'ব প্ৰতিমা নামৰ এই ছোৱালীজনী। তাৰ অন্তৰত সাঁচি ৰখা মৰমৰ অফুৰন্ত ভাণ্ডাৰ যদি কাৰোবাক উদং কৰি দান কৰিব খোজে তেনেহ'লে প্ৰথমতে আহান জনাব প্ৰতিমা নামৰ এই গাভৰুজনীক।

হাতৰ ধুমুচডাল পাটখনৰ ওপৰতে থ'লে মহীধৰে। হাতৰ তলুৱা আৰু আঙুলিত লাগি থকা কিছু বোকা মাটি খামুচি একুৱালে। চালে প্ৰতিমালৈ। তাইৰ হাতলৈ।

প্ৰতিমাৰ লাৱনি হাতৰ লিহিৰি আঙুলিৰ পাৰত লাগি আছে প্লেটত তুলি অনা এপিয়লা লাল চাহ।

লিহিৰি আঙুলি কেইটালৈ চাইয়েই হাতখন আগবঢ়াই দিলে। চাহৰ কাপ প্লেটৰ সৈতে প্ৰতিমাৰ হাতখনো আগবাঢ়ি আহিল। হঠাৎ মহীধৰৰ মনটো পিছলি গ'ল। এনেভাৱ হ'ল, বোকামাটিৰে ভৰা লেতেৰা হাতখন প্ৰতিমাৰ ধুনীয়া আঙুলিবোৰত লাগিলে তাইৰ হাতৰ সৌন্দৰ্য্যই স্নান পৰি যাব।

ভাবিলে হাতখন পিছুৱাই আনিব।

কিন্তু তেনে কৰিব খোজোতেই দুৰ্ঘটনাটো ঘটিল। খৰামকাত হাতৰ আঙুলি এটা চাহৰ কাপটোত থকা খালে আৰু কাপৰ পৰা তপত চাহ উফৰি প্ৰতিমাৰ ভৰি পতাত পৰিল।

তাই উস্ উস্ কৈ উঠি ভৰিখন লিছুৱাই নিলে যদিও একে সময়তে চাহৰ কাপটো মইখবৰ হাতত তুলি দিলে। তাৰ পিচতেই চাহ পৰা ঠাইখিনি চাবলৈ বুলি মাটিতে বহি পৰিল।

সহ্য কৰি থাকিব নোৱাৰিলে মইখৰে।

হাতৰ কাপটো মাটিতে থৈ সিও তাইৰ সমুখতে বহিল। তপত চাহ কেনখিনিতনো পৰিল বুলি চাবলৈ প্ৰতিমাৰ ভৰিখনৰ গাঠিৰ ওপৰতে ধৰি, শাৰীখনৰ কিছুখিনি দাঙি ধৰিলে।

তেতিয়াই ঘটনাটো ঘটিল। এটি আৰ্শ্ব চিৎকাৰ মৰাৰ দৰে প্ৰতিমাই চিঞৰি উঠিল।

: কৰ্ত্তা! আপুনি এয়া কি কৰিলে। চাওঁ হাতখন একক। মোৰ একো হোৱা নাই।

প্ৰতিমাৰ কথাত মইখৰ অবাক হ'ল। একো হোৱা নাই? এইয়া আকৌ কেনে কথা? অথচ তাই উস্ উস্ কৈ মৰা চিঞৰটো?

মইখৰে হাতখন আঁতৰাই আনিলে। এই সুযোগতে প্ৰতিমাই ভৰি পতাৰ ওপৰত শাৰীখন পেলাই দি, তাৰ ভৰিত ধৰি সেৱা জনাই উঠি থিয় হ'ল। হতাশ কৰ্ত্তে সুধিলে,

: কৰ্ত্তা? আপুনি বাক আজি মোক কিয় পাপৰ ভাগী কৰিলে? আপুনি ব্ৰাহ্মণ কুলৰ। আমাৰ ঠাকুৰ। আপোনাৰ চৰণত ধৰাৰ যোগ্যতা আমাৰ নাই। অথচ আপুনি মোৰ.। এই মহাপাপৰ পৰা মই বাক কেনেকৈ উদ্ধাৰ হ'ম? মই যে বৌ বৌ নৰকত থাকিও শান্তি নাপাম?

কথাখিনি কৈ প্ৰতিমা উচুপি উঠিল। আৰু চকুৰে মুখে বিষাদৰ কালিমা সানি তাৰ কাষৰ পৰা আঁতৰি গ'ল।

নিৰ্বাক নিষ্পন্দ হৈ মইখৰে প্ৰতিমা যোৱা পথটোলৈ চাই ব'ল। তেনেদৰে চাই থাকিয়েই মনে মনে ভাবিলে।

: প্ৰতিমা তুমি দুখ নকৰিবা। তুমি বৌ বৌ নৰকতো পৰি থাকিব নেলাগে। আজিয়েই সিদ্ধান্ত কৰিলোঁ তোমাৰ যদি তেনেকুৱা কিবা এটা হয় মোৰ সমস্ত শক্তি খৰচ কৰি হ'লেও তাৰ পৰা উঠাই আনিমোঁ। পিচত এনে এখন সমাজত প্ৰতিষ্ঠা কৰিম, য'ৰ পৰা তুমি গৰ্বেৰে ক'ব পাৰিবা— “মই অকল সূৰ্য্যকান্ত সন্মানিতৰে দুহিতা নহয়, মই হ'লো ”

কথাখিনি মনলৈ অহাত মইখৰ প্ৰকৃতিষ্ঠ হ'ল।

কিন্তু পাৰিবনে সি?

(১৫)

উপলব্ধি।

আনে যিয়েই নকণ্ঠক বা অভিধানত উপলব্ধি বোলা শব্দটোৰ অৰ্থ যিয়েই নাথাকক কিয় মইখৰে ভাবে, উপলব্ধি মানে হ'ল মানৱ জীৱনৰ অভিজ্ঞতাক নিজে দিয়া স্বীকৃতি।

সিদিনা মইখৰ বহাতে আছিল।

বহাৰ সমুখতে চোতালখন। চোতালৰ পূব দিশত আছে এডাল শেৰালীফুলৰ গছ। তাৰ তলতে তুলসীজুপি। প্ৰতিদিনে সি তুলসীগছত গা ধুই আহি পানী ঢালে।

দেউতাকৰ দিনতে সঁজা বহাটো আছে, ব্ৰহ্মোত্তৰ মাটিত। কোনোবা বজমানে হেনো দান কৰিছিল।

ডিংডিঙিত থকা সময়ত মহীধৰে মাটিৰ বিষয়ে একো নেজানিছিল। গোলনা কাৰীগঞ্জলৈ অহাৰ পিছতহে সি দেবোত্তৰ, ব্ৰহ্মোত্তৰ, খেবাজ, নিম্পিখেবাজ আদি শুনি শুনি কিছু বুজা হৈছে।

বহাটোক লৈ তাৰ দখলত দুবিঘা মাটি থকা বুলি সি শুনিছে। ইয়াৰে এটা অংশত বজমান এজনে আধি লৈ খেতি কৰিছে।

আঘোণ মাহ।

এই মাহত পূবা গধূলিৰ শীতে উদং দেহত সিৰসিৰাই। পূবা ৰ'দ পূবাই ভাল লাগে।

সিদিনাৰ পূবাৰ ৰ'দ গালে-মুখে সানি মহীধৰ চোতালতে বহি আছিল। বহি বহি উপভোগ কৰিছিল খেতি কৰা অংশত সুকুমৰ কোমল ৰ'দত নিয়ৰ কণা সানি মূৰ দোবাই থকা শালিধানৰ জোপোহাবোৰৰ সৌন্দৰ্য্য। জোপোহাবোৰে যেন মলয়াৰ পৰশত উৎকৰ্ণ হৈ একোবাৰ মূৰ তুলি চাই আৰু লয়লাসে আকৌ হালি পৰে। এনে কৰোঁতে জোপোহাবোৰৰ পৰা ওলাই ধানৰ ফুলৰ কেঁচা গোন্ধ। যি গোন্ধ মহীধৰে চিনি পায় সৰুকালৰে পৰা।

ভাল লাগে তাৰ।

ভাল লাগে ভাবি ভাবি সেউজীয়া ধাননি পথাৰ কেনেদৰে এদিন সোনবৰণীয়া হয়। সেই পথাৰত লেচেৰীবোৰে কেনেদৰে মূৰ দোবাই বতাহত হালি-জালি নাচে।

তাৰ মন উৰামাৰে ডিঙিঙিৰ পথাৰলৈ।

যিখন পথাৰতে তাৰ শৈশৱ তথা কৈশোৰৰ বজু অনন্ত, ধৰণী, প্ৰমোদ, নৰেন, অজিত, দীনেশহঁতৰ লগত লগ হৈ লেচেৰী বুটলিছিল। মাঘৰ উৰুকাত ভেলাঘৰত লগ ভাত খাইছিল।

মাঘবিহু, ভেলাঘৰ, মেজি, চিৰা-পিঠা ।

মহীধৰ উভতি গ'ল কৈশোৰৰ দিনবোৰলৈ। আকৌ এবাৰ মনলৈ আহিল সমনীয়া কেইজনৰ নাম। প্ৰতিবছৰে মাঘবিহুত সিহঁতৰ স'তে সি যে কি কৰা নাছিল? পূহৰ মাহ পৰিলেই হিচাব কৰিবলৈ লৈছিল, উৰুকালৈ বাকী থকা দিনবোৰৰ। কোনখন ধাননি পথাৰত ভেলাঘৰ আৰু মেজিৰ বাবে দীঘল নৰা পোৱা যাব? কিমান ওখকৈ আৰু মুঠ কিমানটা মেজি সাজিব ইত্যাদি, ইত্যাদি ।

মনলৈ আছে উৰুকাৰ দিনা পূবাতো গাঁৱৰ পুৰুষসকলে পল' জুলুকী, জাকৈ, চালনি, জাল আদি হাতে হাতে লৈ, দল বান্ধি বিললৈ মাছ মাৰিবলৈ বুলি কেনেদৰে ওলাই যায়, সেই দৃশ্য।

টেকীশালে টেকীশালে, মহিলাসকলে চিৰা খুন্দা দৃশ্য। মাকে পাতচকত (মাটিৰ চকত)

ভিলপিঠা ভজাৰ দৃশ্য। কোমল জাতি বাঁহৰ চূড়াত চাউলৰ গুৰি পানীত মিহলাই, ধনৰ নৰাৰ জুইৰে চূড়া পিঠা পোৰাৰ দৃশ্য।

মাঘৰ বিহুতে মাহকড়াই ভাজে। তপত মাহকড়াইৰ মহমহীয়া গোন্ধটোৰ কথাও মহীধৰৰ মনলৈ আহিল।

মনত পৰিল দেউতাক ঢুকুৱাৰ আগৰ বছৰৰ উৰুকাৰ নিশাৰ কথা। সেইবাৰ সি নিশাটো ভেলাধৰতে কটাইছিল। পূৰ্বাকাশত প্ৰভাতী সূৰ্যে বৰ্তীন পোহৰ সিঁচাৰ কিছু পিচতে সিহঁতে মেজি জ্বলাইছিল। মেজি জ্বলাৰ পিচত গাঁৱৰ মানুহে মাহ, তিল, চাউল ছটিয়াই অগ্নিপূজা কৰিছিল। মেজিৰ জুই উঠাৰ সময়তে ডেকাচামে আনন্দতে কিবিলিওৱা ধ্বনি এটা তাৰ মনলৈ আহিল। সি ধ্বনিটো আওঁৰালে—

: উখ্য কৰি, মুখ্য কৰি

ডাঙৰ কৰি, দীঘল কৰি,

হৰিবোল। হৰিবোল।”

মেজিৰ জুই কমিলেই মানুহে খেলে কণী যুঁজ।

পুৱাৰ পোহৰে পথ দেখুৱালে মেজিৰ আধাপোৰা বাঁহ এটুকুৰা হাতত লৈ মানুহ ঘৰলৈ ওভতে। সকলোৱে বিশ্বাস কৰে তেনে বাঁহেৰে, ফল নধৰা গছত ‘লাগ’ ‘লাগ’, ‘লাগ’ বুলি তিনিবাৰ কৈ কোবালে হেনো সেই গছত ফল লাগে। সেইবাৰ মহীধৰেও এটুকুৰা বাঁহ আনি লিচুগছ এডালত কোবাইছিল। ফল দিছিল নে নাই এতিয়া তাৰ মনত নাই।

ঘৰত চলে খোৱা পৰ্ব। বিভিন্ন পিঠা পনা মাহকড়াই চিৰা দৈ ইত্যাদি। খোৱা বোৱা শেষ কৰি কিশোৰ তথা যুৱকসকল সমবেত হয়হি পাগলদিয়াৰ পাৰৰ মুকলি পথাৰত। সিহঁতে জাক পাতি খেলিবলৈ লয় ভিন্ন ভিন্ন খেল। কোনেও খেলে ঘিলা, কোনোৱে বাট্টা আৰু কোনোৱে খেলে হাউখেল।

মহীধৰে অবশ্যে হাউখেল খেলিয়ে ভাল পাইছিল। তাৰ ভিতৰত ‘ধৰা হাউ’। ধৰা হাউ খেলিলে যে শৰীৰৰ বিভিন্ন অংগৰ সম্পূৰ্ণ কচৰং হয়, সেইটো তেতিয়া সি বুজা নাছিল যদিও এতিয়া বুজিব পাৰিছে। খেল খেলি থকা সময়তো হৃদয় আৰু মন আনন্দৰে ভৰি থাকে। ধৰা হাউখেলৰ সময়ত মৰা হাউ কেইটামানে- মহীধৰৰ মনটো জোকাৰি দিলে। সি গুণগালে—

: হাউ মাৰি মাৰিলো খেদা

কি বলে তই লাগাল নেদা

কি বলে তই লাগাল নেদা।।

: এ হৰি আন্না,

বইহুৱা দিছু কান্না

খাবা দিছু বেৰাৰ মাটি



নেদাৰ্ণ যা বিয়াৰ খাটি  
নেদাৰ্ণ যা বিয়াৰ খাটি।

: এ হৰি নাগে

গোহাঁইৰ কাপুৰ লাগে  
আখান্ দিছু দুখান দিছু  
তিনখান দিছু  
আক কেইখান লাগে?  
আক কেইখান.

মহীধৰৰ মানস পটত তাঁহি উঠিল পাগলদিয়াৰ পাৰৰ আবেলিৰ ছবি।

সোনসনা বেলিটো যেন পশ্চিমৰ দেশলৈ যাওঁ বুলিও যাব পৰা নাই। পাগলদিয়াৰ পাৰত বঙত কিৰিলিয়াই খেলত মগ্নহে থকা কিশোৰ আৰু যুৱকসকললৈ বৈ বৈ চাইছে। তেনেদৰে চাই থাকোঁতে কোনোবাই দেখা বুলি, প্ৰথম যৌৱনে পৰশা গাভৰুৰ গালৰ দৰে লাজত ৰঙা পৰিছে। সেই ৰঙা ৰঙ প্ৰতিফলিত হৈছে পাগলদিয়াৰ পানীত। এনে লগা হৈছে, কোনোবাই যেন ফাকুণৰি ছটিয়াই দূৰদূৰণিৰ সাগৰলৈ ৰঙৰ বতৰাহে বৈ যাব দিছে।

হঠাৎ পশ্চিম আকাশৰ ৰঙচুৱা বেলিটো লুকাই পৰিল।

(১৬)

বাস্তৱৰ মুখামুখি হ'ল মহীধৰ।

তেতিয়াহে অনুভৱ হ'ল সি বৰভাগৰ ডিংডিঙি গাঁৱৰ মাজেৰে বৈ যোৱা পাগলদিয়াৰ পাৰত নাই। সি আছে বংগদেশৰ ৰংপুৰ জিলাৰ গোলনা কালীগঞ্জ নামৰ এখন গাঁৱত।

মনটো বিবাদেৰে ভৰি পৰিল।

বহাৰ পৰা উঠিল সি। সমুখৰ ধাননি ডৰালৈ চালে। মলয়া জাক কৰবালৈ আঁতৰি গৈছে। মলয়াৰ পৰশ নেপাই, প্ৰতিজোপা ধানেই যেন বিমৰিৰ হৈছে। হালিৰ জালিৰ এৰি অধেবদন হৈছে।

হঠাৎ চকুত ধৰা দিলে প্ৰজাপতি এহালে। এটিয়ে আনটিৰ পিচ লৈছে। খেদি ফুৰিছে। পিচৰটোৱে আগৰটোক ধৰিবলৈ যত্ন কৰিছে। খেদি যোৱাটোৰ পৰা হাত সাৰিবলৈ আগৰটোৱে এবাৰ তললৈ এবাৰ ওপৰলৈ, এবাৰ সোৱে এবাৰ বাওঁৰে উৰিছে। নোৱাৰি ধানৰ জোপোহাৰ মাজত সোমাইছে। পিচৰটোও সোমাল। মুহূৰ্তমানৰ শূন্যতা। আকৌ ওলাল। আগত এটা পিচত এটা। আকৌ খেদা খেদি। প্ৰজাপতি হালৰ আনন্দ দেখি এজাক মলয়া বলিল। মলয়াৰ পৰশ পাই ধানৰ জোপোহাবোৰে যেন ৰ'ব নোৱাৰা হ'ল। সিহঁতেও

হালি-জালি নাচিবলৈ ল'লে।

হঠাৎ মহীধৰৰ চকু পৰিল তাৰ বহাটোলৈ সোমাই অহা পথটোত। লগে লগে চমকিও উঠিল।

তাত এজন মানুহ। ধীৰ-গভীৰ খোজেৰে তাৰ দিশলৈ মানুহজন আগবাঢ়িছে। তেওঁৰ পিছনত ধূতি চোলা, হাতত এটা ছাটি। মানুহজনক চিনাকি চিনাকি লাগিল। পৰষি চালে। নিজ দেশৰ নিজৰ জাতিৰ মানুহক অলপ মন কৰিলেই চিনিব পাৰি বুজিব পাৰি। এই কথা সকলোৰে ক্ষেত্ৰত খাটে। জনজীৱনত প্ৰভাৱ পেলোৱা ভৌগোলিক পৰিবেশ ৰীতি-নীতি, সংস্কৃতি আদিয়েই হয়তো ইয়াৰ মূল কাৰণ।

মানুহজন যিমানে আগবাঢ়ি আহিছে সিমানে ধৰিব পাৰিছে। কেইখোজমান আগবাঢ়ি গ'ল মানুহজনৰ দিশলৈ। তাৰ মাজতে এবাৰ চালে ধাননি ডৰালৈ। প্ৰজাপতি হাললৈ। পাত পাতকৈ দৃষ্টি বুলাইও সি প্ৰজাপতি হালক দেখা নাপালে।

মানুহজনক আদৰিবলৈ মহীধৰ আগবাঢ়িল। অলপ আঁতৰৰ পৰাই সুধিলে,

: খুড়া, অময়াপুৰৰ পৰা কেতিয়া আহিল? ঘৰত সকলোৰে ভাল নহয়নে? মোৰ মাও চাগে ভালৈ আছে?

মানুহজন থমকিল। তাৰ চকু আক মুখলৈ কিছুসময় চাই থাকিল। বহাৰ চোতালখনৰ দিশে আগবাঢ়িলত মহীধৰ পিচ পৰিল। মহীধৰৰ প্ৰশ্নৰ হ'লে কোনো উত্তৰ নিদিলে।

মানুহজনৰ নাম ধনঞ্জয় দেৱ শৰ্মা। নলবাৰী চহৰৰ দক্ষিণ দিশত থকা, অময়াপুৰ নামৰ গাওঁখনত আচল ঘৰ। গোলনা কালীগঞ্জৰ ওচৰে-পাজৰে তেওঁৰো কিছুমান যজমান আছে। মহীধৰে যিহেতু এতিয়াও যজমানৰ ঘৰত সকলো কৰ্ম বঙ্গদেশৰ লোকাচাৰ অনুসৰি কৰিব পৰা হোৱা নাই, এওঁৰেই তাৰ যজমানৰ ঘৰত অনুষ্ঠিত ডাঙৰ ডাঙৰ কৰ্মবোৰ কৰে। প্ৰাপ্যৰ অংশ এটি পিছত মহীধৰক দিয়ে।

শৰ্মা কিছুদিন আগতে অময়াপুৰলৈ গৈছিল। তেওঁ তালৈ যোৱাৰ সময়ত সি মাকলৈ বুলি টকা অলপ আক চিঠি এখন দি পঠাইছিল। মানুহজন উভতি অহাৰ সময়ত মাকৰ সুখবৰ লৈ আহিবলৈ অনুৰোধ জনাইছিল।

সময়ত শৰ্মাৰ পৰা কোনো উত্তৰ নোপোৱাত বুকুখন গধূৰ গধূৰ লাগিল। মন মৰহিল। কিন্তু হতাশ নহ'ল।

তাক উপেক্ষি ধনঞ্জয় শৰ্মা মাজ চোতালত থিয় হ'ল। ধূতিখনৰ লোচটো বাওঁ হাতেৰে কোচাই পাঞ্জাবী চোলাটোৰ বাওঁখন মোনাত সোমাই থ'লে। মূৰৰ ওপৰত মেলি লোৱা ছাতিটো জপালে। ছাতিটোৰ মেল খায় থকা কোচবোৰ পৰিপাটিকে মেৰিয়াই বুটাম থকা ফিটাডালেৰে পকাই টিপ বুটামটো মাৰি দিলত টিপকৈ শব্দ উঠিল।

মহীধৰৰ আমনি লাগিছিল যদিও ধৈৰ্য্যৰে অপেক্ষা কৰিলে।

নিজৰ কাম সমাধা হ'লত, শৰ্মাই আকৌ মহীধৰলৈ চালে তেতিয়াই মহীধৰে ক'লে,

: খুড়া ঘৰৰ ভিতৰতে বহোঁগৈ ব'লক।

শৰ্মাই অপেক্ষা নকৰি ঘৰৰ দুৱাৰমুখৰ সিনে আগবঢ়াত সিও পাছ ল'লে। দুৱাৰ মুখত থিয় হৈ ঘৰৰ ভিতৰখনলৈ এনেদৰে চালে যেনিবা ভিতৰত নৰখাদক এটাহে লুকাই আছে আৰু সুবিধা পালেই তেওঁৰ ওপৰত জপিয়াই পৰিবহি।

সাৱধান হৈহে যেনিবা শৰ্মা ভিতৰ সোমাল। হাতৰ ছাতিটো মেল খাই থকা দুৱাৰখনতে ওলোমাই ধ'লে। বহিব পৰা আসন নেদেখি মহীধৰৰ বিছনাখনতে বহিল।

হঠাৎ ঘেন এজাক বলিয়া বা কোঠাটোত সোমাল। সেই বতাহজাকে ধনঞ্জয় শৰ্মাৰ দেহমনত কিবাকিবি এসোপা জাপি থৈ গ'ল। যিহৰ বাবে তেওঁৰ মাত কথা গহীন-গভীৰ হ'ল। তেওঁ ক'লে—

: ঘৰত সকলোৰে ভাল। তুমিওতো ভাল আছা?

: ওঁ আছে।

: থাকা। কিন্তু তোমাৰ মনত আছেনে নাই যে তুমি ইয়ালৈ আহিছিলো দেউতাৰাৰ যজ্ঞমানখিনি চলাবলৈ। পিচে তেওঁলোকক মোৰ পিঠিত জাপি দি সেই কামলৈ তুমি পিঠি দিলা। হ'ব খুজিছা প্ৰতিমাৰ খনিকৰ। যি হ'ব খুজিছা হোৱা তাত মোৰ ক'ব লগা একো নাই। কেৱল এই কথা মনত ৰাখিবা, যজ্ঞমানখিনি যাতে আনৰ হাতলৈ ওলাই নাযায় আৰু ভৱিষ্যতলৈ যাতে পেটৰ ভাত মুঠিৰ চিন্তা কৰিবলগীয়া নহয়।

শৰ্মা অলপ ৰ'ল। নিৰস কঠেৰে আকৌ সুধিলে—

: পিচে বহাত যে অকলে আছা? আন কোনো নাই নেকি?

শৰ্মাৰ শেষৰ প্ৰশ্নটোত মহীধৰ আচৰিত হ'ল। সি শৰ্মালৈ চাই খাৰাংখাটকৈ সুধিলে—

: খুড়া। এই কথা কিয় সুধিলে? এই ঘৰত থকাকৈ আহিবলৈ ইয়াত নো মোৰ কোন আছে?

তাৰ কথা শুনি শৰ্মাই আকৌ এবাৰ স্থিৰ নেত্ৰেৰে চালে। মূৰটো ঘূৰাই চোতালত দৃষ্টি থাপি ক'লে—

: শুনিছো, সূৰ্য্যকান্ত সন্ধানিতহঁতৰ লগত বোলে তোমাৰ কিবা এটা ভাল সম্পৰ্ক গঢ়ি উঠিছে। সেয়ে ভাবিছিলো সিহঁতৰ কোনোবা কিজানি ইয়াত আছেই।

মহীধৰৰ মন চেবালে। শৰ্মাইনো কালৈ আঙুলি টোৱাইছে, সেইটোও নুবুজাকৈ নেথাকিল। তাৰ মনটোৱে হাঁহিলে আৰু এসময়ত সেই হাঁহিৰ বহিঃ প্ৰকাশো হ'ল।

তেতিয়াই শৰ্মাই তাৰ মুখলৈ চাইছিল। তাৰ ওঁঠত হাঁহি দেখি তেওঁৰ গভীৰ হৈ থকা মুখখনত যেনিবা ঘন আৰু ক'লা মেঘৰ ছাঁহে নামিল। তেওঁ ঘৰলৈ উঠিল আৰু ক'লে—

: মই যাওঁ। তোমাৰ মাৰাই এখন চিঠি দি পঠাইছে। অ ৰ'বা।" ধনঞ্জয় শৰ্মাই চোলাৰ পকেটত হাতভৰাই চিঠিখন উলিয়ালে। সেইখন তালৈ আগবঢ়াই ক'লে—

: এইখন লোৱা। ভালদৰে পঢ়ি যি ভাল দেখা কৰিবা।

মহীধৰে চিঠিখন হাত পাতি লোৱাৰ পিচত দুৱাৰত ওলোমাই থোৱা ছাতিটো হাতত লৈ ধনঞ্জয় শৰ্মা হন্থনকৈ ওলায় গ'ল।

মানুহজন চকুৰ আঁতৰ হ'লত সি খামটো খুলি চিঠিখন পঢ়ি গ'ল।

মৰমৰ মহীধৰ।

স্নেহশীৰ্ষ ল'বি। সূৰ্য্যকান্তৰ জীয়ৰী প্ৰতিমাকো মোৰ মৰম দিবি। চিঠিৰে কথা বঢ়াব নোখোজো। চিঠা-চিঠি তোক এৰাৰ কথা ক'ম। কথাবাৰত গুৰুত্ব দিবি আৰু তোৰ মনে যদি কয়, মানিবলৈ যত্ন কৰিবি। তেতিয়া তোৰ আৰু মোৰ দুয়োৰে মঙ্গল হ'ব।

মই বুজিছো মহী। সূৰ্য্যকান্তৰ জীয়ৰী প্ৰতিমা এতিয়া তোৰ বাবে প্ৰাণৰো প্ৰাণ। গতিকে চিঠিখনত তই তাইক পাহৰি যা বুলি উপদেশ নিদিওঁ। কিয়নো সেইয়া তোৰ বাবে সহজ নহ'ব। কিন্তু কথা এৰাৰ ভালদৰে ভাবি চাবি মানে প্ৰতিমা কাৰ জীয়ৰী সেই কথা।

মই জনামতে তই সূৰ্য্যকান্তৰ জীয়ৰী যিজন সূৰ্য্যকান্তক গুৰু মানি তই মূৰ্তিকল্পাৰ সমস্ত বিদ্যা আহৰণ কৰিব ওলাইছ। যদি এইয়া সঁচা হয়, তেনেহ'লে সম্বন্ধত প্ৰতিমা তোৰ কি হয়, ভাবি চাইছনে? আমাৰ বিশ্বাস “গুৰুৰ দুহিতা ভগ্নী সম”। গতিকে মাতৃ হিচাবেই কওঁ, প্ৰতিমাক তোৰ হৃদয়ত অন্যধৰণে স্থান নিদি ভগ্নীৰ স্থান দে আৰু হৃদয় নিষ্কলুষ কৰ।

মহী। মই প্ৰতিমাক দেখা নাই। তাইৰ মাত কথাও শুনা নাই। তথাপিহে মই ভাবে তোক লক্ষ্য কৰিয়েই যিজনী ছোৱালীক ইয়াত মই বোৱাৰী হিচাবে আদৰি আনিম বুলি ভাবি থৈছে, তাই কোনো গুণে প্ৰতিমাতকৈ হীন হ'ব নোৱাৰে। যদি তোৰ মনে কয়, এই চিঠি পোৱাৰ পিচতে ইয়ালৈ গুচি আহিবি আৰু মই বোৱাৰী কৰিব খোজা ছোৱালীজনী চাই যাবিহি। পিচত তই যি কৰ কৰিবি। এয়ে মোৰ কথা।

ভগৱানে তোৰ মঙ্গল কৰক। আকৌ কওঁ গুৰু দুহিতা ভগ্নী সম।

ইতি—

তোৰ ‘মা’

ওলোতা ওভোতাকৈ দুবাৰো মহীধৰে চিঠিখন পঢ়িলে। মনত পৰিল প্ৰতিমাৰ মুখখন। এনে অনুভৱ হ'ল ধনঞ্জয় শৰ্মাই যেন তাৰ মাকৰ সুখৰ চিঠিখনৰ স'তে অনা নাই। আনিছে এপাত বিষনা কাড। যিপাত কাডে তাৰ বুকু ভেদিছে। বুকু ভেদি সি প্ৰতিমাৰ সতে সজা প্ৰেমময় হৃদয়ৰ মণ্ডিৰ ভাঙি-চিঙি তছনছ কৰিছে।

মহীধৰে যেন উশাহ নোপোৱা হ'ল। কি কৰো, কি নকৰো ভাবে দুৰ্বল কৰি পেলালে। এই অবস্থাৰ পৰা পৰিত্ৰাণ পাবলৈ সি ঠিক কৰিলে, প্ৰতিমাৰ ওচৰলৈ যাবলৈ। মাকৰ পৰা পোৱা চিঠিখন তাইক পঢ়ি শুनावলৈ।

ওৰে বাটে তাৰ হৃদয় আৰু মনক জোকাৰি থাকিল—

: গুৰু দুহিতা ভগ্নীসম” বোলা শব্দ কেইটাই।

মানুহে হয়তো এইবাবেই কয় যে, — “আলচা কথা নহয় সিদ্ধি বাটত আছে কণা

বিধি। কণাবিধিয়ে কাৰ পথত কেনেদৰে বাধাৰ সৃষ্টি কৰে সেইয়া কোনেও আগতীয়াকৈ ক'ব নোৱাৰে। পৰা হ'লে হয়তো মানুহ কাৰো অধীন হৈ নেথাকিলেহেঁতেন। ইচ্ছা কৰিয়েই সকলো হ'ব সকলো কৰিব পাৰিলেহেঁতেন। কিন্তু নোৱাৰে। অদেখা ভৱিষ্যতৰ আঁৰত লুকাই থকা বিধাতাপূৰুষে, কাকো স্বয়ং সম্পূৰ্ণ হ'ব নিদিয়। সেয়ে কোনোবা ৰজা হয় আৰু কোনোবা হয় প্ৰজা। কাৰ ভাগ্যই কেতিয়া কোনফালে টানি নিয়ে ক'ব নোৱাৰে।

প্ৰতিমাইতৰ ঘৰ পোৱালৈ মহীধৰে এইবোৰ কথাই ভাবিলে। কথাবোৰ ভাবি থাকোঁতে— বুকুখন কিবা গধুৰ গধুৰ হ'ল। মাকে দি পঠোৱা চিঠিখনৰ কথা কোনটো সাহসেৰে প্ৰতিমাক ক'ব বা তাইক দেখুৱাব সেই কথা ভাবি উলিয়াব নোৱাৰিলে। তথাপি সি গৈ তাইৰ সমুখত পিয় হ'ল। চকুৰে মুখে গভীৰ বেদনাৰ ছাপ প্ৰতিভাত হৈ থকাৰ পিচতো ভালেমান পৰ তাইৰ সমুখত নিৰ্বাক নিস্পন্দ হৈ থিয় হৈ ৰ'ল।

প্ৰতিমাই তাৰ চকু মুখলৈ চালে। তাৰ মুখৰ ছবি দেখি প্ৰথমতে প্ৰতিমা হতাশ হ'ল— তাৰপিচতেই তাই চঞ্চল হৈ উঠিল। তাৰ কাষ চাপি চকুত চকু থাপি উদ্ধিগ্ন কঠেৰে সুধিলে,

: কৰ্ত্তা, কোৱাচোন তোমাৰ কি হৈছে।

মহীধৰে একো মাতিব নোৱাৰিলে। তাইৰ মুখলৈ চাই থকাৰ পিচত বুকুখন আৰু বেছি গধুৰ হ'ল। সেই বিষাদে যেন বাকস্কন্ধ কৰিহে পেলালে। মহীধৰৰ বিষয়, বিবৰ্ণ আৰু নিৰ্বাক মুখলৈ চাই প্ৰতিমাও স্থিৰে থাকিব নোৱাৰিলে। তাই কাতৰ হৈ পৰিল। তাৰ মুখৰ কথা উলিয়াবলৈ কিছু কাষ চাপি চকুত চকু থাপি মৰম ভৰা চাৱনিৰে সুধিলে—

: কোৱা কৰ্ত্তা। তোমাৰ হৈছে কি? আজি কিয় তুমি এনেকৈ ৰৈ আছা? তোমাৰ মনৰ কথা যদি মোকেই নোকোৱা?

মহীধৰ কিছু প্ৰকৃতিস্থ হ'ল।

বাক্স হ'লে হ'ব নোৱাৰিলে। তাৰ মাজেৰে, কঁপা কঁপা হাতেৰে মাকে দি পঠোৱা চিঠিখন প্ৰতিমাৰ হাতত তুলি দিলে।

চিঠিখন হাতত লৈ প্ৰতিমাও মুক হৈ পৰিল।

সেইখন পঢ়ি তাইযো যেন বিষাদ সাগৰৰ অটল তলিত হেৰাই গ'ল। উদ্ধাৰৰ যেন কোনো আশা নাই। গভীৰ পানীৰ তলত বুৰগৈ দেখিলে এক্কাৰ মাথো এক্কাৰ।

সময়ে সকলোৰে ৰং সলাই।

প্ৰতিমাৰ সমুখত ভাঁহি ফুৰা এক্কাৰবোৰৰো যেন ৰঙৰ পৰিবৰ্তন হ'বলৈ ধৰিলে। নতুন পোহৰৰ আশাত দুচকু মোহাৰি ঠাইতে বহি পৰিল। তাৰপিচত দুনয়ন ভৰি বোৱালে বিষাদৰ অশ্ৰু।

প্ৰতিমাই থমকি থমকি উচুপিছিল।

উচুপনিয়ৈ থোঁকি-বাথো লগোৱাৰ সময়তে তাই তাৰ হাতত তুলি দিলে চিঠিখন। লওঁ নলওঁকৈ আকৌ চিঠিখন ল'লে সি। এবাৰ ভাবিলে চিঠিখন ফালি পেলাব। এবাৰ

ভাৰিলে পুৰি পেলাব। এই চিঠিখনৰ কথা ভাবি সি তাৰ জীৱনৰ সকলো নেহেৰুৱাই।

কিন্তু নোৱাৰিলে সি। একো এটাই কবিব নোৱাৰিলে।

নোৱাৰিলে পাহৰি যাবলৈ সেই অমোঘ বাক্যটি ‘গুৰু দুহিতা ভগ্নীসম’।

সময় বৈ নাথাকে কাৰোবাবে। সেই সময় আনন্দৰে হওঁক বা বিবাদৰেই নহওঁক কিয়?

মহীধৰ আৰু প্ৰতিমাৰ জীৱনক বিয়াকুল কৰা বিবাদ ভৰা সময়তে বাগৰ সলালে।

চকুপানী মছি দুয়ো কিছু প্ৰকৃতিস্থ হ’ল।

ইজনে সিজনলৈ চালে।

সবাক পৰিৱেশ এটি আনিবলৈ যত্ন কৰিলে দুয়োজনে। তথাপি বিবাদত কঁপা ওঁঠ যেন শব্দ সৃষ্টিৰে মুখৰিত হ’ব নোখোজে। জিভা নল’ৰে ঘূৰিব নোখোজে। নিৰ্বাক বেদনাই বুকুৰ মাজত ভাবাক হেঁচা মাৰি ৰাখে।

শেষত মহীধৰেই জিকিল। কঁপি থকা দুই ওঁঠৰ মাজেৰে সি উচ্চাৰণ কৰিব পাৰিলে এটি শব্দ মাথো—

: প্ৰ-তি-মা।

: ক-ৰ্ত্তা।

প্ৰতিমাও সবাক হ’ল। দীঘল ছুমুনিয়াহ এটা এৰি তাই, মহীধৰক সম্বোধিলে। পিচত সি ক’লে—

: তোমাৰ ধুনীয়া চকুজুৰিত মই কি ভাষাৰ ছবি দেখো জ্ঞানানে প্ৰতিমা?

: কৰ্ত্তা।

: তুমি যেন মোক তোমাৰ প্ৰাণতকৈও বেছি ভাল পোৱা। এনে ভালপোৱাৰ ভাষা বুজাৰ পিচতো, আজি আমাৰ দুয়োৰে মাজত দেখা পাইছো এক অলঙ্ঘ্য প্ৰাচীৰ। যিখন প্ৰাচীৰ আমাৰ সমন্বিত শক্তিয়ে ভাঙিব নোৱাৰে। নোৱাৰা বাবেই আমি পৃথককৈ থাকিব লাগিব। এটা আনটোৰ পৰা বহুদূৰ আঁতৰি যাব লাগিব।

কিন্তু তোমাক এৰি মই কেনেকৈ থাকিম প্ৰতিমা। তোমাৰ পৰা আঁতৰি থাকিব লগা হ’লে মই এই ঠাই এৰিব লাগিব। আঁতৰি যাব লাগিব মোৰ জন্মভূমিক উদ্দেশ্য কৰি। এবাৰ যদি মই সেই ঠাই পাওঁ, মই আনৰ হৈ পৰিম। এদিন হয়তো তুমিও আন কাৰোবাৰ হ’বলৈ বাধ্য হ’বা। এনে হোৱাতো মই সহিব নোৱাৰিম প্ৰতিমা। নোৱাৰিম . .

মহীধৰ ৰ’ল।

আকৌ এবাৰ চকু মোহাৰি প্ৰতিমালৈ চালে। তাই উচুপি উচুপি মাটিলৈ চাই আছে। মহীধৰে কোৱা কথাবোৰৰ কি উত্তৰ দিব তাই যেন ভাবি পোৱা নাই।

হঠাৎ প্ৰতিমা থিয় হ’ল।

মহীধৰৰ দৃঢ়কৃত দৃষ্টি থাপিলে মুহূৰ্তমানৰ বাবে। পিচত অদূৰত দৃষ্টি থাপি বেদনাৰ উচুপনিয়ো সিন্ত কৰা কঠেৰে ক’লে—

: কৰ্ত্তা মোক পাহৰি যোৱা।

বেদনা দৰ্শক হৃদয়ত আকৌ এপাত শেলৰ খোচ। মহীধৰে সহিব নোৱাৰা হ'ল।  
তথাপি সি সুধিলে,

: এই কথা কিদৰে সম্ভৱ হ'ব?

: নাজানো কৰ্ত্তা। কিন্তু আজি এনে লাগিছে— বহুদিন আগতে মোৰ মনলৈ অহা  
এবাৰ কথা যেন সত্যত পৰিণত হ'ব ওলাইছে।

: কি কথা প্ৰতিমা?

: মই তোমালোকৰ সমাজৰ তোমালোকৰ ঘৰৰ বোৱাৰী হ'বলৈ উপযুক্ত পাত্ৰী  
নহওঁ। তথাপি ।

: তথাপি কি প্ৰতিমা?

: মই তোমাৰ প্ৰেমত পৰিছিলো। কাৰণ সঁচা প্ৰেমে বাধাৰ প্ৰাচীৰলৈ ভয় নকৰে  
নামানে। নামানে জাত-পাত দেশ-বিদেশ। সেয়ে মই তোমাক ভাল পাওঁ। ভাল পাওঁ  
বাবেই তুমি মোৰ হৃদয়ৰ আঁহে-আঁহে, কোঁহে-কোঁহে, আসন অধিকাৰ কৰিব পাৰিছা।  
ইয়াৰ বাবেই তুমি আজি হৈ পৰিছা হৃদয় মন্দিৰৰ দেৱতা। যিজন দেৱতাক মই বেদীত  
বহুৱাইছো তাক জানো নিজে আঁতৰাই আনক

অবাক বিশ্বয়েৰে মহীধৰে প্ৰতিমালৈ চালে। তাৰ এনে লাগিল এই মুহূৰ্ত্তত প্ৰতিমা  
যেন এজনী জীৱন্ত গাভৰু নহয়, পূজাৰ বেদীত থিয় কৰি ৰখা দেৱী প্ৰতিমাৰ মূৰ্ত্তিহে।  
যিজনী দেৱীক মানুহে ভাল পায় ভক্তি কৰে আৰু পূজাও কৰে। আশীষ মাগে মানসিক  
তথা দৈহিক শান্তি বিচাৰি।

বিব্ বিব্কে বলা বতাহ এজাকে দুয়োকে পৰশি টোৱাই গ'ল। বতাহজাকে প্ৰতিমাৰ  
উঠন বুকুখনক আঁৱৰি ৰখা ৰঙা শাৰীৰ আচলটো উৰুৱাই নিব খোজা দেখি তাই  
আথেবেথে শাৰীখন থিক কৰি ল'লে।

বতাহজাকে বিয়পাই যোৱা শীতলতা অনুভৱ নহ'ল মহীধৰৰ। এনে লাগিল  
বতাহজাকে যেন শীতলতা কঢ়িয়াই অনা নাই। কঢ়িয়াই আনিছে হেজাৰ হেজাৰ বেজীহে।  
যিবোৰে তাৰ দেহৰ সৰ্বাস্ততে হানিছে খুচিছে। হানি-খুছি থকা সৰকা কৰিছে। সেই কষ্ট  
সহ্য কৰিবলৈ যাওঁতে বুকুখনে দগমগাইছে। দগমগনিৰ উপশম বিচাৰি সি কাপুৰুৰ দৰে  
প্ৰতিমাৰ পৰা সহায় বিচাৰিব লগা হৈছে।

মহীধৰৰ এনে লাগিল মাকে লিখি পঠোৱা “গুৰু দুহিতা ভগ্নীসম”, বাক্যটিয়ে এডাল  
নাগপাশ হৈ যেন তাক হাতে-ভৰিয়ে মনেপ্ৰাণে বান্ধি পেলাইছে। নাগপাশত বন্দী হৈ  
গোলনা কালীগঞ্জৰ ভূমিত বাগৰি পৰিছে। এতিয়া সি মাথো এজন পঙ্গুলোকৰ দৰে।  
প্ৰতিবন্ধী লোকৰ দৰে মাথো ইফালৰ পৰা সিফাললৈ বাগৰিবহে পাৰে। উঠি থিয় হ'ব  
নোৱাৰে।

মহীধৰে আকাশলৈ চালে।

গন্ধমাদন পৰ্বতৰ বিশল্যকৰণী গছৰ সতে কোনোবা হনুমান তাৰ ওচৰলৈ আহিবনে বাক?

(১৮)

মহীধৰে মন দৃঢ় কৰিলে।

সিদ্ধান্ত ল'লে মাকৰ ওচৰলৈ যোৱাৰ। মাকক সুখি জানিব খোজে প্ৰতিমাক নিজৰ কৰি ল'ব খোজা দেখি “গুৰু দুহিতা ভগ্নীসম” বোলা বাক্যটি লিখি, কিয় মানুহজনীয়ে সিহঁত দুয়োৰে মাজত বাধাৰ প্ৰাচীৰ হৈ থিয় দিছে?

কিয় সি প্ৰতিমাক নিজৰ কৰি ল'ব নোৱাৰে? তাই কেনেকৈ তাৰ ভগ্নীসম হয়? সূৰ্য্যকান্ত সন্মানিত প্ৰতিমাৰ খনিকৰ হয় সঁচা। কিন্তু সিহঁত মানুহজনক বেদান্ত প্ৰথামতে গুৰু ভজা নাই। মানুহজনে কৰা কাম প্ৰত্যক্ষ কৰি সেই কাম নিজৰ হাতত তুলি লৈছে, মূৰ্ত্তিকলাৰ বিভিন্ন দিশ আয়ত্ত কৰিছে। মূৰ্ত্তি সাজিবলৈ শিকিছে।

সি মনৰ কথা প্ৰতিমাৰ ওচৰত ব্যক্ত কৰিলে। তাইও তাৰ মনৰ ইচ্ছাৰ বিৰোধিতা নকৰিলে। বৰঞ্চ তাক উৎসাহ হৈ দিলে। তাইৰ ইচ্ছা তথা উৎসাহক সাৰোগত কৰি মহীধৰ মাকৰ ওচৰলৈ যাব ওলাল। আৰু এদিন প্ৰেমৰ ভাণ্ডাৰ দলিয়াই মৃন্ময় শিল্পৰ ভাণ্ডাৰ কঢ়িয়াই ডিঙিডিঙি গাওঁ পালেহি।

মাকৰ চৰণ চুই প্ৰণাম জনালে।

মন হ'লে শাস্ত নহ'ল।

তাৰ মন তাৰ প্ৰাণ যেন থাকি গ'ল বংগদেশৰ গোলনা কালীগঞ্জ নামৰ ঠাইখনত। খনিকৰ সূৰ্য্যকান্তৰ জীয়ৰী প্ৰতিমাৰ ওচৰত।

প্ৰতিক্ষণে, প্ৰতিপলে অনুভৱ কৰিব ধৰিলে এক অসহনীয় নিসংগতা। প্ৰতিমাৰ বিৰহত সি ভাগি পৰিব ধৰিলে। কিবা-কিবি ভাবি একে ঠাইতে বহি থকা হ'ল। এঠাইলৈ যাব খুজি আন ঠাইলৈ যোৱা হ'ল। ভাতৰ পাতত বহে যদিও খাবলৈ মন নোযোৱা হ'ল। শুই থাকিলেও টোপনি নহা হ'ল। য'তে ত'তে সি যেন বিফল জীৱন এটাৰ প্ৰতিচ্ছবিহে দেখিবলৈ পোৱা হ'ল।

আনমনা মন আৰু কৰ্মৰাজিৰ প্ৰতি লক্ষ্য কৰি এদিন কাষত থিয় হ'লহি তাৰ মাক। মৰমেৰে মূৰত হাত বুলাই ক'লে,

: মহী! বাচামোৰ। মোৰ কথা শুন।

এটি অবোধ শিশুৰ দৰে মাকলৈ চালে সি। চাই আশ্বস্ত হ'ল। ভাবিলে মাকেই হয়তো কিবা এটা উপায় দিব, বিফলতা আঁতৰাই এটি সফল জীৱনৰ গতিপথত আগবঢ়াবলৈ।

আশাত বন্দী মানুহ।

নিৰাশাৰ জ্বালত বন্দী হোৱা তাৰ মনটোৱে যেন পোহৰৰ মুখ দেখিলে। মাকৰ কথা



শুনাব মানসেৰে কাণ পাতি ব'ল। মাকে ক'লে,

: বাচা, এতিয়া তই আৰু ল'ৰালি কালৰ মহীধৰ হৈ থকা নাই। বহু জনা বুজা হৈছে। কিছু পৰিমাণে স্বাৰলব্ধীও হৈছে। উদ্ভৈনদীৰ মাজেৰে নহ'লেও টান আপদৰ মাজেৰে তোৰ পেটৰ ভাত কেইটাৰ সতে সংসাৰখন চলাব পাৰিবি। তাত মোৰ সহায় নহ'লেও হ'ব। গতিকে তই যদি নিজৰ মতে সিদ্ধান্ত ল'ব মোৰ মতে নচলিলেও হ'ব। মোৰ কথা নুশুনিলেও হ'ব। যদি শুন বা শুনিব খোজ তেনে কথা নাই।”

মাক অলপ ব'ল। পলকতে তাৰ চকু মুখলৈ চাই অন্য দিশলৈ দৃষ্টি ঘূৰাই মহীধৰৰ মনৰ প্ৰতিক্ৰিয়াহে যেন জানিব বিচাৰিলে। মহীধৰে কিন্তু একো নক'লে। মাকৰ হাতৰ আঙুলিৰ পৰা লৈ চকুমুদি বহি ব'ল। মাকে আকৌ ক'লে।

: শুন বাচা। বৰ্তমান সময়ত মুখৰ মাতবাবৰ বাহিৰে তোক দিবলৈ বুলি মোৰ ওচৰত একো নাই। যদি আপত্তি নকৰ .।”

সময় বাগৰিব ধৰিলে। মহীধৰে এইবাবো কোনো আপত্তি নকৰিলে। শ্ৰেয়সী প্ৰতিমাক গোলনা কালীগঞ্জত এৰি আহি মাকৰ ওচৰত প্ৰতিবাদ কৰিলেনো কি হ'ব? ভাবি নীৰব হৈ থাকিল। মাকে আকৌ ক'লে,

: বাচা মহী। দেউতাবা আঁতৰি যোৱাৰ পিচত মোৰ চৌপাশৰ জগতখনত বহু দেখিলো বহু শুনিলো। এইবোৰৰ পৰা বহু অভিজ্ঞতা হ'ল। এই অভিজ্ঞতাক সমল কৰিয়েই আজি তোক কিছু কথা ক'ব খুজিছো। যি ক'ম বুজিবলৈ যত্ন কৰিবি। তিলিকতে উৰুৱাই নিদি অলপ দকৈ ভাবিবি।

মই জানো মহী। তোৰ মনটো এতিয়াও গোলনা কালীগঞ্জতে আছে। সূৰ্য্যকান্তৰ জীয়ৰী প্ৰতিমাৰ মুখখনে চকুৰ দৃষ্টিয়ে তোৰ সমুখত খেলা কৰি আছে। তই তাইৰ পৰা বিদায় লৈ অহাৰ সময়ত তাই কান্দি কাটি লেবেজান হোৱা দৃশ্যটো এতিয়াও তোৰ মানস পটত ভাঁহি আছে। কোনো এটা মুহূৰ্ততে সেই দৃশ্য পাহৰিব পৰা নাই। সেয়ে এতিয়াও তই তাইৰ ওচৰলৈ দৌৰি যাব খোজ। তাইৰ ওচৰ চাপি বুকুৰ মাজত সাৰটি ধৰি ক'ব খোজ- ‘প্ৰতিমা মই উভতি আহিছো বুলি’, নহয়নে?

মাকৰ প্ৰশ্ন শুনি এইবাবো মহীধৰে একো নামাতিলে। তাৰ উত্তৰলৈ অপেক্ষা কৰাৰ অন্তত মাকৰ বুকুৰ মাজৰ পৰা এটি দীঘল হুমুনিয়াহ ওলাই আহিল। ক্ষণিক বৈ তেওঁ আকৌ কৈ গ'ল।

: বাচা মোৰ। প্ৰতিমাৰ ওচৰলৈ যাব নোৱাৰি তই মনটোক কষ্ট নিদিবি। মোৰ যি অলপ জ্ঞান, যি অলপ অভিজ্ঞতা আছে তাকে সমল হিচাবে লৈ কৰ্ত, প্ৰতিমা তোৰ বাবে উপযুক্ত পাত্ৰী নহয়।

এই কথা মই জাত পাভৰ বাবে কোৱা নাই। কৈছো আমাৰ সমাজখনৰ পৰিস্থিতিৰ কথা ভাবিহে। তইতো নজনা নহয়, আমাৰ উত্তৰ কামৰূপ তথা বৰভাগৰ মানুহৰ কথা। এই মানুহখিনিয়ে কাহানিও নিজৰ জাত্যাভিমান এৰিব নোখোজে। অথচ পৃথিৱীৰ সকলো মানুহকে মানুহ বুলি ভাবে। সকলোৰে লগত মিলাত্ৰীতিৰে বসবাস কৰে।

বঙ্গদেশলৈ গ'লে এই মানুহখিনি বঙ্গভাষী হয়। তাৰ সংস্কৃতিক সন্মান জনায় নিজৰ সংস্কৃতি বুলি গৌৰৱ কৰে- অথচ কামৰূপলৈ আহিলে কামৰূপীয়া হয়। তাৰ পিছত আকৌ বঙ্গভাষীৰ অৱৰ্তমানত নিকৃষ্ট বঙালী বুলি হাঁহে। নিজৰ সভ্যতা সংস্কৃতি পূৰ্ববঙ্গৰ সভ্যতা সংস্কৃতিতকৈ বহু ওপৰত বুলি গৰ্ব কৰে। এইবোৰ কথাতেই মই দুখ পাওঁ। যিখন সমাজে আমাৰ পেটৰ ভাতমুঠিৰ যোগান ধৰে পাচদিলে পৰ্বতক পিঠি বোলাৰ দৰে অনিহাৰ ভাব পোষণ কৰাটো জানো উচিত?

তই অবশ্যে তোৰ দেউতাৰাৰ কথা নাজান। মানুহজনৰ এনে স্বভাৱ নাছিল। বেছিদিন ঘৰলৈ নহাকৈ থাকিলে নিজৰ ভাষাটোও পাহৰিছিল। য'তেই নাথাকক কিয় অসম আৰু বঙ্গৰ মানুহৰ মাজত কোনো প্ৰভেদ দেখা নাছিল। কিন্তু সকলোৱেইতো তোৰ দেউতাৰাৰ দৰে নহয়।

প্ৰতিমা জনমিছে বঙ্গদেশত। সেই সমাজত ডাঙৰ দীঘল হৈছে। নিজ দেশৰ সভ্যতা আৰু সংস্কৃতি হাড়ে-হিমজুৰে শিপাই আছে। সেই প্ৰতিমাজনীয়ে আমাৰ সমাজত ভৰি থৈ আমাৰ সমাজৰ এজনী হৈ পাহৰি যাব পাৰিবনে নিজ জন্মভূমি তথা দেশৰ আচাৰ-ব্যৱহাৰ, ভাষা-সংস্কৃতি আদি?

প্ৰতিমাক নিজৰ কবি পোৱাৰ আশাত তই হয়তো কবি তাইক মই সকলো শিকাই ল'ম। তাইৰ মন যিমান সুন্দৰ, যিমান বুদ্ধিমান অতি সোনকালে অসমৰ ভাষা সংস্কৃতি আদি শিকি লৈ এজনী অসমীয়া নাৰী হৈ পৰিব, কিন্তু অনুমান কৰি কথা কোৱা যিমান সহজ কাম কৰা সিমান সহজ নহয় বাচ।

তইতো এই কথাও জান যে, একেই ভাষা আৰু একেই সংস্কৃতিৰ ছোৱালী এজনীক বোৱাৰী কবি অনাৰ পিছতো শাহু-বোৱাৰীৰ মাজত কিমানৰ কাজিয়া হয়। নবৌবেক আৰু নন্দৰ মাজত কিমানৰ প্ৰভেদ গটি উঠে।

প্ৰতিমা এইখন ঘৰলৈ অহাৰ পিচত মই যেনিবা সকলো সহি যাম আৰু তাইও এই সমাজৰ সকলোবোৰ কথাকে নিজৰ বুলি আদৰি ল'বলৈ যত্ন কৰিব। কিন্তু এই সকলোবোৰ জানো একে দিনতে হ'ব? এইবোৰ এৰিবলৈ গৈ প্ৰতিটো দিনতে বা প্ৰতিটো ক্ষণতে প্ৰতিমাই জানো উজুটি নাখাব?

বাচা, তই আন এটা কথাৰে মন দোচোন। সেইয়া হ'ল আমাৰ সমাজখনৰ কথা। আমাৰ সমাজৰ পুৰুষ বা নাৰীসকল ইমান উদাৰনে যে, প্ৰতিমাক নিজৰ বুলি আদৰি ল'ব? তাই ইয়ালৈ অহাৰ পিচত বঙ্গদেশীয় বা হীনকুলৰ বুলি আলেঙে-আলেঙে নাইহিবনে? শুদিৰৰ লগত গোড়া ব্ৰাহ্মণে কৰা আচৰণৰ দৰে তাইৰ লগতো যে আমাৰ মানুহে তেনে নকৰিব সেই কথা তই ন-দি ক'ব পাৰিবনে?

মই নকওঁ যে, প্ৰেমৰ মূল্য নাই।

মই এইটোও নকওঁ যে, প্ৰেমত পৰি তই ভুল কৰিছ বা অন্য যুৱক-যুৱতীয়েও ভুল কৰে। দেৱ, মানৱ আৰু গন্ধৰ্বৰ সমাজত অতীজৰে পৰা প্ৰেম চলি আছে।

হৰ-পাৰ্বতীৰ মাজতো প্ৰেম হৈছিল। পাৰ্বতীৰ হৃদয় সজ্জিত প্ৰেম ভালপোৱা জুৰিবলৈ

শ্ৰেণীভুক্ত কৰি যোৱা শিৱ বা হৰ-পাৰ্বতীৰ ওচৰত নিজেই লজ্জিত হৈছিল।

এইখন অসমৰে কল্পিনীয়ে প্ৰেম কৰিছিল শ্ৰীকৃষ্ণৰ সতে। ৰজা বাণৰ দুহিতা উষা প্ৰেমত পৰিছিল শ্ৰীকৃষ্ণৰ নাতি অনিৰুদ্ধৰ সতে।

এনে প্ৰেমক সমুদ্ৰ পুৰুষ এচামৰ বাহিৰে প্ৰায় সকলোৱেই স্বীকৃতি দিছিল। তথাপিহে কামিয়া হৈছিল। হৰিহৰৰ যুদ্ধ, শ্ৰীকৃষ্ণ ৰুদ্ৰবীৰৰ যুদ্ধ, দক্ষৰাজক ছাগমুণ্ড প্ৰদান আদি কাহিনীবোৰ তই হয়তো জানই। প্ৰেমৰ পৰিশিতিতে এইবোৰ হোৱা নাছিল নে?

বুজিছ বাচা। অমৰ প্ৰেমৰ পৰিশিতি সদায় আনন্দদায়ক নহয়। মৰ্মস্তদ কাহিনী গাঁথানে ই ভৰপূৰ।

তইতো জানই আমাৰ সমাজৰ মানুহখিনিৰ কথা। যিয়ে সমুখত সঁচা ক'বলৈ বেয়া পায়। সভাই সমিতিয়ে মুকলিকৈ সমালোচনা কৰিব নোখোজে অথচ আলোঙে-আলোঙে কাৰোবাৰ দোষ নাথাকিলেও দোষ খুচৰি ভাল পায়, বদনাম ৰতি অশান্তিৰ সৃষ্টি কৰে।

সেয়ে এনে এখন সমাজত তই আৰু প্ৰতিমাই বাক সুখেৰে সংসাৰ চলাব পাৰিবনে? সমাজৰ নিৰ্যাতনত অতীৰ্ণ হৈ প্ৰতিমাই যদি শিৱ পত্নী সতীৰ দৰে কিবা এটি অঘটন কৰে, তেতিয়া তই কি কৰিব? সমাজখন ভাঙি তছনছ কৰিব পাৰিবনে?

মনত ৰাখিব মই। চকুৰ আঁতৰ হ'লে মনৰ আঁতৰ নহয়। কিন্তু পৃথিৱীৰ পৰা এবাৰ যদি মানুহ আঁতৰি যায় তেনে তাক আৰু ওভতাই আনিব নোৱাৰি। তেতিয়া প্ৰেম ভালপোৱা আঁতৰি যায়। মনো পিছলে।

মহীধৰৰ মাক ৰ'ল।

তাৰ মুখলৈ চালে। চাই যেন জানিব বিচাৰিলে তাৰ মনৰ প্ৰতিক্ৰিয়া। নীৰৱে থকা দেখি কিছু আশ্চৰ্য হ'ল।

মাকৰ মুখৰ কথাত মহীধৰৰ মনৰ বেদনাও কিছু পাতলিল। তাৰ মনটোৱেও যেন তাকেই সুধিলে—

: আনৰ ঘৰত কাম কৰি পেটৰ ভাত, গাৰ কাপোৰ লোৱা মানুহজনীয়ে এইবোৰ কথা ক'ত কেনেকৈ শিকিলে? এক অজুত আৰু অবুজ আশ্চৰ্যই মহীধৰৰ সন্মুখত যেন আৱৰি ধৰিলে, আৰু তাৰ প্ৰভাৱৰ পৰা মুকলি হ'ব নোৱাৰা হ'ল। মনটোও প্ৰতিমাৰ কাষৰ পৰা কিছুদূৰ আঁতৰি আহিল।

নিজৰ ঠাইতে লৰি চৰি বহিল।

তালৈ চাই মাকে আকৌ ক'লে,

: বাচা মোৰ। তোৰ বয়সৰ বহু যুৱক-যুৱতীয়েই পৰিবেশৰ চিকাৰ হৈ প্ৰেমত পৰেই। প্ৰেমৰ শেষ ঢাপ মানে বিয়া নহয়। বিয়া হ'ল মানুহৰ জীৱনত আৰম্ভ হোৱা এটি নতুন আধ্যাত্মৰ দুৰাৰম্ভ। এই দুৰাৰম্ভ অতিশয় ৰঙীন। আনন্দ মেলাই এইখন দুৰাৰম্ভত সকলোৰে বাবে অপেক্ষা কৰি থাকে। কিন্তু এই মেলাৰ পিচপিনে যে, একাধে আত্মা এখন পৃথিৱী থাকে সেই কথা বিয়াৰ সময়ত কোনো যুৱক-যুৱতীয়ে ভাবিব নোখোজে। মই

ভাবো, সকলোৱে এই কথা ভবা উচিত। অন্ততঃ তই আমাৰ বংশধৰ হৈ এই কথা এবাৰ ভাবি চা। ক্ষত্ৰকীয়া ভাব বা আবেগৰ বশবৰ্তী হৈ মন আৰু দেহৰ কামনা বাসনাৰ নিবৃত্তিৰ বাবে বিবাহ পাশত আৱদ্ধ হ'ব নিবিচাৰিবি।

এইবাৰো মহীধৰ নীৰৱ হৈ থাকিল যদিও দুচকু সেমেকি লোতকেৰে ভৰি পৰিল। তাৰ সমুখত নো কি আছে একো নেদেখা হ'ল। নেদেখা হ'ল তাৰ মূৰত আলফুলে হাত বুলাই থকা মাককো। দৃষ্টি ওভতাই আনিবলৈ দুচকু মোহাৰিলে। তাৰ পিচতহে মাকলৈ চালে।

মাকেও তাৰ চকুলৈ চাই আছে।

চাই আছে কিবা এক প্ৰতিশ্ৰুতিৰ আশাত।

কি কৰো, কি নকৰো বুলি মহীধৰে মাকৰ কান্ধতে মূৰটো থ'লে। দেহমন অৱশ অৱশ লাগিল। তেনেদৰে মাকৰ কান্ধত মূৰ থৈ ভালেমান সময় পাৰ কৰিলে। পিচত জডতা ভবা কঠেৰে মাকৰ চকুলৈ চাই সুধিলে।

: মা! এতিয়া মই কি কৰিম?

লগে লগে মাকে কোনো উত্তৰ নিদিলে। কথাৰ উত্তৰ হিচাবে তাৰ মূৰৰ চুলিৰ মাজত আঙুলি বুলাই থাকিল। আজি সি যেনিবা মাকৰ মানত এটি শিশুহে। পিচত এনে এটি সময় আহিল, যেতিয়া মহীধৰৰ হৃদয়ত দম বজ্জা দুখৰ পিৰামিড ৰহি ৰহি কপূৰৰ দৰে লাহে লাহে উৰি যাবলৈ ধৰিলে।

মহীধৰে তাৰ ভাগ্য মাকৰ হাততে তুলি দিবলৈ সিদ্ধান্ত ল'লে।

সময় বাগৰি থাকিল।

পৰমাৰ্থীয়ৰ স্নেহবন্ধনৰ আহ্বান কৰি সময় বৈ নাথাকে। বৈ থাকিব নোৱাৰিলে মহীধৰো। পৰিবৰ্তিত সময়ৰ চাকনৈয়াত মহীধৰ প্ৰকৃতিস্থ হ'ব লগা হ'ল— এক নতুন জীৱনৰ পটভূমি বিচাৰি।

(১৯)

প্ৰকৃতিস্থ হ'বলৈ যত্ন নকৰি মহীধৰৰ আন উপায় নাছিল। ডিংডিঙি গাঁৱত বৈধব্য যন্ত্ৰণা বহন কৰি পেটৰ ভাত আৰু দেহৰ কাপোৰ অৰ্জা মাকৰ মুখখন দেখিলেই তাৰ মাকৰ প্ৰতি থকা দায়বদ্ধতাৰ কথা মনলৈ অহা হ'ল। সেয়ে সি নোৱাৰা হ'ল মাকক অকলে এৰিবলৈ। নোৱাৰা হ'ল প্ৰতিমাৰ চকুত চকু থাপি মনৰ কথা ক'বলৈ বুলি গোলনা কালীগঞ্জলৈ উভতি যাবলৈ।

মহীধৰে সিদ্ধান্ত ল'লে গোলনা কালীগঞ্জত সূৰ্য্যকান্ত সন্মানিতৰ পৰা শিকা বিদ্যাৰ আলমত ডিংডিঙি গাঁৱত মূৰ্তি সজাত আত্মনিয়োগ কৰিবলৈ। সিদ্ধান্ত ল'লে প্ৰতিমাৰ মুখৰ ছবি দেহৰ গঠন সি সজা নাৰীমূৰ্তি সমূহত প্ৰতিভাত কৰি তাইৰ প্ৰতি থকা ভালপোৱা

প্ৰকাশ কৰাৰ। তাইৰ বং ৰূপ উত্তৰ কামৰূপত প্ৰচাৰ কৰাৰ।

সি কাম আৰম্ভ কৰিলে।

দিনবোৰ মাহলৈ পৰিবৰ্তিত হ'বলৈ ল'লে। তাৰ মাজত এদিন মাকে তাৰ সমুখত প্ৰস্তাৱ দিলে বিয়াখন পতাৰ। মাকৰ কথাত আপত্তি দৰ্শাইছিল। তাৰপিচতো সি কান্ধ হ'ল যেতিয়া মাকৰ মুখমণ্ডলত প্ৰতিভাত হোৱা বিবাদৰ ছবি দেখিলে। তাৰ পিচতো সি চৰ্ভ এটা ৰাখিলে। চৰ্ভ হ'ল বিয়াৰ আগত সি ছোৱালী নাচায়। মাকে যিজনী ঠিক কৰিব সেই জনীকে বিয়া কৰাব।

কথা ৰাখি মাক আগবাঢ়িল।

বিয়াৰ দিনবাৰো ঠিক হ'ল। বেছি ভাগ কামতে সি নিম্পূহ হৈ থাকিল যদিও এদিন উচপ খাই উঠিল। সিদিনাই অনুভৱ কৰিলে মাকৰ ওচৰত পৰাজিত হৈছে। যিমানেই মাকৰ লগত বিয়াৰ ক্ষেত্ৰত অসহযোগ নকৰক কিয়, সি আৰু পিছুৱাই যাব নোৱাৰে। মাকে নিৰ্দিষ্ট কৰা দিন বাৰতে বিয়াখন হ'ব।

সিদিনা মহীধৰে মূৰ্তি সজা চালিখনৰ তলতে কিবা কিবি কৰি আছিল। এবাৰ তাৰ অনুভৱ হ'ল, ঘৰখনলৈ যেন ভালেমান মহিলাৰ আগমন হৈছে। এই মহিলাসকলৰ কিছুমান বহিছে চোতালত আৰু কিছুমান বহিছেগৈ টেকীশালত।

হয় টেকীশালতেই।

যিটো টেকীশাল মাকৰ কথা ৰাখি গোলনা কালীগঞ্জৰ পৰা উভতি আহি সি সজাইছিল। কাৰণ দেউতাকৰ দিনৰ টেকীশালটো এসময়ত ভাগি পৰিছিল। বৰষুণ পৰি পচি যাব বুলি তাৰ মাকে টেকীটো টেকীথোৰা, কাঠৰ কঁঠৰা আদি বৰষুণ নপৰাকৈ আঁতৰাই থৈছিল। খুলিটোহে চোতালৰ একোণত পৰি আছিল।

চোতালত পৰি থকা খুলিটো দেখুৱাই মাকে কৈছিল মহী, টেকীশালটো সাজি টেকীটো পাত। ঘৰখনত যদি টেকীটোৱে নেথাকে থাকেনো কি? টেকী থাকিলেহে ঘৰখনত তিৰোতা মানুহ থকা যেন লাগে।

মহীধৰে মাকৰ কথা ৰাখিছিল।

পিচত নিজৰ নহ'লেও গাঁৱৰ কেবাঘৰ মানুহে প্ৰতিগধূলি ধান বনা, চাউল কৰা, নতুবা চাউলৰ গুডি খুন্দিবলৈ আহিলে সিহঁতৰ টেকীটোৰ পৰা ওলোৱা ঢেংকুৰচ, ঢেংকুৰচ শব্দই ঘৰখনৰ নীৰৱ পৰিবেশটো আঁতৰাইছিল।

তেতিয়া তাৰ মনলৈ আহিছিল এষাৰ কথা— টেকী আৰু টেকীশাল হ'ল উত্তৰ কামৰূপৰ মানুহৰ সোনসেৰীয়া সংস্কৃতিৰ সম্পদ।

তাৰ মনলৈ আহিছিল আন এটি কথা। বতৰ খৰাং হ'লে, খেতি পথাৰত পানীৰ অভাৱ হ'লে, গাঁৱৰ যুৱকসকলে টেকীটোক লৈ কৰা উৎপাতৰ কথা। গভীৰ নিশা গৃহস্থৰ মানুহ লালকাল দিয়া টোপনিত পৰিলেই যুৱকসকলে টেকীশালৰ টেকী চুৰ কৰি নি ৰাস্তাৰ মাজত বা খেতি পথাৰত টেকীবোৰ ওভোটাকৈ শাৰী শাৰীকৈ পোতে। এনেদৰে টেকী পুতিলে বৰষুণ হয় বুলি গাঁৱৰ মানুহে বিশ্বাস কৰে।

মহীধৰে নিজেও কেবাবাৰো এনে কাৰ্যত ভাগ লৈছিল। নিশাৰ এজ্জাবত শাৰী শাৰীকে পোতা টেকীবোৰ পুৱাৰ পোহৰত চাই বৰ ৰং পাইছিল।

জাক জাককৈ কেবাবাৰো দিয়া উৰুলিৰ ধ্বনি তাৰ কাণত পৰিল। তাৰ নিচত টেকীৰ ঢেংকুৰচ, ঢেংকুৰ শব্দ। লগে লগে এজাক মহিলাই সমন্বৰে 'যাত্ৰাসান্ধহ' খুন্দাৰ দিনা টেকীশালত গোৱা গীত—

: আম খৰি কাটিলো

কমাৰ কুছিৰ বৰুৱা,

জামখৰি কাটিলো

কমাৰ কুছিৰ বৰুৱা

কাটিলো পাইলানৰ টেকী

নাল এ

কমাৰ কুছিৰ বৰুৱা

আমাৰ বাপা মহীধৰ

কাৰ প্ৰেমত ধৰুৱা।

টেকীশালত গোৱা গীত শুনি মহীধৰৰ বুকুখনে দগমগাব ধৰিলে। মনটো উৰা মাৰিলে গোলনা কালীগঞ্জলৈ। তাৰ সমুখত প্ৰতিমা আহি যেন থিয় হ'ল। তাৰ হাতৰ কামত স্থবিৰতাই দেখা দিলে। হয় প্ৰতিমাক সি পাহৰিব নোৱাৰে।

আকৌ উৰুলিধ্বনি।

টেকীৰ খৰখেদা ঢেংকুৰচ ঢেংকুৰচ শব্দ। লগে লগে মহিলাসকলে জাকি মাৰি গোৱা গীত—

: পাইলানৰ টেকীতে

আমি চিৰা খুন্দিছো

কমাৰ কুছি বৰুৱা

মহীধৰৰ বিয়াৰে লেগি

নাল এ

মহীধৰ বাপাই

সেম্পুৰ দি পঠাবো

কৌশল্যা আমাকে লেগি

নাল এ

কমাৰ কুছি বৰুৱা

আমাৰ মহীধৰ বাপা

কাৰ প্ৰেমত ধৰুৱা।

শিচত মহীধৰে সকলো বেন বুজি পালে। তাৰমানে বিয়লৈ বুলি আৰু মাত্ৰ কেইটামান দিনহে বাকী। তাৰ বাবে ঝিক কৰা ছোৱালীজনীৰ নাম কৌশল্যা।

আজি তাৰ বিয়াৰ 'বাত্ৰা সান্দহ' খুন্দাৰ দিন। এই সান্দহ বা চিৰাৰ কিছুখিনি জোৰণৰ দিনা ভাৰৰ সতে কইনা ঘৰলৈ দি পঠাব।

টেকীশালৰ ঢেংকুৰচ, ঢেংকুৰচ শব্দত শিথিলতা আহিছিল। তথাপি মহিলাসকলে গাইছিল।

: যঁতৰে যঁতৰে

হা, মোৰ দেহা এ

মৈলামে যঁতৰে

হা, মোৰ দেহা এ

যঁতৰে ছিঙিলা মাল

নাল এ

ঘামে তলৌ-বলৌ কৰে

নাল এ

হা মোৰ দেহা এ।

কোমল দেহাটিত

বিচনীৰ বা লৌ

নাল এ-

আমিনো আজি কি কৰো

নাল এ-

চিৰাখুন্দি কিনো লাভ হবো

নাল এ

মহীধৰ বাপাকে কৌ-।

গীত সামৰি মহিলাসকলে গিৰজনি মাৰি হাঁহিলে। সিহঁতৰ হাঁহিয়ে মহীধৰৰ মনটোও ধুলে। তাৰ মনটোৱে এনে এখন ভাব ৰাজ্যত প্ৰবেশ কৰিলে, য'ৰ পৰা ওলাই আহিবলৈ ল'লে ভালেমান সময়।

(২০)

সময়ে গঢ়ে, সময়ে ভাঙে।

ভঙা নভুৱা গঢ়াৰ আনন্দতে হয়তো সময় কাৰো বাবে বৈ নাথাকে। বৈ নাথাকিলে

মহীধৰৰ বাবেও। যি সময়ে প্ৰতিমাক তাৰ ওচৰ চপাই আনিছিল সেই নিষ্ঠুৰ সময়তেই প্ৰতিমাক তাৰ কাষৰ পৰা আঁতৰাই আনিলে। আক এতিয়া? এতিয়া আকৌ তাৰ জীৱনক উপহাৰ দিব খুজিছে আন এটি স্নৰণীয় দিন।

‘যাত্ৰা সাম্ৰহ’ খুন্দা দিনটোৰ পিচৰ দিনবোৰ এটি এটিকে কেনেদৰে পাৰ হ’ল সি গমেই নাপালে।

জোৰণৰ দিনাৰে জানিব পাৰিলে তাৰ শহুৰেকৰ ঘৰ হ’ব, বৰখলা নামৰ গাওঁখনত। কইনাৰ দেউতাক প্ৰাথমিক স্কুল এখনৰ শিক্ষক। কইনাজনী বয়সত তাতকৈ প্ৰায় আঠবছৰ সৰু। দেখিবলৈ ধুনীয়া। মাত কথাটো সুৰৰ আবেশ আছে।

জানিব নুখুজিও শুনিব নুখুজিও এইখিনি কথা সি জানিলে, সি শুনিলে।

বিয়াৰ পুৱাবে পৰা ব্যস্ত হ’ব লগা হ’ল বিভিন্ন কৰ্মত।

শ্ৰাদ্ধত বহাৰ পিচত, পঞ্চদেবতাৰ পূজা কৰাৰ পিচতে পুৰোহিতে অধিবাসৰ মন্ত্ৰ মাতিলে। অধিবাসৰ সময়ত পাঁচজনী কুমাৰী ছোৱালীয়ে তাৰ মূৰত তেল দিলে।

সি বহিল নান্দীমুখ শ্ৰাদ্ধত। শ্ৰাদ্ধ কৰ্মৰ মাজতে বসুধা পূজা হ’ল। চাৰিখন খালিত চাউল দি সাত পুৰুষৰ পিশুদান কৰিলে।

নিশা দৰা সাজি কইনাৰ ঘৰলৈ গ’ল। ওৰে বাটে ঢুলীয়াই ঢোল বজালে কালিয়াই কালি বজালে।

কইনাঘৰৰ ৰভাতলত কইনাজনীক কাষত বহুৱাই পুৰোহিতৰ নিৰ্দেশ মতে মন্ত্ৰ মাতিলে-

: যথেন্দ্ৰানী মহেন্দ্ৰস্য, স্বাহা চৈব বিভাবসোঃ

ৰোহিনী চ যথা চন্দ্ৰে, দময়ন্তী যথা নলে।

যথা বৈশ্ণবনে ভদ্ৰা, বশিষ্ঠে চ অৰুন্ধতী

সীতা ৰামচন্দ্ৰেচ, গৌৰী শংকৰ চ এব চ।

যথা নাৰায়ণে লক্ষ্মীতুথা তং ভব ভৰ্তৰি।”

অকল এয়াই নহয়, পুৰোহিতে তাৰ মুখনিসৃত শব্দৰ দ্বাৰা সমাজ সাক্ষী ৰাখি আন কেইটামান কথাও কইনাজনীক ক’লে। মহীধৰে আওঁৰালে-

: ওঁ। সাম্ৰাজ্ঞী স্বপুৰে ভব

সাম্ৰাজ্ঞী স্বশাং ভব

নন্দাদবি সাম্ৰাজ্ঞী ভব

সাম্ৰাজ্ঞী অধিদেবসু।

উত্তৰ আকাশৰ ধনুতৰা চাই দুয়ো প্ৰতিশ্ৰুতিবদ্ধ হ’ল। সমাজ সাক্ষী কৰি আওঁৰালে,

“ধন্বমসি ধন্বাহং পতিকূলে ভূয়াসং।”

ইয়াৰ পিচতো সি কিন্তু আঁকোৰগোজ হৈয়েই থাকিল। বিবাহ বাহৰত কইনাৰ মুখ



নাচালে। নিশাতেই স্বৰ্ণলৈ উভতিল। ওভতনি পথত প্ৰতিমাৰ মুখখনে বাৰে বাৰে তাক  
আয়নি কৰিলে। প্ৰতিমাক একো নজনাহি বিয়াত বহি আন এজনীৰ পাণিত্ৰহণ কৰিবলগীয়া  
হোৱাত আনন্দৰ দিনতো তাৰ দুনয়ন লোতকেৰে ভৰিল। কোনোও নেদেখাকৈ সি দূচকু  
মোহাৰিলে।

বিয়াৰ পিচদিনা পূৰা।

বেলিৰ পোহৰে চোতাল ঢাকিছিল। দোলা এখন পদূলিত ব'ল। কোনোবা এজনে  
চিঞৰিলে : কইনা আহি পালেহি।

মাকৰ ল'ৰা ঢপৰা লাগিল।

বিয়ালৈ অহা কেইজনীমান তিবোতাই উকলি দিলে।

চোতালত আগদিনাখন শ্ৰাদ্ধ কৰা ঠাইতে মাকে পাটি এখন পাৰিলে। দুনী, ঘট, সহস্ৰ  
বাতিৰে বোৱাৰী আদৰি আনি তাৰ মাকে মাতি নি তাকো কইনাজনীৰ কাষত বহুৱালে।

তেতিয়াই চাওঁ নেচাওঁকৈ চালে কইনাজনীলৈ। ওখই-পাখই দহ এঘাৰ বছৰ বয়সৰ  
যেন লাগিল। বিহা মেখেলা পাটৰ চাদৰ আৰু দোৰপতিৰে নিজক আঁবৰি টোপোলা এটা  
যেন হৈ বহি আছে।

আগনিশা হোমৰ গুৰিত তাৰ গাৰ কাপোৰৰ লগত কইনাজনীৰ কাপোৰৰ লগত গাঁঠি  
দিয়াৰ দৰে আজিও কোনোবা এজনে তাক সাঙুৰি দিলে।

পিচত আগ চাউল ছটিয়ালে।

ঘটৰ শান্তি পানী ছটিয়ালে।

চাউলৰ ডুনীত সোণৰ আঙুঠি লুকুৱা লুকি খেল চলিল। অনিচ্ছা স্বত্বেও সি সকলো  
কৰি গ'ল। এনে কৰোঁতেই চকুত পৰিল টোপোলাটোৰ মাজৰ পৰা হাতৰ খাৰুৰ কণজুন  
শব্দ কৰি লিহিৰি আঙুলীৰে লাৱণি হাত এখন। হাতখন কেনাবাৰো ওলাল। চাউলৰ তলত  
সি লুকাই থোৱা আঙুঠি বিচাৰিলে। আকৌ সোমাল।

তাকে চাই আয়তীসকলে খিচা গীত দিলে, ধেমালী কৰিলে।

কৌশল্যাৰ হাতৰ আঙুলিৰ ৰং আৰু মুখখনৰ ছবি সেই সময়তো তাৰ সমুখত ভাঁহি  
থকা বাবে এটা গীতো কাণত নোসোমাল। ৰিণি ৰিণি ভহা শব্দহে তাৰ স্মৃতি পটত ভাঁহি  
ৰ'ল। যিটো শব্দত সি শুনিবলৈ পালে— প্ৰতিমাৰ হৃদয়ৰ হাঁহকাৰ। এটি আজ্ঞাবাহী ভূতাৰ  
কৰ্মৰ অবসান হ'ল।

পাৰ হ'ল দুটি নিশা।

এই সময়ছোৱাত টোপোলাই ক'ত খালে, ক'ত থাকিল কি কৰি কটালে, উমান  
নাপালে। লাৱণি হাতৰ লিহিৰি আঙুলিকেইটাৰ কথাহে মাজে মাজে চকুৰ আগলৈ আহি  
থাকিল।

আবেলি চোতালতে বহি আছিল মহীধৰ।

মাকৰ সতে তাৰ সমুখলৈ টোপোলাটো আগবাঢ়ি আহিল। হাতৰ খাৰুৰ কণু জুনু শব্দ

তুলি টোপোলাটোৱে ডাক সেৱা ৰাচিলে।

দোলা এখন আঁতৰি গ'ল।

ঘৰখন নিজম পৰিল। সি স্বস্তিৰে নিশ্বাস এৰিলে। সেই নিশা তাৰ ভাল টোপনি হ'ল।

মূৰ্তি সজা চালিখনৰ তলত সোমাল মহীধৰ। সিদ্ধান্ত ল'লে, প্ৰতিমাৰ জীৱন্ত ৰূপ দিয়াৰ দৰেই মূৰ্তি এটা সাজি চালিখনৰ তলতে ৰখাৰ। যাতে ভৱিষ্যতলৈ কোনেও তাক ক'ব নোৱাৰে যে তাৰ প্ৰথম শ্ৰেয়সীক সি পাহৰি গৈছে। ঠিক কৰিলে প্ৰতিদিনে প্ৰভাতত সেই মূৰ্তিটোলৈ চাব আৰু তাৰ ভালপোৱাত যে কোনো কৃত্ৰিমতা নাছিল এই কথা মূৰ্তিটোৰ সমুখতে ব্যক্ত কৰিব। এইয়াই হ'ব তাৰ হৃদয়ৰ মন্ত্ৰ।

মহীধৰে কামত ধৰিলে।

কিছুদিন পিচত

চকুৱে মুখে আনন্দ বন্যা বোৱাই মাক তাৰ সমুখত উপস্থিত হ'ল। সিনো চালিখনৰ তলত কি কৰি আছে, সেইটোলৈ লক্ষ্য নকৰি তাৰ চকুত দৃষ্টি ধাপি সহাস্য বদনে ক'লে-

: বুজিছ মহী, কৌশল্যা ডাঙৰ হ'ল। উঃ আজিহে মোৰ হিয়াখন শাঁত পৰিছে। বুকুখন পাতল পাতল লাগিছে। মই এতিয়াই তাইৰ ওচৰলৈ যাম। তই ঘৰখন চাৰি।'

কথাখিনি কৈ মাকৈ তাৰ উত্তৰলৈ অপেক্ষা নকৰিলে। যেনেদৰে আহিছিল তেনেদৰেই আঁতৰি গ'ল।

মাক যোৱাৰ পিচতে তাৰ চিন্তা হ'ল।

কিহৰ বাবে মাকৰ হৃদয়ত আনন্দৰ বন্যা বৈছে? সি বহু বছৰ আগতে এনে এটি হাঁহি মাকৰ মুখত দেখিছিল। তেতিয়া সি অৱশ্যে তেনেই সৰু আছিল। মানুহ কেনেকৈ গিৰিয়েক হয় জনা নাছিল।

আজি আকৌ মাকে কৌশল্যা ডাঙৰ হোৱাৰ কথা কৈ হাঁহিছে। কোন কৌশল্যা? ক'ৰ কৌশল্যা।

হঠাৎ মনলৈ আহিল, দুবছৰ আগৰ নিশা এটি কথা। কৌশল্যা নামধাৰী বিহু-মেখেলা, দেশপুত্ৰিৰে অৱতা টোপলা এটাৰ কথা। টোপোলাটোৰ সতে ধ্ৰুৱতা চোৱাৰ কথা। চোতালত পৰা পাতিত বহি চাউলৰ ডুনীত আঙুঠি লুকুৱাই বিচাৰি উলিয়াব দিয়াৰ কথা।

কথাবোৰ ভাবি ভাবি কেতিয়াযে সি মূৰ্তি সজা চালিখনৰ তলৰ পৰা ওলাই চোতাল পালেহি ধৰিব নোৱাৰিলে।

বাহৰ পাৰজোৰে ৰুণ দিছিল।

তেতিয়াহে বুজি পালে মনটো চঞ্চল হৈছে। সি হাতৰ কামৰ কথা পাহৰিছে।

পাচটা দিন মাকে ডিংডিঙি আৰু বৰখলা গাঁৱৰ মাজত তাত বাটি কঢ়াৰ দৰে অহা-যোৱা কৰি থাকিল।

ঘৰত মাকক নেদেখিলে তাৰ ভাল নালাগে।

তেতিয়া সি ভাবে আছিলেই মাকক সুখিব এনেদৰে কিয় তেওঁ বৰখালৈ অহা-যোৱা কৰি থাকিব লাগে। কৌশল্যা ডাঙৰ হ'ল বুলিয়েই নিজৰ ঘৰখনলৈ এনেদৰে গিঠি দিব লাগেনে?

কিন্তু এইকথা সোধা নহ'ল।

যি সময়ত কথাবোৰ সুখিম বুলি ভাবে সেই সময়ত মাক ঘৰত নেথাকে। যেতিয়া মাক ঘৰত থাকে। সেই সময়ত এই কথা মনত নপৰে।

বৰ্ত্ত দিনতহে সি জানিব পাৰিলে। সি বিয়া কৰোৱা কৌশল্যা নামৰ ছোৱালীজনীৰ 'নোবাই তোজনী বিয়া' হৈ গ'ল। এতিয়া অপেক্ষা মাথো তাৰ 'পাচ বিয়াখনৰ'।

কিছুদিন পাৰ হ'ল।

আকৌ এদিন ঘৰত চলিল মাজলিক অনুষ্ঠান এটি। বেলিয়ে পশ্চিম দিশলৈ গতি কৰিছিল। সেই সময়তে সিহঁতৰ পদূলিত ৰ'লহি এখন হৈ দিয়া গৰুগাড়ী।

আয়তীসকলে দিয়া উৰুলিখনিৰে চোতাল আৰু পদূলিমুখ বজনজনাই গ'ল। কিশোৰ এজনে চিঞৰিলে 'কইনা আহিল'।

হয় আজিয়েই মহীধৰৰ 'পাচবিয়া'।

(২১)

নতুনকৈ সজা প্ৰতিমাত দিবলৈ ৰং নাছিল।

ৰং কিনাৰ বাবে পূৰ্বতেই মহীধৰ গৈছিল নলবাৰীৰ কেঞাৰ গোলালৈ। ডিংডিঙিৰ পৰা নলবাৰীৰ দূৰত্ব চিখাকৈ গ'লে আঠমাইলমান হয়। খোজকাটি যাব লাগে। যাতায়াতৰ অন্য সুবিধা নাই।

তিনিমাইলমান পূৰ্ব পাণ্ডুলাত আৰু সমান দূৰত্বৰ পশ্চিমৰ মৰোৱাত সাপ্তাহিক বজাৰ বহে। তালৈ কেইজনমান ব্যৱসায়ীয়ে বিকিবলৈ বুলি ৰং আনে যদিও কেঞাৰ গোলাৰ দৰে কম দামত ভাল ৰং পোৱা নাযায়।

উভতি ঘৰ পাওঁতে বেলি লহিয়াইছিল।

পদূলিমুখ পোৱাৰ পিচতে অনুভৱ হ'ল চোতালত যেন কিহুবাৰ আলোড়ন।

সি ৰ'ল। কাণপাতি শুনিলে। এজাক মহিলা আৰু সৰু সৰু ল'ৰা-ছোৱালীৰ কণ্ঠ কাণত পৰিল। কিছুমানে গুন-গুন, ডুন-ডুনকৈ কথা পাতিছে আৰু দুই এজনে কায়ামন আৰু বাক্যক মুকলি বজাৰত এৰি দিয়াৰ দৰে এৰি দিছে। তাৰ মাজতে কোনোবাই খিলখিলকৈ হাঁহিছে।

কাণ দুখন চোতালত ৰাখি সি আকাশখনলৈ চালে। বেলিটোৱে আকাশত এতিয়াও

সন্ধিয়াৰ ৰঙা ফাকুতুড়ি ছটিওৱা নাই। সোণবৰণীয়া আকৰণ পিন্ধি আভা ছটিয়াইছে।

পদূলিত বৈ থাকিবলৈ ভাল নালাগিল মহীধৰৰ। আকৌ চোতালত ৰং-বহুইচ কৰি থকা মহিলাসকলৰ সমুখীন হ'বলৈও মনটোৱে নক'লে।

ঘৰত নোসোমাবাৰে সিদ্ধান্ত ল'লে।

বাহিৰে বাহিৰে মূৰ্তি সজা চালিখনৰ তল পালৈগৈ। হাতত অনা বেগখন মজিয়াত থৈ ৰঙৰ টোপোলা কেইটা উলিয়ালে। অন্যান্য সামগ্ৰীখিনি বেগখনতে ৰাখি বেৰত আঁৰি থ'লে। গাৰ চোলাটোও খুলিলে। সেইটোও বেৰত ওলোমাই থৈ মোৰাটোত বহিল।

আবেলিৰ শীতল বা এছাটিয়ে তাৰ উদং দেহটোক চেলেকি গ'ল। সি চোতালখনলৈ চালে।

তেতিয়াই কাণত পৰিল, অন্ন পেহীৰ কঠ—

: অ ৰাম! অ হৰি।

: কৃষ্ণৰ আসন ৰত্ন সিংহাসন

মাথে তুলি লোৱা হৰিছে।

অন্ন পেহীৰ কঠত সুৰ মিলাই আয়তীসকলে নাম গাবলৈ ধৰিলে। নামৰ সুৰে সুৰে দিয়া হাততালিৰ শব্দই বৈ, বৈ মহীধৰৰ কাণত আঘাত কৰিবলৈ ধৰিলে।

তেতিয়াহে সি বুজিব পাৰিলে কিহৰ নাম আজি। বৰাত পূজাৰ নাম, শুভচেনীৰ নাম, শীতলাৰ নাম, জগন্নাথৰ নাম, আসন পতা নাম আদি বিভিন্ন নাম বৰভাগৰ মহিলাসকলে ধৰা সৰুৰে পৰা দেখি আহিছে। নামত ব্যৱহাৰ কৰা পদসমূহ শুনি সি নিশ্চিত হ'ল আজি মাকে আয়োজন কৰিছে আসন পতা নামৰ।

নাম। হৰিনাম।

হয়, সিহঁতেও ভোৰতাল বজাই জয়পাল দেৱালয়ত বিভিন্ন উৎসৱত নাম ধৰে। গাওঁত কোনোবাই সত্যনাৰায়ণ পূজা পাতিলেও

‘এ সত্য নাৰায়ণ এ

বিপদ ভঞ্জন এ

অঙ্কজনে দৃষ্টি পায় এ

আবদ্ধ বিমোচন এ’

বুলি সত্য নাৰায়ণৰ পাঁচালি গায় ভোৰতাল বজাই নাম ধৰে। এইয়া হ'ল পুৰুষ সমাজৰ নাম।

বৈষ্ণৱ পুৰুষ শঙ্কৰদেৱৰ দিনৰে পৰা অসমত হৰিনাম ধৰ্মই প্ৰচাৰ আৰু প্ৰসাৰ লাভ কৰা বুলি আজিকালিৰ বৈষ্ণৱ ভক্তসকলে কয়, বিশ্বাসো কৰে। এই বিশ্বাসক স্থায়ী কৰাৰ বাবে।

: শঙ্কৰ গুৰুহে

## ভৈল্যা অৱতাৰ

হৰিনাম ধৰ্ম তুমি

কৰিলা প্ৰচাৰ।'

— বুলি ভক্তিগীতো ৰচিছে। কিন্তু বৈষ্ণৱ পুৰুষ জনাৰ আবিৰ্ভাবৰ আগতেও অসমৰ নাৰী সমাজৰ মাজত 'নাম ধৰ্ম'ৰ প্ৰচলন আছিল বুলি মহীধৰে ভাবে।

আজি তাৰ চোতালত পাতিছে আসন পতা নাম। অতীজৰে পৰা বৰভাগৰ নাৰীসমাজৰ মাজত এই নাম চলি আহিছে। এই নামত ভাগ লয় সধবা নাৰীসকলে। নামতিজনহে বিধবা- তেওঁৱেই নামৰ পুৰোহিত।

এই নামত পুৰুষ নাথাকে। সম্পূৰ্ণ নাৰী সংস্কৃতি।

নাম ধৰাৰ আগতে সধবা নাৰীয়ে ব্ৰতত থাকে। ব্ৰতীয়ে আসন পাতি সেই আসনখন মূৰত লৈ আয়তীসকলে গোৱা নামৰ সুৰৰ তালে তালে নাচে। এই নাচ চাবলৈ অতি মনোৰম।

আসনখন অতি সুন্দৰকৈ বগা কাপোৰ আৰু বগা ফুলেৰে সজায়। তাৰ ওপৰত থাকে এটা দগদগী। যিটোত দিয়ে সেন্দূৰৰ ফোঁট আৰু আমাৰ ডাল।

এনে এখন আসন মূৰতলৈ নাচোতে অসংযত পৰিবেশ সৃষ্টি হোৱাৰ ভয়তে সাধাৰণতে পুৰুষ মানুহ নামৰ মাজলৈ অহাতো ব্ৰতী তথা আয়তীসকলে নিবিচাৰে।

মহীধৰৰ ভাব হ'ল— সি ঘৰত নথকা দেখি আজি এই নামৰ আয়োজন কৰিছে। আজিৰ ব্ৰতী তাৰ নৱবিবাহিতা পত্নী কৌশল্যা। তাই আজি নাচিব।

ন বোৱাৰী কৌশল্যাই আসনখন মূৰত লৈ কেনেকৈনো নাচে আৰু নাচিলেনো কেনে দেখা হ'ব সেইয়া চাবলৈ মহীধৰৰ মন হ'ল। লুকাই চুবকৈ হ'লেও তাই নচা নাচ চাবলৈ সি মন বান্ধিলে।

হয় সি ভবাত ভুল হোৱা নাই।

কৌশল্যা ৰৈ আছে আসনখনৰ ওচৰত।

তাইৰ দেহক আৱৰি আছে বিয়াৰ নিশা পিন্ধা মুগাৰঙৰ পাটৰ সাজজোৰে। উদং বুকুখনক সাৰটি ৰখা চাদৰৰ আচলটো তাই বাওঁকাঁধৰ ওপৰেৰে পাৰ কৰি নিছে। সেইখন নিমজকৈ খুচি থৈছে ককালত। ফলত উঠন বুকু আৰু খামুচি হাতৰ মুঠিত ৰাখিব পৰা ককালখন মৰম লগাকৈ দেখা পোৱা হৈছে।

কপালত জিলিকিছে ৰান্ধনি বেলিৰ ৰঙৰ সেন্দূৰৰ ফোঁট। সেন্দূৰেৰে বোলোৱা সেওঁতাটো যেন ৰান্ধনি বেলিৰ ৰং। দুই ওঁঠ, দুয়োখন গালত ভূমিচম্পা ফুলৰ ৰং।

এক অবুজ আনন্দত মহীধৰৰ মন ভৰি পৰিল। সি পাহৰি গ'ল, নলবাৰীৰ কেঞাৰ গোলালৈ ৰং কিনিব যোৱা কথা। দেহৰ ভাগৰ।

কৌশল্যাই আসনৰ ওচৰত আঁঠু ল'লে।

আয়তী আৰু ভগৱানলৈ প্ৰাৰ্থনা যাচিলে। থিয় হ'ল কৌশল্যা। আগলৈ হালি আসনখন মূৰত তুলি ল'লে। বিখন আসন মহীধৰে বহু ওচৰৰ পৰা বহুদিন ধৰি দেখি আহিছে। কিন্তু সজোৱা সময়ত নহয়। উৎসৱ সামৰাৰ পিচত। ঘৰত এনেয়ে পৰি থকা সময়ত। গাঁৱৰ ভালেমান তিৰোতাই নিজৰ ঘৰত নাম পাতিবলৈ মাৰুৰ ওচৰলৈ আসনখন বিচাৰি অহাৰ সময়ত।

আসনখন চাৰিচুকীয়া। খুড়াবোৰ কন্দত কটা। খুড়াবোৰ তলৰ পিনে যিমান দীঘল ওপৰৰ পিনেও সিমান। মূৰৰ ওপৰত লোৱা সময়ত ওপৰৰ খুঁটিত মুঠি মাৰি ধৰিব পাৰি।

কৌশল্যাই অতি সাৱধানে আসনখন মূৰত লৈ আছে। আসনখনৰ ওপৰত পৰা বগা কাপোৰখনৰ ওপৰত দিয়া বগাফুলৰ মাজত থিয়কৈ থোৱা আছে এটি পিতলৰ দগদগী। দগদগীটোৰ গলত মেৰিয়াইছে এঁৱাসূতা। পেটত তিনিটা সেন্দূৰৰ ফোঁট। মূৰত ওলমি আছে আমগছৰ ডালৰ কুঁহিপাত।

অন্নপেহীয়ে নাম গালে

: কৃষ্ণৰ আসন ৰত্ন সিংহাসন

মাথে তুলি লোৱা

হৰি হে।

আয়তীসকলেও পেহীৰ কঠৰ সুৰতে সুৰ মিলায় হাতচাপৰি দি গায় গ'ল একে দিহা একে নাম। সেই সুৰ, সেই লয়, সেই তালতে ছন্দ মিলাই আসনখন মূৰত লৈ কৌশল্যাই নাচিবলৈ আৰম্ভ কৰিলে। অন্নপেহীয়ে তাইৰ নাচত কেনেদৰে গতি আনিব পাৰে, সেই ভাবি নাম গায় থাকিও তাইলৈ চাই ৰ'ল।

পেহীয়ে সুৰ সলালে।

সুৰৰ লগত তাল মিলাই কৌশল্যা বহিল। আসনখনৰ পৰা হাতদুখন আঁতৰালে। এইবাৰ উঠিল। পেহীয়ে গাবলৈ আৰম্ভ কৰিলে—

: ক'ক লেগি, যোৱা হৰি,

ক'ক লেগি যোৱা

কৌশল্যাই এবাৰ আগলৈ এবাৰ পিচলৈ গৈ ঘূৰি ঘূৰি নাচিবলৈ ধৰিলে। তাইৰ নাচোনৰ গতি বঢ়াবলৈ পেহীয়ে গায় গ'ল

: এ আমাক বাটত থৈ

যায় হৰি কাক লৈ

আমাক বাটত থৈ

যায় হৰি . .

আয়তীসকলৰ খৰখেদা হাত চাপৰিৰ সতে, কঠকথনিৰো সুৰত তীব্ৰতা বাঢ়িল। গতিত তীব্ৰ হ'ল কৌশল্যা। নাচোন খৰ হ'ল। লগে লগে তাইৰ মুখমণ্ডললৈ যেন এসোতা তেজ

বৈ আহিল। গাল-মুখে বং ল'লে- প্ৰভাতী বেগিৰ। নিঠি আৰু কাৰলতিৰ তল দামত ডিঙিল।

মহীধৰ এনে লাগিল কৌশল্যা যেন ভাগৰি পৰিছে। ভাগবত ক্লান্ত হৈ তাই দীঘল দীঘলকৈ উশাহ লৈছে। তাৰ মাজতো মুখত মিঠা হাঁহি বিৰিঙিয়াই বুজাব বিচাৰিছে তাই ভাগৰা নাই।

এইয়া হয়তো প্ৰতিগৰাকী নাৰীৰে জন্মগত স্বভাৱ।

কোনো নাৰীয়ে নিজক আনৰ ওচৰত সৰু কৰিব নিবিচাৰে। লাগে যি অঘটনেই নঘটক কিয়?

তাৰ নিজৰেই অৱশ অৱশ লাগিল।

এবাৰ ভাবিলে সি উঠি গৈ কৌশল্যাক আৰু নানাচিৰলৈ ক'ব। কিন্তু নোৱাৰিলে সি। কাৰণ পাচবিয়াৰ পিচত কৌশল্যা তাৰ ঘৰত আছেহি যদিও আজিলৈ মানুহজনী তাৰ ওচৰ চপা নাই। মাকৰ লগতহে তাইৰ যেন সকলো সম্বন্ধ। সি তাইৰ একো নহয়। দিনৰ দিনটো তাই মাকৰ পিচে পিচে লেমটো এজনী যেন হৈ ঘূৰি ফুৰে। মাকৰ আদেশ মতে যি কৰিব লাগে তাকেই কৰে। ৰাছনি ঘৰত মাকৰ কাষত বহি ভুন ভুনকৈ কথা পাতে। দুয়োজনীয়ে তাৰ মাজতে ঝিলঝিলাই হাঁহে। দুয়োজনী যেন পৰম ৰাছনীহে। আনকি পাচবিয়াৰ দিনাখনৰে পৰা প্ৰতিনিশা দুয়োজনীয়ে একেলগে একেখন বিছনাতেও শুইছে।

সি অৱশ্যে এটা কথা লক্ষ্য নকৰা নহয়।

কৌশল্যা যদি কেতিয়াবা তাৰ কাষেৰে পাৰহৈ যায়, তেতিয়া তাই যে তাৰ মুখলৈ কেৰাহিকৈ নাচায় তেনে নহয়। কিন্তু চকুৰে চকুৰে পৰিলেহে তাই গভীৰ হৈ পৰে। শেষত তলমূৰ কৰে, বা অন্যদিশলৈ দৃষ্টি দিয়ে আৰু তাৰ লগত যেন কোনো সম্বন্ধ নাই এনে ভাব দেখুৱাই বেগাবেকিকৈ আঁতৰি যায়।

নাম ভাগিছিল।

মাহ-প্ৰসাদ বিলাই থকাৰ সময়তে মহীধৰ চালিখনৰ তলৰ পৰা ওলাল। চোতালৰ আয়তীসকললৈ কেৰাহিকৈ এবাৰ চাই আলোঙে আলোঙে থকা ঘৰৰ ভিতৰ সোমাল। নলবাৰীৰ পৰা অনা বস্তুখিনি মাকৰ হাতত দিব বুলি ভাবিছিল যদিও এইখিনি সময়ত মাকৰ যে তাৰ মুখলৈ চাবৰ সময় নাই সি বুজিলে।

বেগখন বেৰৰ কাষতে থ'লে। মন গ'ল নলবাৰীলৈ পিঙ্কি যোৱা কাপোৰজোৰ সলাবলৈ। কাপোৰ খোৱা তাৰডালৰ কাষ চাপিল। হঠাৎ মহীধৰৰ যেন কিবা এটা হ'ল। কিবা গৰম গৰম লাগিল। সেই অৱস্থাতে তাৰডাললৈ পৰি চালে। হয় সি ভুল দেখা নাই।

কাপোৰখোৱা তাৰডালত উজ্বলি আছে এজোৰ মেখেলা চাদৰ। যিজোৰ মাকৰ নহয়। যিজোৰ সম্পৰ্কীয় কোনো আলহীৰ নহয়। মেখেলা চাদৰ জোৰ সোত মোছ খায় আছে। যেনিবা কোনোবাই দৌৰ মাৰিহে থৈ গৈছে।

সি কাপোৰজোৰৰ কিছু ওচৰ চাপিল।

এটি কিবা নতুন গোন্ধ তাৰ নাকত লাগিল। গোন্ধটো পোৱাৰ পিচত কিবা এক নতুন আনন্দত দেহমন পুলকিত হৈ উঠিল।

কিছুক্ষণ আগতে ভাগৰত ক্লান্ত হৈ, বঙাচিঙা পৰা কৌশল্যাৰ মুখখন চকুৰ আগত ভাঁহি উঠিল।

হাতখন দাঙিলে সি।

কাপোৰখন জাপি ধৰ্ত বুলি প্ৰথমতে হাতত তুলি ল'লে সোঁত-মোচ খায় ধকা চাদৰখন। সেইখন জাপি তাৰডালত থৈ এবাৰ পৰখি চালে। ভাল লাগিল। এইবাৰ হাতখন আগবাঢ়ি গ'ল দ্বিতীয়খন কাপোৰলৈ। লগে লগে তাৰ মনটোৱে সুধিলে: আজি যদি সিহঁতৰ ফুলশয্যা হয় তেতিয়া বাক কৌশল্যাক আপোন বুলি সাৱটি ল'ব পাৰিবনে?

(২২)

ধৰাত একো নাইছিল।

সন্ধিয়াৰ এই একোৰলৈ চাইয়েই গৰু বাচক ঘৰ সোমায়। ডিংডিঙি গাঁৱৰ বশিষ্ঠ গোত্ৰৰ মানুহখিনিৰ তিৰোতাসকলে তুলসী তলত আৰু গোসাঁই ঘৰত বস্তু জ্বলায়। কোনো কোনোৱে শম্ভু, ঘণ্টা, বৰকাঁহো বজায়। বঙালী মানুহৰ দৰে উৰুলি হ'লে নিদিয়ে।

কৰিবলৈ একো নাথাকিলে বা ক'লৈকো ওলায় নগ'লে— মাজে মাজে মহীধৰো গোসাঁই ঘৰত নোসোমোৱা নহয়। সোমাই লৈ মিঠাতেলৰ চাকিৰ পোহৰতে ৰামায়ণ, মহাভাৰত বা গীতা পঢ়ে।

আজি হ'লে তেনে কিবা কৰাৰ মন নহ'ল। নলবাৰীৰ পৰা উভতি অহাৰ পিচত চোতালত দেখা দৃশ্যবোৰেহে তাৰ মনত দোলা দি যাব ধৰিলে।

তাৰ মাজতে বঙ্গদেশত এৰি অহা প্ৰতিমাৰ মুখখনেও ভুমুকি মাৰি গ'ল।

প্ৰতিমাই নাচিবলৈ জানেনে নাই সি নেজানে। তাইক ক'তো নচা দেখা নাই। তাই হ'লে গীত গায়। ৰবীন্দ্ৰ সংগীত। প্ৰতিমাৰ মৌ মিঠা মাতত ৰবীন্দ্ৰ সংগীতে প্ৰাণ পায়। শুনি শুনি ৰৈ থাকিবৰ মন হয়। ৰৈ ৰৈ শুনিছিলোঁ। তাইৰ কণ্ঠত নিগৰা ৰবীন্দ্ৰ সংগীত শুনি আপোন পাহৰা হোৱা দেখি এদিন তাকো গাবলৈ শিকাইছিল। কিন্তু গাব নোৱাৰিলে।

তাৰ পিচতে তাই তাৰ হাতত তুলি দিলে গীতাঞ্জলি নামৰ কবিতা পুথিখন। যিখন পুথিৰ কবিতাসমূহ শুদ্ধভাবে উচ্চাৰণ কৰি পঢ়িবলৈ তাই শিকাইছিল। সি বুজিব নোৱাৰা শব্দ আৰু বাক্যবোৰৰ সহজ অৰ্থ কৰি দিছিল।

প্ৰতিমাৰ কণ্ঠত শুনা কেবাটাও গীত কেবাটাও কবিতা সি মনত পেলাবলৈ যত্ন কৰিলে। কিন্তু নোৱাৰিলে। আজি সি বিফল হ'ল।

প্ৰতিমাৰ মুখৰ ছবি কণ্ঠৰ সুৰক খেলি থৈ চোতালত গোৱা গীত আৰু নাচোতে ৰঙা-



চিন্তা পৰা কৌশল্যাৰ মুখখনেহে তাক আমনি কৰিবলৈ ধৰিলে। আমনি কৰিবলৈ ধৰিলে নাচি থকা সময়ত কৌশল্যাৰ দেহত দেখা পোৱা সৌন্দৰ্য্যই।

মহীধৰৰ মনটো কৌশল্যাৰ চিন্তাত নিমজ্জিত হ'ল। ইমানদিনে সি বিজ্ঞানীক মনৰ মাজত এলাগী কৰি ৰাখিছিল, সেইজনীৰ মুখখন আকৃতি তাৰ ওচৰৰ পৰা চাবলৈ মন হ'ল। ওচৰলৈ মাতি আনি কথা পাতিবৰ মন গ'ল।

কিন্তু পাৰিব জানো সি?

নাই নোৱাৰে। কাৰণ এই সময়ত তাই অকলে নাই। এতিয়া আছে পাকঘৰত। মাকৰ আলম্বনা হৈ।

তাইৰ মূৰত আছে ওৰণি। যিখন ওৰণি বিছনাত উঠাৰ আগলৈকে আৰু পোহৰত আঁতৰাব নোৱাৰে। এতিয়া যদি সি তাৰ মাকৰ ওচৰলৈ যোৱাৰ চলেৰেও তাইৰ কাষ চাপে তেনেহ'লে কৌশল্যাৰ অকল নাক আৰু চকু দুটাহে দেখা পাব। তাক দেখাৰ পিচত তাইয়েই হয়তো নিজকে লুকুৱাব পাৰে।

বৰভাগৰ ব্ৰাহ্মণ পৰিয়ালত নতুন বোৱাৰীয়ে এনেদৰে ওৰণি লোৱা প্ৰথা অতীজৰে পৰা চলি আহিছে।

নিশাৰ আহাৰ কৰি মহীধৰ বিছনাত উঠিল।

এন্ধাৰে কোঠাটোত পিয়াপি দিলে। এতিয়া সঙ্গী মাথো নিশাৰ নীৰৱতা।

কেতিয়ায়ে টোপনিয়ে জোকাৰে, সেই টোপনিৰ জালত বান্ধ কেতিয়ায়ে খালে উমান নেপালে মহীধৰে। হঠাৎ তাক যেন কিবা এটি বিশেষ পুলকানুভূতিয়ে চঞ্চল কৰি তুলিলে। সেই চঞ্চল পৰিবেশৰ মাজতে কৰ্ণকুহৰত ধ্বনিত হ'ব ধৰিলে সুধা সনা কঠৰ গীত-

: ক'ক লেগি যোৱা হৰি,

ক'ক লেগি যোৱা

মই অভাগিনী নাৰী

নিজৰ কৰি লোৱা

এন্ধাৰৰ মাজেৰে সুধাকঠৰ অধিকাৰিণীজনীলৈ চালে মহীধৰে। চাই তাৰ দৃষ্টি ওভটাই আনিব নোৱাৰিলে। ধীৰে ধীৰে সি তাৰ হাতদুখন প্ৰসাৰিত কৰিলে আৰু এসময়ত বাহ বন্ধনত সোমায় পৰিল এটি সুকোমল নাৰীদেহ।

মহীধৰ স্বৰ্গৰাজ্যৰ সপোন পূৰ্বীত থাউনি নোপোৱা হ'ল। কিমান সময় নাৰীগৰাকীৰ সতে স্বৰ্গ ৰাজ্যত বিচৰণ কৰিলে সেই হিচাবো কৰিব নোৱাৰিলে।

সি ধৰুৱা হ'ল। মৰমৰ ধৰুৱা জীৱনৰ ধৰুৱা।

দিনৰ পোহৰ অসহনীয় যেন লগা হ'ল। সন্ধিয়া আঁতৰি নিশা হ'লে ভালপোৱা হ'ল। প্ৰতিটো পল প্ৰতিটো ক্ষণ আৰু প্ৰতিটো দিবা নিশাই বঙ্গদেশৰ গোলনা কালীগঞ্জৰ স্মৃতিয়ে ব্যথিত কৰি ৰখা হৃদয় মন্দিৰৰ দুৱাৰখন কামৰূপৰ বৰভাগৰ মাটিত বলা সুখৰ মলয়াই

মৰিমূৰ কৰি বহুদূৰ উৰুৱাই লৈ গ'ল।

সি কৌশল্যাৰ কাষ চাপিল।

প্ৰতিদিনে ৰাতিপুৱা বিছনা এবাৰ সময়ত বঙা চিঙা পৰিব লগা হ'ল। প্ৰতিমাৰ দেহমনৰ ওচৰ ফৰী হৈ সেই ফল পৰিশোধ কৰিবলৈ তাইৰ ওচৰে ওচৰে ঘূৰি ভাল পোৱা হ'ল। মৃদয় শিল্পৰ কৰ্মত আঙুলি থমকি ৰোৱা হ'ল।

প্ৰতিমা আৰু কৌশল্যা

কৌশল্যা আৰু প্ৰতিমা।

দুজনী নাৰীক ভাল পোৱা এটি মন, এখন হৃদয়।

কিবা এক অদ্ভুত খেলিমেলিত সি পোত খায় অস্থিৰ হয়।

(২৩)

চালিখনৰ তলত বৈ মহীধৰে মূৰ্তি সমূহলৈ চালে। আজি দুদিন হ'ল। মন বহুবাঁই কোনো এটা কামকে কৰিব পৰা নাই। ৰ'দৰ তাপ আৰু শুকান বতাহত ভোটৰ ওপৰত প্ৰথমতে দিয়া মাটিৰ প্ৰলেপটোৰ কিছু ঠাইত ফাঁট মেলিছে।

ফাঁটবোৰ আজিয়েই মাৰিব লাগিব- সি থিক কৰিলে।

মৰা মাটি নাছিল।

মাটি মাৰিবলৈ বুলি পাটখনৰ ওচৰলৈ আগবাঢ়িল মহীধৰ। সেইখন আছে গোটেই বছৰটোৰ বাবে আনি থোৱা মাটিৰ দ'মটোৰ ওচৰত। সেইখিনিতে থাকে পানী থোৱা বাষ্টিং এটা। কৌশল্যাই সেইটো পানীৰে ভৰাই থয়। আজি সি ভাবিছিল বেলি উঠিবৰ বেছি পৰ হোৱা নাই বাবে কৌশল্যাই হয়তো পানী থ'বলৈ সময় পোৱা নাই। কিন্তু নহয় তাৰ ধাৰণা ভুল। কৌশল্যাই ইতিমধ্যে নিজৰ কাম সামৰিছে।

কৌশল্যাৰ প্ৰতি কৃতজ্ঞ হ'ল। সকলো কামতে তাইহে যেন তাতকৈ আগৰণুৱা। এনে এটা স্বভাৱ যে তাই কেনেদৰে গঢ়ি তুলিছে সি ভাবি নাপায়। বিশেষকৈ সি কৰা কামৰ ক্ষেত্ৰত। কেতিয়া আৰু কোনদিনত কি কৰিব সেই কথা যেন তাইৰ নখদৰ্পনত। এইবোৰৰ উমান ল'বলৈ গৈ ডালেমান দিন উজুটি ৰাইছে।

মানুহজনীক এবাৰ ওচৰৰ পৰা চাবলৈ মন হ'ল তাৰ। ক'তনো আছে বুলি ইফালে সিকালে চালে। চকুত নপৰিল।

মাটি মৰা পাটখনত চকু থাপিলে সি।

ধুমুচ ডালেৰে থেকেচি থেকেচি মাটি মাৰোতে পাটখনৰ মাজতে কয় গৈছে। ফলত দ-গাত এটা যেন লগা হৈছে। “প্ৰিয়জনক হৃদয় উজ্জাৰি দিলেও হয়তো মানুহৰ হৃদয়ত এনে গাত হয়। যিটো গাতত মৰম ভৰি থাকে, ভাবিলে সি। গোন্ধনা কালীগঞ্জত এৰি অহা

প্ৰতিমাৰ ভালপোৱাইও তাৰ হৃদয়ত এনে এটি দাগ বহুৱাইছে নেকি বাক? বি দাগৰ বাবেই আজিও তাইক পাহৰিব পৰা নাই।’

মহীধৰ সমুখলৈ হালিল।

মাটিৰ দ’মটোৰ পৰা চপৰা কেইটামান বুটলি পাটখনৰ দ’ ঠাইখিনিত থ’লে। ধুমুচডালেৰে থেকেচি চপৰা কেইটা গুড়ি কৰিলে। গুড়ি মাটিখিনিলৈ চাই থাকোঁতে চকুত পৰিল কেইডালমান বনৰ শিপাত আৰু শামুকৰ খোলাত। থেকেচনিত শামুকৰ খোলা কেইটা ভাঙিছে।

ধুমুচডাল বাওঁহাতেৰে থিয়কৈ ধৰি থাকি শিপাকেইডাল আৰু শামুকৰ খোলা কেইটা আঁতৰালে। পাটখনৰ অলপ আঁতৰত আবৰ্জনাখিনি থ’বলৈ লওঁতেই মনলৈ আহিল, মানুহৰ জীৱনৰ দিনকেইটাত এনেদৰে অলাগতীয়াল কিছুমান পৰিঘটনাই লগ দিয়ে। বেদনাদায়ক এনে ঘটনাক এবাই নচলিলেই সংসাৰ মধুময় হোৱাৰ আশা কৰিব নোৱাৰি।

ধুমুচডাল মাটিত থৈ থিয় হ’ল। চালিখনৰ তলৰ পৰা আগতে গোটাই খোৱা মৰাপাটৰ আঁহ আৰু ফটাকাগি কিছু আনি মাটিখিনিৰ লগত মিহলালে। ধুমুচডালেৰে কেইবাৰমান থেকেচি দিয়াত আঁহখিনি আৰু ফটাকাপোৰখিনি কিছু পৰিমাণে মিলি গ’ল।

এতিয়া লাগে অলপ কেঁচা গোবৰ। গোবৰ বিচাৰি ইফালে সিফালে চালে। নাই ওচৰে-পাজৰে ক’তো গোবৰ নাই। হঠাৎ চকু পৰিল কৌশল্যাৰ ওপৰত। তাইৰ হাতত এটা খদা। মুৰটো ওৰণিৰে ঢাকি হাতত খদাটো লৈ তাৰ পিনেই আগবাঢ়ি আহি আছে।

ওচৰ চাপিল কৌশল্যা।

খদাটোত এখদা গোবৰ।

খদাটো নমাই থ’বলৈ বুলি সমুখলৈ হালিল। ঠিক তেতিয়াই মুৰত থকা ওৰণিখন কান্ধৰ ওপৰত পিছলি পৰিল। ফলত মূৰ ডিঙি আৰু বুকুখন মহীধৰৰ সমুখত উদং হৈ পৰিল।

ভেলেঙ্গী লগা হৰিণৰ দৰে মহীধৰে কৌশল্যালৈ চাই ব’ল। দিনৰ পোহৰত সি কৌশল্যাৰ মুখখনৰ বাহিৰে অইন একো দেখা নাছিল। আজি সি দেখিলে। দেখি তাৰ দেহ মন গৰম হৈ উঠিল। দুখোজ আওৰাই গৈ তাইক।

তাৰ চকুলৈ চাই কৌশল্যা কঁপি উঠিল। লাজ আৰু ভয়ত বিবৰ্ণ হ’ল। তাইৰ মুখত কোনোবাই যেন কেঁহৰাজৰ ৰঙহে সানি দিলে। খৰধৰকৈ হাতৰ পতা দুখনলৈ চালে। কেঁচা গোবৰ লাগি ডালিমৰ গুটিৰ ৰঙৰ তলুৱা দুখন লেতেৰা হৈ আছে। সেই লেতেৰা হাতেৰে চাদৰখন উঠাই ওৰণি ল’বলৈ ভয় লাগিল। হাতৰ ঠাৰিৰে চাদৰখন মুৰৰ ওপৰলৈ নি ওৰণি ল’বলৈ কেবাবাৰো যত্ন কৰি বিফল হ’ল আৰু হতাশ দৃষ্টিৰে মহীধৰলৈ চালে।

তাইৰ বিফলতাত মহীধৰৰ মনটোৱে হাঁহি ক’লে, ‘নিশাৰ এক্কাৰত যিজন পূৰুষৰ ওচৰত কৌশল্যাই নিজৰ সকলো সপি দিব পাৰে, দিনৰ পোহৰত ওৰণিখনৰ প্ৰয়োজন কি?’ কিন্তু মুখ খুলি এই কথাৰ ক’ব নোৱাৰিলে সি। তাইৰ হতাশ চাবলিলে চাই কাৰ

চাপি মাথো ক'লে,

: সেইখন মূৰত নল'লে নহয়নে?

কোনো উত্তৰ নকৰিলে কৌশল্যাই। লেতেৰা হাত দুখনলৈহে চাই ব'ল। মহীধৰে পুনৰ একো নকৈ ওৰণিখন উঠাই দিবলৈ চাদৰৰ আচলটোত ধৰিলে।

হঠাৎ এজাক ধুমুহা আহিল আৰু সেই ধুমুহাৰ সতে আগবাঢ়ি আহিল মহীধৰৰ মাক। সিহঁতৰ মাজত থিয় হ'ল। দুখোজ পিছুবাই সি মাকলৈ চালে।

মানুহজনীৰ কিহবাত খং উঠিছে। খঙত বঙা-চিঙা পৰি কঁপিছে। মাকৰ চকুৰ পৰা দৃষ্টি আঁতৰাই আনি মহীধৰেও মাটিলৈ চাই ব'ল। তেতিয়াই মাকে চিঞৰি ক'লে-

: কচোন কোনে তোক গোহালি চাফ কৰিবলৈ কৈছিল? কোনে তোক গোহালিৰ গোবৰ খদাত ভৰাই ইয়ালৈ আনিব দিছিল? এইবোৰ নকৰিবলৈ সিদিনা মই কোৱা নাছিলো। ক কৈছিলো নে নাই?

কথা শুনি বুজিছিল মাকে তাৰ পত্নী কৌশল্যাকহে প্ৰশ্নবোৰ কৰিছে। তাৰ মাকৰ খং আৰু বোৱাৰীয়েকক কৰা প্ৰশ্নবোৰৰ উত্তৰো সি বিচাৰি পোৱা নাছিল। কৌশল্যাই নীৰৱ হৈ বৈ আছিল। ইয়াৰ পিছত মাকে আকৌ কৈছিল,

: এইখন ঘৰলৈ তোক মই গোহালি চাফ কৰিবলৈ আৰু গোবৰ পেলাবলৈ অনা বুলি ভাবিছ নেকি? নে এইবোৰ নকৰিলে এইখন ঘৰত তই খাবলৈ নেপাবি বুলি ভাবিছ?

ইয়াৰ পিচতো কৌশল্যাই একো মতা নাছিল। দুটা নিবোকা চামোনৰ সমুখত বলকি বলকি আমনি লগাত মাকে কৈছিল—

: চাওঁ আঁতৰ হ।

দুয়ো আকৌ পিছুবাইছিল। মাকে খদাটো লুটিয়াই গোবৰখিনি মাটিত থৈ তলিৰ কেঁচাগোবৰ আঁতৰাবলৈ বুলি দুবাৰো খদাটো উবুৰিকৈ থেকেছিলে। প্ৰতিবাৰতে ধপ্ধপ্ধকৈ শব্দ উঠিল।

খদাটো জোকাৰি মাক বৈ নাথাকিল।

মাক গ'লত ওৰণিখন কৌশল্যাৰ মূৰত উঠাই তাইৰ চকুলৈ চালে। চাই সি আচৰিত হ'ল।

শাহুৱেকক তাই ভয় কৰা নাই। অথচ শাহুৱেকৰ কথা শুনি যেন হাঁহিছেহে। হাঁহি ভৰা চকু দেখি আচৰিত হৈ সি সুধিলে—

: কৌশল্যা, মই বাক তোমাক কিয় ইমান খং কৰিছে? মাৰ কিবা হৈছে নেকি?

: নাই। মাৰ একো হোৱা নাই মোৰহে।

কওঁ নকওঁকৈ কৌশল্যাই কথাখিনি ক'লে।

: তোমাৰ ?

: ওঁ।

: কি?

: নাই। মই ক'ব নোৱাৰো।

ইমানতে সামৰি কৌশল্যা নৰ'ল। গোবৰ লাগি থকা হাতখনেৰেই চাদৰখন টানি চকু মুখ আবৰাকৈ ওৰণি কৰি ল'লে আৰু বেগাই তাৰ ওচৰৰ পৰা আঁতৰি গ'ল।

হঠাৎ মহীধৰৰ মনলৈ আহিল, এই মাহৰ পূৰ্ণিমা তিথি পাৰহৈ গ'ল। আৰু প্ৰতিমাহৰ পূৰ্ণিমা তিথিৰ আগে আগে তাক অকলে এৰি তাই যে মাটিত খেৰৰ বিছনা পাৰি শোৱে তেনেদৰে শোৱা নাই। পাচবিয়াৰ দিনা কৌশল্যাই লৈ অনা সতৰঞ্চি কাপোৰখনো তাই খেৰৰ বিছনাখনতে পাৰি শোৱে।

এইবাৰ সেইখনো অকলশৰীয়া তাৰ ডালত ওলমি বৈ আছে।

এক অজান পুলকত মহীধৰৰ মনটো পুলকিত হ'ল। আনন্দত গধুৰ হৈ পৰা ফ্ৰোড এটাও মনটোত জাগৰিত হ'ল।

: কৌশল্যাই বাক এই কথাটিও তাক ক'ব নোৱাৰেনে?

(২৪)

নতুনৰ বতৰা বিলাই মৰমৰ বতাহজাকে মন আৰু হৃদয় তছনছ কৰি থৈ যোৱাৰ পিচত বাস্তৱলৈ উভতি আহিবলৈ মহীধৰৰ সময় লাগিল।

সি আহিল ওভতি।

অহাৰ পিচত হে খেয়াল হ'ল। তাৰ হাত থমকি ৰৈছে। তাৰ কৰ্মত আউল লাগিছে।

সি মূৰ্তিৰ কাম কৰিব খুজিছিল। মাটি লিপিৰ খুজিছিল। মৰা মাটি নথকাত মাটি মাৰিব লৈছিল। সেই মাটিত এলডামান গোবৰ মিহলাব লাগে।

সি কাম আৰম্ভ কৰিলে।

গোবৰখিনি মিহলালে। তাৰ ওপৰত কেইবাৰমান ধুমুচ মাৰিলে। পানী ছটিয়ালে। আকৌ ধুমুচ মাৰিলে। শেষত আঙুলিৰে পিটিকি চাই লিপিৰ পৰা হোৱাত ডাঙৰ লড়া এটাৰ দৰে কৰি পাটখনৰ দ অংশটোতে থুপুৰিয়াই থ'লে।

লড়াটোৰ পৰা অলপ মাটি ল'লে সি। মাটি খামুচি লোৱা বাবে আকৌ লুটিয়াই বগৰাই ডাঙৰ লড়াটো মিহি কৰিহে উঠিল। হাতত থকাখিনি তলুৱাতে পকাই পকাই আগবাঢ়িল প্ৰতিমাসমূহৰ ওচৰলৈ।

ফাট ধৰা মূৰ্তিৰ অংশত মাটি লিপিবলৈ লওঁতেই মনলৈ আহিল কৌশল্যাৰ মুখখন। তাইৰ চকু মুখত ভাঁহি উঠা মিটমিট কৰা হাঁহি আৰু লাজত ৰঙা পৰা মুখৰ ৰং।

এক অভাৱনীয় গৰ্বত মহীধৰৰ বুকুখন ফুলি উঠিল। কৌশল্যাৰ আচৰণৰ পৰা যিটো

বুলিয়ে সি পিঠ হ'বলৈ ওলাইছে। কৌশল্যা হি তাৰ বীৰ্য বহন কৰি মাট্ হ'ব। এই একেটা কাৰণতে হয়তো তাৰ মাকে কৌশল্যাক শাসন কৰিছে।

হয়, দেউতাক টুকুৰাৰ সময়ৰ পৰা এইখন ঘৰত মাথো দুজনহে মানুহ আছিল। সি আৰু তাৰ মাক। কৌশল্যা অহাৰ পিছত তিনিজন হ'ল। এতিয়া তাই আকৌ এজনক গৰ্ভত থিতাপি দিছে। মানে তাৰ ঘৰত মানুহ বাঢ়িব। আৰু এই বঢ়াৰ লগে লগে বাঢ়িব হাঁহি, কান্দোন আৰু অন্যান্য বছৰিধ সামগ্ৰী মৰমৰ আপডালৰ বাবে।

কিন্তু ?

কিন্তু কি সন্তান বাক উপজিব তাৰ ঔবসত, কৌশল্যাৰ গৰ্ভৰ পৰা ? ল'ৰা নে ছোৱালী।

মনলৈ আহিল সূৰ্য্যকান্ত সন্মানিতৰ কথা। তেওঁৰ জীয়াৰী প্ৰতিমাৰ কথা। প্ৰতিমা ওপজাৰ আগতেই হেনো সূৰ্য্যকান্তই তাইৰ নাম থৈছিল।

কেনেকে জানিছিল মানুহজননো ছোৱালী উপজিব বুলি ? মাকলৈ মনত পৰিল মহীধৰ। মনত পৰিল মাকে চোৱা ঠিকনাৰ কথা। এয়া আছিল অৱশ্যে তাৰ শৈশৱৰ দিনৰ কথা। অৰ্থ উপাৰ্জনৰ বাবে যজ্ঞমানৰ ঘৰত বেদকৰ্ম কৰাৰ বাবে দেউতাক বঙ্গদেশৰ গোলনা কাৰীগঞ্জত থকা সময়ৰ কথা।

সেই সময়ত ডিঙিডিঙি গাঁৱত স্কুল নাছিল।

পোৰাকুছি আৰু ডিঙিডিঙি গাঁৱৰ মাজৰ ঠাই এটুকুৰাত সংস্কৃত টোল এখনহে আছিল। পাখৰ চিনাৰ বাবে সি মাজে-সময়ে সেই টোললৈ যায়। প্ৰায়ভাগ সময়তে মাকৰ পিছে পিছে ঘূৰি ফুৰে।

গৃহকৰ্ম শেষ হ'লেই মাক তাঁতৰ পাতত বহে।

সিও ওচৰত বহি ইটো সিটো খেলি থাকে। সেই সময়তে মাকে তাৰ দ্বাৰা ঠিকনা চোৱাইছিল। দেউতাক ভালে আছেন নাই, ঘৰলৈ আহিব নে নাহিব, আহিলেনো কিমান দিন পিচত আহিব ইত্যাদি ইত্যাদি।

তাৰ হতুৱাই ঠিকনা চোৱা পদ্ধতি কেইটামান মনলৈ আহিল। সেই কেইটাৰ অতি সহজ পদ্ধতিটোৰে তাৰো ঠিকনা এটা চাবলৈ মন গ'ল।

প্ৰতিমাত লিপিৰলৈ হাতত লৈ থকা মাটিৰ লডাটো মূৰ্তিটোৰ ভৰি পতাৰ ওচৰত থৈ সি অকন পিছুৱালে। ওচৰতে থকা মোৰাটো টানি বহি ল'লে। তেতিয়াহে তাৰ মনলৈ আহিল মাটিত আঁচ দিবলৈ কিবা এডাল লাগে। এই কামত মাকে দিছিল ভামোল কটা কটাৰীখন ব্যৱহাৰ কৰিবলৈ। কটাৰীখন আনিবলৈ যাৱলৈ ধৈৰ্য্য নৰ'ল। বেৰৰ খুঁটত থকা তমালৰ গাঠি এটাৰ পৰা এটুকুৰা ছিঙি আনিলে। আকৌ মোৰাটোত বহিল। তমালৰ টুকুৰাটোৰে পাতি টনাৰ নিচিনাকৈ দীঘল আঁচ এটা টানিলে। সেই আঁচটোৰ পৰা ভললৈ প্ৰায় ডেৰ ইঞ্চিমান দীঘলকৈ খৰখৰকৈ হিচাব নকৰাকৈ কেবাটাও আঁচ দিলে পাতিডালৰ শেষলৈ। এইবাৰ ছুটি আঁচ কেইডালৰ প্ৰথমৰ পৰা হিচাব কৰি গ'ল। ৰাম, লক্ষ্মণ, সীতা,

হনুমান। বাম, লক্ষ্মণ, সীতা, হনুমান। বাম। শেষৰ আঁচডালৰ হনুমানতে শেষ হ'ল। মহীধৰৰ মনটো আনন্দত ভৰি পৰিল।

মাকে কৈছিল হনুমানত পৰিলে হেনো বৰ ভাল ফল হয়। সঁচা মিছাৰ প্ৰমাণ সি আজিও পোৱা নাই। তাৰ ক্ষেত্ৰত জানো কি হয়। তাৰ মাক হ'লে ঠিকনা চোৱাৰ পিছত কেতিয়াবা হৰবিত আৰু কেতিয়াবা কেতিয়াবা বিষাদিত হৈছিল। সুযোগ পালে এইদৰেও কৈছিল যে বুজিছ মহী এইবোৰ কৰি চাইছোহে, সঁচা নহ'বও পাৰে। 'বিশ্বাসে মিলয় হৰি' বোলা কথাৰা প্ৰচলিত হৈ আছে বাবেহে মই ঠিকনা চাওঁ। মনত ভৰসা পাওঁ। কিন্তু এই বিশ্বাস ঠিক নহ'বও পাৰে। ঠিক নহ'বও পাৰে। ঠিক নথকা বাবেই ঠিকনা।

মাকে তাৰ হতুৱাই চোৱা আন দুটা ঠিকনাৰ কথাও মনলৈ আহিল। এটা হ'ল পিতলৰ খাল এখনত কিছু চাউল লৈ জোৰ জোৰকৈ গনিব দিয়া আৰু ফটা কানিৰ মাজত খৰিকা থৈ কিছুসময় পিছত উলিয়াই চোৱা। চাউলৰ হিচাবত এটা বেছি হ'লে আৰু ফটাকানিৰ মাজৰ পৰা খৰিকা ওলায় আহি বাহিৰত থাকিলে মনে ভবা কাজ সিদ্ধি হয় বুলি সদায় ভাবিছিল। হয়তো আজিও ভাবে।

বাকী দুটা ঠিকনা চোৱা নহ'ল মহীধৰৰ।

সমুখৰ মূৰ্তি সমূহত চকু পৰাত মাটি লিপাৰ কথা মনত পৰিল।

সি মোৰাটোৰ পৰা উঠিল।

মূৰ্তিটোৰ ভৰিপতাৰ ওচৰৰ পৰা মাটিখিনি তুলি লৈ, উঠন বুকুৰ মাজত দেখা ফটা এটাতে সোঁহাতৰ বুঢ়া আঙুলিটোৰে টিপা মাৰি সুমুৱাই দিলে। আঙুলি কেইটা পানীত ডিয়াই নতুনকৈ লিপা মাটিখিনি পিহি দিলত গোটেই বুকুখন মসৃণ হৈ উঠন অঙ্গ দুটাৰে সৈতে মোহনীয় হৈ পৰিল।

কৌশল্যাই আকৌ তাৰ মন চকুৰ আগেৰে অহা যোৱা কৰিব ধৰিলে।

তাই যিহেতু সন্তান সম্ভৱা তাইক লৈয়ে এতিয়া এই ঘৰখনত অনুষ্ঠিত হ'ব কেইবাটাও অনুষ্ঠান। পঞ্চামৃত খুউৱা, পোহান বিয়া পতা।

হঠাৎ মহীধৰৰ মনত পৰিল কমলা নামৰ বিধবা এজনীৰ কথা। কমলাক সি নবৌ সন্ধান ধৰি মাতে। কমলা জাতত ব্ৰাহ্মণ নহয়। বয়সতো তাতকৈ ডাঙৰ নহয়। তথাপিহে মানুহজনীক সি সন্মান কৰে। তাইও তাক মাতৃৰ দৃষ্টিৰে চায়।

বৌকে আৰু দেওকে সম্পৰ্কটো থকাৰ বাবে মানুহজনীয়ে তাৰ লগত ধেমালিও কৰে। সুবিধা পালেই কৌশল্যাক সাঙুৰি জোঁকায়ে। কৌশল্যাৰ শান্তি বিয়াৰ পিছত দুয়োকে সাঙুৰি ধেমালি কৰাৰ চলেৰে ভালেমান সাংসাৰিক জ্ঞান তাক দিছিল। এতিয়া যদি তাই কৌশল্যাৰ কথা জানে তেনে মানুহজনীয়ে তাৰ কাণ ঘোলা নকৰিবহি সেই কথা ভাবিব নোৱাৰে।

কিন্তু তাই বেচেষী?

তাই এইবোৰ পোৱা নাছিল। জনাও নাছিল। কাৰণ তাই এইখন উত্তৰ কামৰূপৰ

বৰভাগত ওপজা নাছিল। ওপজিছিল ডাঙৰ দীঘল হৈছিল নগাওঁ জিলাৰ কোনোবা এখন গাঁৱত। ৰতন দাস নামৰ ডিংডিঙি গাঁৱৰে যুৱক এজনৰ সতে এদিন ঘৰবাৰী মাক দেউতাকৰ মৰম এৰি গুচি আহিল। পিচত ইয়াতেই ৰৈ গ'ল। এটি সন্তানৰ মাতৃও হ'ল। ব্ৰাহ্মণ অধুষিত গাওঁখনত থাকি ব্ৰাহ্মণ সমাজৰ সকলো সংস্কৃতিকে শিকি ল'লে। নিজৰ জীৱনত হ'লে একো নাপালে।

কমলাৰ পিচতে মহীধৰৰ মনলৈ আহিল ভেটেকী বাইৰ কথা। সেইজনীও ৰাজবংশী সম্প্ৰদায়ৰ। ডিংডিঙি তথা ওচৰ-পাজৰৰ গাওঁসমূহৰ কাৰ নবজাত সন্তানক ভেটেকী বায়ে ধুৱাই পখলাই প্ৰথমতে নিজে কোচত লোৱা নাই? কোনজনী পোৱতীৰ আলপেছান ধৰি কাপোৰ কানি খোৱা নাই? অথচ বেচেৰীৰ জীৱনলৈ কোনো এজন যুৱকেই সংসাৰ কৰিবলৈ আগবাঢ়ি নাছিল। সন্তান জন্ম দিবলৈ গৈ কি আনন্দ, কি কষ্ট কি বেদনা বুজিব নোৱাৰিলে। অবিএ কুমাৰী হিচাবেই জীৱন কটালে।

আনজনী অমপেহী।

তেওঁ বাল্য বিধবা। পেহীয়েও নাজানে ভেটেকী বাইৰ দৰে বহুতথাই। কিন্তু ভেটেকীবায়ে ধুই পখলাই কোচত লোৱা সন্তানক যাতে কোনো অপদেৱতা বা দেওভূতে ধৰিব নোৱাৰে, সেই দায়িত্ব লয় অম পেহীয়ে। নবজাতকক জাপ-জৰী সন্তান তথা মাতৃক পানীজৰা আদি দিয়া অম পেহীৰ যেন প্ৰথম আৰু প্ৰধান কৰ্তব্য।

মহীধৰৰ মন অমপেহীৰ পৰা পিছলি কমলাৰ ওচৰ পালে।

(২৫)

কমলা দাস। ওপজা জিলা নগাওঁ। নামনি অসমৰ মানুহে নগাওঁ জিলাখনকো উজনি অসমৰ বুলিয়েই ধৰে। কমলা উজনিৰ পৰা নামনিলৈ অহা বাবেই হওঁক বা কথাবতৰাৰ বাবেই হওঁক, বহুতেই কমলাক 'উজেনেনী' বুলি এটা উপনামো দিছে।

উজেনেনী কমলাৰ গিৰিয়েকৰ নাম আছিল ৰতন দাস নামৰ কাশ্যপ গোত্ৰজাত এজন কৰ্মী মানুহ। তাৰ পূৰ্বপুৰুষ কোন আছিল, কেনেকৈ আহি বশিষ্ঠ গোত্ৰজাত ব্ৰাহ্মণ সমাজৰ মাজত থাকিব লৈছিল সেই কথা জনা নাযায়। পূৰ্ব পুৰুষসকলে ঘৰ সাজি থাকিবলৈ লৈছিল মোহন শৰ্মা নামৰ ব্ৰাহ্মণ এজনৰ পতিত মাটিত?

মোহন শৰ্মাৰ ভালেখিনি কৃষিভূমি আছিল। সেই ভূমিতে কৃষিকাৰ্য্য কৰি মোহন শৰ্মাৰ ভৰালতে উৎপাদিত শস্য ৰাখি ৰতনৰ পূৰ্ব পুৰুষৰ পৰিয়ালেও জীৱন নিৰ্বাহ কৰিছিল। দেখাত দুয়োখন ঘৰৰ মাটি একে, ভৰাল একে আছিল যদিও পাকঘৰ আছিল বেলেগ বেলেগ। সেয়েহে ৰতনইতৰ পূৰ্বপুৰুষ সকলৰ আকালো নাছিল ভৰালো নাছিল।

মোহন শৰ্মা আৰু ৰতন দাস আছিল সমবয়সীয়া।

মোহন যেতিয়া যুৱক হ'ল, তেতিয়াহে দুয়োখন ঘৰৰ মাজত অনৈক্যৰ বীজে পোখা



মেলিলে।

মোহনৰ দেউতাক আছিল পুৰোহিত। দিনৰ দিনটো যজমানৰ ঘৰে ঘৰে ঘূৰি ফুৰে বাবে খেতি পথাৰ নেদেখিছিল। ৰতনহঁতকে খেতি পথাৰৰ দায়িত্ব দিছিল। মোহনে হ'লে দেউতাকৰ কৰ্ম কৰিব নুখুজিলে। সংস্কৃত টোলত পঢ়া জ্ঞোক এটি কায়মনোবাক্যে মানি লৈ সি দেউতাকৰ ওচৰ চাপিল। ক'লে, ব্যৱসায় কৰাৰ বাবে কিছু টকা লাগে। ডিঙিভিঙি গাঁৱতে থাকি ব্যৱসায় কৰিব। মোহনৰ কথাত প্ৰথমতে দেউতাক সন্মত হোৱা নাছিল। কিন্তু পুতেকৰ আকোৰগোজ স্বভাৱৰ চিকাৰ হ'ল। ব্যৱসায় আৰম্ভ কৰি মোহনে ৰতনৰ পৰিয়ালকো পৃথক কৰিলে। নতুন বছৰৰ পৰা সিহঁতক খেতি কৰিব নিদি আখিয়াৰ কৰিলে। আৱশ্যক হ'লে দুটা ভৰালো কৰিব খুজিলে।

ৰতনৰ দেউতাক আগতে ঢুকাইছিল।

এদিন মাকো ঢুকাই থাকিল।

অকলশৰীয়া হ'ল ৰতন।

মোহনৰ ব্যৱসায় হ'ল গেলামালৰ দোকান। সেই দোকানৰ গান্ধীত বহি মোহন শৰ্মা মোহন মহাজন হ'ল। প্ৰতি শুক্ৰবাৰে মোহন নলবাৰী চহৰৰ কেএণ্ডাৰ গোলালৈ যায়, গৰুগাড়ী এখনেৰে তাৰ পৰা মাল আনে।

এদিন মোহনৰ দেউতাকেও ইহলীলা সামৰিলে।

ঘৰখনত মোহনেই সৰ্বেসৰ্বী হ'ল। ঘৰখনত ধনলক্ষ্মীও বাটিল। লগতে বাটিল ডিঙিভিঙি তথা ওচৰ-পাজৰৰ গাওঁবোৰত তাৰ প্ৰতিপত্তি। বিপদ আপদত অঞ্চলটোৰ মানুহৰ সি ত্ৰাণকৰ্ত্তা হ'ল।

গৃহলক্ষ্মী এজনীও চপাই ল'লে। তাৰ ঘৰ ভৰিল।

ৰতনো তেতিয়া যুৱক।

নিজৰ মাটি-জমি নাই যেতিয়া মোহন শৰ্মাৰ মাটিখিনিকেই আধি লৈ খেতি কৰি পেটৰ ভাত কেইটা মোকলোৱাৰ কথা চিন্তা কৰিলে। মোহনৰ পৰা ল'লে হালৰ গৰু আৰু শহিচৰ বীজ। ইয়াতেই যেন ৰতন মোহনৰ ওচৰত ধৰুৱা হ'ল। মোহনে তাৰ প্ৰভাৱ ৰতনৰ ওপৰত ঝটুৱাব বিচাৰিলে।

সহ্য কৰিব নোৱাৰিলে ৰতনে মোহনৰ ব্যৱহাৰ।

প্ৰকাশ্যে প্ৰতিবাদ নকৰিলেও স্বাধীন মনৰ ৰতনে সিদ্ধান্ত ল'লে মোহনৰ পৰা আঁতৰি থকাৰ।

হালৰ গৰু পথাৰতে এৰি এদিন মোহন নোহোৱা হ'ল। ক'লৈ গ'ল ডিঙিভিঙি গাঁৱৰ কোনেও নেজানিলে।

বহুৰ বাগৰিল ৰতন সন্ধানহীন হোৱাৰ।

এদিন আহিল ৰতন। ডিঙিভিঙি গাঁৱৰ মানুহ ধূপ খালে তাৰ ওচৰত। কাকো একো

নোকোৱাকৈ আঁতৰি যোৱা বাবে বহুতে ভৰ্ৎসনাও কৰিলে। ভবিষ্যতে সি যাতে কাকো একো নোকোৱাকৈ ক'লোকো নাযায় সেই উপদেশ দি উৱলি যাব ধৰা পিড়পুকুৰৰ ঘৰখন মেৰামতি কৰিবলৈ সকলোৱে ক'লে। হাঁহি হাঁহি ৰতনে গাঁৱৰ মানুহৰ কথাত সন্তুষ্ট হ'ল। ঘৰটো মেৰামতি কৰিলে।

আকৌ এদিন ৰতন নোহোৱা হ'ল।

আকৌ আহিল।

এইবাৰ কিন্তু অকলে নহয়। লগত লৈ আহিল শিৰত সেন্দূৰ লোৱা ধুনীয়া বোৱাৰী এজনী। নাম তাইৰ কমলা। মাতৃ কথা উজনি অসমৰ মানুহে কোৱাৰ লেখীয়া। অঞ্চলটোৰ মানুহৰ মাজত আলোড়ন উঠিল।

ৰতনে কেনেকৈ পালে ইমান ধুনীয়া ছোৱালী এজনী?

কাৰোবাৰ বোৱাৰী পলুৱাই অনা নাইতো?

মানুহৰ মুখত বাগৰি ফুৰা বু বু বা বা বোৰ আঁতৰাবলৈ সিদ্ধান্ত ল'লে ৰতনে। এই উদ্দেশ্য লৈয়েই এদিন গাঁৱৰ মুখিয়ালসকলক আমন্ত্ৰণ জনালে তাৰ ঘৰলৈ। কমলাই পাণ-তামোলৰ শৰাই যাচি ৰাইজক সেৱা জনালে।

ৰতনে বৰ্ণালে তাৰ বিগত দিনবোৰৰ কথা।

মোহন মহাজনৰ আচৰণত সি হেনো অতীষ্ঠ হৈ পৰিছিল। মানুহ কাহানিও মানুহৰ দাস নহয়। মানুহ কৰ্মৰহে দাস হ'ব পাৰে। কিন্তু মোহনে তাক দাসৰ দৰে ব্যৱহাৰ কৰিব লোৱাতহে সি হালৰ গৰু পথাৰত এৰি পলাল।

প্ৰথমতে গ'ল গুৱাহাটীলৈ তাৰ পিচত পালেগৈ নগাওঁ। নগাওঁ চহৰৰ উপকণ্ঠৰ গাওঁ এখনৰ এঘৰ মানুহৰ ঘৰত আশ্ৰয় বিচাৰিলে। তাৰ নিষ্ঠুৰতা জীৱনৰ দুখৰ কথা শুনি মানুহঘৰেও তাক আশ্ৰয় দিলে।

তাতেই চিনাকি হ'ল কমলাৰ লগত। প্ৰথমতে এটি দুটি কথাবে। পিচত চকুৰ খাৰেৰে, শেষত মনেৰে। ইজনে-সিজনক এৰিব নোৱাৰা হ'ল। এই এৰাব নোৱাৰা অৱস্থাটোৰ বাবেই ৰতন আৰু কমলাই সিদ্ধান্ত ল'লে নগাওঁ এৰি অহাৰ।

ৰতনেই প্ৰস্তাৱ দিলে তাৰ জন্মভূমি গাওঁখনলৈ দুয়ো পলাই অহাৰ। কমলাই আপত্তি নকৰিলে।

এদিন ৰতন অকলে ডিংডিঙি গাঁৱলৈ ওভতিল।

দেউতাক দিনতে সজা অথচ উৱলি যাব ধৰা ঘৰটো মেৰামতি কৰি নতুন কৰিলে। আকৌ কমলাৰ ওচৰ পালেগৈ। সকলো থিকে-থাকে আছিল। দুদিন পিচত সি আৰু কমলাই নগাওঁ এৰিলে। দুয়ো উঠিল কামাখ্যা ধামত। তাতে কমলাৰ শিৰত সেন্দূৰ পিছালে।

এতিয়া তাক ডিংডিঙি গাঁৱৰ সমাজৰ স্বীকৃতি লাগে। যাতে সিহঁতৰ সংসাৰখন সুখৰ হয়।

দুয়োজনে আকৌ ৰাইজৰ ওচৰত আঠ ল'লে।

বহিজেও আশীৰ বৰি ঘৰাবৰি গ'ল।

বতন আৰু কমলাৰ প্ৰেম সফল হ'ল।

কিন্তু নিজে কি কৰিছিল? তাৰ প্ৰেমত কিয় যুগে ধৰিলে। মহীধৰৰ বুকুখন যেন ভাগি গ'ল, বতন আৰু কমলাৰ কথা মনলৈ অহাত।

বিদায় লগনত দেখি অহা প্ৰতিমাৰ মুখৰ ছবিটোৱে আকৌ এবাৰ হৃদয়খনক চেপি খুন্দি তাকুন্দ কৰিবলৈ ধৰিলে।

প্ৰেমাস্পদক পোৱাৰ বাবে কৃষক বতনে যেনেদৰে মানসিক সাহস গোঢ়ালে, নিজকে উচ্ছাজাতৰ বুলি ভবা ব্ৰাহ্মণ সন্তান মহীধৰে কিয় নোৱাৰিলে?

অন্তৰ্দগত বিক্ষুব্ধ হৈ মহীধৰ ভাগি পৰিল।

চিঞৰি চিঞৰি ক'বলৈ মন হ'ল— নিজকে কাণুকৰ বুলি। কিন্তু নোৱাৰিলে সি চিঞৰিবলৈ। নোৱাৰিলে মাকৰ বাহিৰে আন কাৰো ওচৰত মনৰ কথা খুলি ক'বলৈ। কিয়?

তাৰ তেজৰণ গুণ?

নে সামাজিক তথা বংশ পৰম্পৰাৰ মৰ্যদাৰ ভয়ত? নে এইবোৰৰ হানি হোৱাৰ ভয়ত?

প্ৰতিমাক গোলনা কাৰীগঞ্জত এৰি কৌশল্যাৰ সতে সংসাৰ কৰিলে। এতিয়াও কিন্তু প্ৰতিমাক পাহৰিব পৰা নাই। তাৰ জীৱনক প্ৰতিমাৰ প্ৰতি থকা দুৰ্বলতাই দুখ দিয়ে।

কিন্তু বতন আৰু কমলাৰ?

কমলাই জানো বতনক পাহৰিব পাৰিছে?

(২৬)

মহীধৰৰ মনটোৱে খুচৰিব ধৰিলে, বতন আৰু কমলাৰ কাহিনী।

ডিংডিঙি গাঁৱত থিতাপি লোৱাৰ পিচত সৰগীয়া সকলো সুখেই নামি আহিছিল সিহঁতৰ হাতৰ মুঠিলৈ। ক'তো কাৰো প্ৰতি কোনো অভিযোগ নাই। নাই হতাশা, নাই বিফলতা। সিহঁতৰ মিলনৰ দুটি বছৰ হ'ল কি নহ'ল আকৌ ধৰাখন যেন ধুনীয়া হ'ল। সংসাৰখনলৈ আহিল এটি সৰগী শিশু। নাম দি মাতিলে - মদন আমাৰ ধন।

মদনক লৈ বতন আৰু কমলাৰ তৎ নোহোৱা হ'ল।

মদনে কামিলে সিহঁতেও কান্দে, মদনে হাঁহিলে সিহঁতেও হাঁহে। পাহৰে দুয়োৱে পিয়াহত পানীৰ কথা, ভোকত ভাতৰ কথা। দেহৰ অসুখ বিসুখৰ কথা।

পাহৰে 'মানুহে পাঙে, ইশ্বৰে ডাঙে' বোলা অমোঘ বাক্যশাৰী। তাৰ মাজেৰে দিন বাগৰে। মদন ডাঙৰ হ'বলৈ ধৰে।

শেষত এদিন অঘটনটো ঘটিল।

ঘটনাটো এনেদৰে ঘটিল— যি ঘটনা হয়তো কমলাই আন কাৰোবাৰ জীৱনত ঘটা বুলি গুনিব বিচৰা নাছিল। শ্ৰেয়ত পৰি পলাই আহি সংসাৰ কৰা কোনো নাৰীৰ জীৱনতে ঘটে বুলি সপোনতো ভবা নাছিল।

কমলাৰ সতে সংসাৰ কৰি ৰতনে দিন হাজিৰা কৰিবলৈ লৈছিল। তাৰ দ্বাৰা উপাৰ্জন হোৱা ধনেৰেই সিহঁতৰ সংসাৰখন ভালদৰেই চলিছিল।

প্ৰতিদিনৰ দৰে সিদিনাও ৰতন ওলাই গৈছিল।

মদনক খুৱাই-খুৱাই, শোৱাই থৈ কমলা বহিছিল তাঁতৰ পাতত। তাত বৈ তাই ভাল পায়। তাই মিচাৰি পায় অতীতক। কাৰণ এনেদৰে তাঁতৰ পাতত বহি থকাৰ সময়তে তাইৰ জীৱনৰ ৰং সলনি হৈছিল।

হয়। সিদিনা তাই তাত বৈ আছিল। হঠাৎ তাইৰ চকু পৰিছিল ৰতনৰ ওপৰত। সেই সময়ত সিও চাইছিল তাইলৈ। দুয়োৰে চকুৱে চকুৱে মিলিছিল। তাৰ সেই দৃষ্টিত তাইৰ দেহমন শিহৰি উঠিল। কিবা যেন অদ্ভুত ভাল লাগিছিল। তাৰ দৃষ্টিত নিজকে বিচাৰি পোৱা যেন লাগিছিল। মনটোৱে গুণগুণাইছিল—

: সৰু হৈ আছিলো গৰু ৰাখিছিলো

ডাঙৰ হৈ লগালো তাঁত

ওলোটাই ওভটাই মাকো মাৰিছিলো

মোৰ ধনে লগালে মাত।।”

ৰতনে অৱশ্যে সিদিনা মুখেৰে মতা নাছিল। কিন্তু তাৰ দুচকুত প্ৰেমৰ যি ভিৰবিৰণিৰ দৃশ্য তাঁহি উঠা দেখিছিল, সেই দৃশ্যইহে তাইৰ হৃদয় ভেদিছিল। মন চুৰ কৰিছিল। তাৰ পিচতহে তাই অস্থিৰ মন এটা থানখিত লগাবলৈ ওলোটাই ওভটাই মাকো মাৰিছিল।

হয়, সিদিনাও তাই গামোচা বৈ আছিল।

গামোচাক অসমৰ মানুহে চেনেহ প্ৰীতিৰ এনাজৰী বুলি ভাবে। বিহ্বান হিচাবে আগবঢ়াই দিয়ে। বিহ্বান অসমীয়া নৱ বৰষৰ বিহু উৎসৱৰ এটি অপৰিহাৰ্য অঙ্গ। বিহুৰ সময়ত ইজনে সিজনক প্ৰীতি উপহাৰ হিচাপে দিয়ে যদিও গা-মচিবলৈ, ককালত টঙালি বান্ধি দৈহিক শক্তি বঢ়োৱাত সহায় কৰিবলৈ, গা-ধুবলৈ, গোসাঁইৰ আগত সেৱা জনাবলৈ, বস্তু কঢ়িয়াবলৈ আদি নানা কামত গামোচা ব্যৱহাৰ কৰা হয়।

ৰতনৰ ওপৰত চকু পৰাৰ পিচত সিদিনা বৈ থকা গামোচালৈ চাই চিঞৰি চিঞৰি গাবলৈ মন গৈছিল—

: গামোচা গামোচা ক'ৰ ডেকা ল'ৰা

গামোচা আছে মই বৈ

গামোচা পাবি তই মোকেহে নাপাব

থাকিব বৰলা হৈ।

ওলোটাই ওভটাই মৰা মাকোৰ শব্দবোৰে বিহুগীতটোৰ লগত ভাল মিলাই হাত-চাপৰি দিয়া যেন লাগিছিল। তাৰ পিচত বতন বৰলা হৈ থাকিব নেলাগিল। তাইৰ মনটো চুব কৰি নি তাইৰ গৰাকী হ'ল। এতিয়া বতন নহ'লে তাই এখোজ আগবাঢ়িব নোৱাৰে।

স্বপ্ন ৰাজ্যত বিচৰণ কৰি থকা সময়তে এজাক কালধুমুহা আহিল। হাতৰ মাকো ডাৰিৰ গৰকাৰ কথা পাহৰি কমলাই কাণ পাতি শুনিলে।

পদূলিত এজন কিশোৰৰ চিঞৰ

: বতন ককাইদেউ গছৰ পৰা পৰিছে। এতিয়া মাতবোল নাই।

কমলাৰো মাত হেৰাল। দৈৱবাণীৰ দৰে কাণত শব্দ কেইটাই আঘাত কৰাত মুহূৰ্তমানৰ বাবে সংজ্ঞা হেৰুৱালে। ক্লগিক পিচতেই প্রকৃতিষ্ঠ হ'ল। চিঞৰি সুমিলে-

: পদূলিত কোন অ সেইজন? চিঞৰি চিঞৰি সেইবোৰ কি কৈ আছ।

: মই নবৌ। দিনেশ। বতন কা গছৰ পৰা পৰিল। এতিয়াও মাত দিয়া নাই। আপোনাক খবৰ দিবলৈ কৈছে।

হাতৰ মাকো সূতাৰ ওপৰতে এৰি কমলা তাঁতৰ পৰা উঠিল। পাহৰিলে মদনৰ কথা। দিনেশৰ সতে দৌৰি দৌৰি যেতিয়া বতনৰ কাষ পালে তেতিয়া তাৰ বুকুৰ মাজৰ ধপধপনিটো হেৰাই গৈছিল। স্থিৰ হৈ পৰিছিল বুকুখনৰ উঠা নমা প্ৰক্ৰিয়া। সি পৰি আছিল এডাল কাঠখৰিৰ দৰে।

তথাপিহে কমলাই তাক চিঞৰি চিঞৰি মাতিছিল। বুকুৰ ওপৰত পৰি হিয়া ধাকুৰী কান্দিছিল। চকুৰ পানী নুশুকোৱালৈ উচুগিছিল।

ইমানকৈ কন্দাৰ পিচতো প্ৰতিদান একো নাপালে।

পাগলদিয়াৰ পাৰত পতা চিতাত বতনৰ দেহটো ভগ্নীভূত হোৱাৰ পিচত অস্থিখিনিহে ঘৰলৈ বুলি আনিব পাৰিলে।

গাঁৱৰ মানুহৰ সহায়-সহযোগত বতনৰ প্ৰেতকাৰ্য হৈ গ'ল। মদনক কোচত লৈ বৈদিক প্ৰথামতে সকলো কৰিলে।

তাই ভৱিষ্যতৰ কথা ভাবিব লগা হ'ল।

বহুজনে বহু উপদেশ দিলে। কোনোৱে ক'লে আকৌ মাকৰ ঘৰলৈ উভতি যাবলৈ। কোনোৱে ক'লে আকৌ বিয়াত বহিবলৈ। কমলাই সকলোৰে উপদেশ শুনিলেহে, কিন্তু কাৰো কথাতে গুৰুত্ব নিদিলে। মনলৈ আহিল বাল্য বিধবা অন্নপেহীৰ কথা। যিজনী মানুহে নিজৰ গিৰিয়েকজন কেনে আছিল সেই কথা নজনাকৈয়ে বৈধব্য ব্ৰত পালন কৰি, জীৱন যৌৱনৰ সকলো সুখক কাটি কৰি কটালে তেওঁতকৈ তাই বাকু দুৰ্ভাগীয়া নে? তাইতো কেইটামান দিনলৈ হ'লেও বতনৰ সংগ সুখ পাইছে। বতনৰ ঔৰসজাত সন্তান এটিও কোচত আছে। তেনেস্থলত বতনে হাড় পেলোৱা ঠাইখন এৰি কিয় মাকৰ ঘৰলৈ যাব? আনৰ লগত অকল যৌনসুখৰ বাবে বিয়াত বহিব?

অন্নপেহীৰ আদৰ্শ মনত পেলাই তাই সাহস গোটালে।

সিদ্ধান্ত লৈ মন কৰ্মকৰ্ম হৈ নুঠালৈকে ডিঙিভি গাঁৱত থকাৰ। কিন্তু বিধবা নাৰীৰ জীৱন ধাৰণ জানো ইমান সহজ?

(২৭)

কমলাৰ সিদ্ধান্তৰ কথা শুনি দুই এজনে আপত্তি দৰ্শালেও সবহ ভাগেই শ্রমংসা কৰিলে। তাৰ একমাত্র কাৰণ হ'ল ৰতন। মোহন মহাজনৰ বাহিৰে ৰতনক ভাল নোপোৱা মানুহ গাওঁখনত নাই বুলিবই পাৰি। গতিকে মদনক লৈ কমলা যদি আঁতৰি যায় তেনেহ'লে ৰতনৰ স্মৃতিও গাওঁখনৰ পৰা হেৰাই যাব। এই কাৰণতে গাওঁখনৰ প্ৰায়ভাগ মানুহেই কমলাক সহায় কৰিব বুলি কথা দিলে।

সুযোগটো মোহন মহাজনেও নোলোৱাকৈ নাথাকিল। এইবাৰ সি যেন কিছু আগবঢ়ুৱাহে হ'ল। সমজুৱাৰ আগতে এদিন ক'লে যে, যিহেতু ৰতনৰ পিতৃ পিতামহ আৰু সিহঁতৰ পিতৃ পিতামহ হ'ওঁৰ ভৰালঘৰ একেটাই আছিল সেয়ে যিমান দিনলৈ কমলাই ইচ্ছা কৰে সিমান দিনলৈ তাই তাৰ ঘৰত কাম কৰি দিব, খোৱা খৰচো সিয়ে বহন কৰিব। গাঁৱৰ বাইজেও মোহন মহাজনৰ এই কথা শুনি ভাল পালে আৰু কমলাক এনে সহায় ল'বলৈ ক'লে।

বাইজৰ কথা ৰাখিলে কমলাই। ৰাতি পুৱালেই তাই মদনক কোচত লৈ মহাজনৰ ঘৰলৈ যায়। ঘৰ-চোতাল সাৰে, মচে, বাচন, কাপোৰ আদি ধোৱে। ধান বানে, চাউল ঝাৰে। পেটৰ ভাতমুঠিৰ বাবে মহাজনৰ ঘৰৰ সকলো কাম কৰি সজ্জিয়ালৈ সামৰে।

সজ্জিয়া সময়ত দিনটোৰ পাওনা বিচাৰি মহাজনৰ গাদীৰ ওচৰ চাপে। মহাজনে দিয়া মজুৰীৰে মদনৰ বাবে আৰু ঘৰত লগা অন্যান্য সামগ্ৰী ক্ৰয় কৰে।

দিন বাগৰাৰ লগে লগে কমলাৰ মনৰ দুখ কিছু পাতলিল। মদনৰ মুখত ফুটা আধাফুটা মাত আৰু ঝিক্‌ঝিকোৱা হাঁহিৰ শব্দ শুনি তাই হাঁহিব পৰা হ'ল। হাঁহিব পৰা হ'ল সমনীয়া নাৰীৰ সতে কৰা মেলত।

এদিন কমলাৰ অনুভৱ হ'ল মোহন মহাজনৰ মনত কিবা এটা যেন পৰিবৰ্তন হৈছে। হয়তো মানুহজন তাইৰ প্ৰতি কিবা এক অনুৰাগত কিছু পৰিমাণে হালিছে। সময় আৰু সুবিধা পালেই মানুহজনে তাইৰ পিনে ৰ' লাগি চাই থাকে। চাই থাকে তাইৰ চকুৰ চাবনিলৈ, খাজকটা দেহটোলৈ।

মানুহজন অকলে দোকানত বহি থকা সময়ত যদি কিবা কিনিবলৈ যায় তেনেহ'লে শুনিব নুখুজিলেও কিবা কিবি কৈ সময় কটাব খোজে। সুবিধা বুজি বৈগীয়েকৰ বদণ্ডসমূহ তাইৰ আগত কয়। তাই কিনিব খোজা বস্তুৰ ওজন কৰোঁতে ভুলতে বেছি ওজনৰ দগা-পাল্লাত তুলি দিয়ে। কেতিয়াবা দাম কমকৈ ৰাখে।

মদনে কৰা আমনিৰ বাবে ৰাতিপুৱা যদি মহাজনৰ ঘৰলৈ যোৱাত পলম হয়, তেতিয়া মহাজনে নিজেই মাতিবলৈ আহি, তাৰ সমুখলৈ ওলাই নহা পৰ্য্যন্ত চোতালত বৈ থাকে। ভিতৰৰ পৰা 'গৈ আছে' বুলি ক'লেও মানুহজন উদ্ভতি নাযায়।

বেছি দিন ৰ'ব লগা নহ'ল।

ঘৈণীয়েকৰ চকুতো তাৰ এনে কাৰ্য্য ধৰা পৰিল। ঘটনাটো এনেধৰণৰ। কমলাক ঘৰ সোমোৱাৰ পিচত ৰতনেই ঘৰৰ পিচপিনে তামোলৰ ঢুকুৱাৰে এখন বেৰ দিছিল। মাটিখিনি মোহন মহাজনৰ আছিল যদিও বেৰখনেৰেই ৰতনে দখল সামৰিছিল।

এদিনাখন কমলাই সেইবেৰৰ আঁৰ লৈ ঘৰৰ পিচপিনে বুকুত মেখেলাখন পিন্ধি কিবা কিবি কৰি আছিল। বেৰখনৰ ইটো ফালত থিয় হৈ মোহন মহাজনে যে, বেৰৰ ফাঁকেৰে তাইলৈ চাই থাকিব, সেইকথা ভবা নাছিল। ভাবিবলগীয়া কথাও নহয়। মহাজন থাকে দোকানৰ গাড়ীত আৰু তিৰোতা থাকে ঘৰৰ ভিতৰত চোতালত নাইবা বাৰীৰ ধাপত। ভগা ঢুকুৱাৰ বেৰৰ ফাঁকেৰে তিৰোতাইও বিশেষ আবশ্যক নহ'লে জুমি নাচায়। তেনেস্থলত??

চেপা নাৰীকণ্ঠ অথচ ধমকনি দিয়া কথা শুনি কমলা উচপ ৰাৱ উঠিল। ঢুকুৱাৰ বেৰৰ ফাঁকেৰে তাই মোহন মহাজনৰ সফললৈ চালে। চকুত পৰিল মহাজন আৰু ঘৈণীয়েকৰ অবয়ব দুটাত। তাই অলৰ অচৰাই থিয় হৈ ৰ'ল। তেনেতে কাণত পৰিল,

: ছি: ছি: ছি:। ক'ত মৰো মই। এইয়া ইয়াত বৈ আপুনি কি কৰি আছে? এজন নৈষ্ঠিক ব্ৰাহ্মণ হৈ শুদিৰৰ বিধবা তিৰোতা এজনীক যিজনীয়ে আমাৰ ঘৰত বাসীৰ কাম কৰে, তহিকেই ঢুকুৱাৰ বেৰৰ ফাঁকেৰে জুমি চাই আছে? লাজ চৰম নাই নে আপোনাৰ? আহক। আঁতৰি আহক ইয়াৰ পৰা নহ'লে কথা বিষম হ'ব।'

কথাও শেষ হ'ল ঢুকুৱাৰ বেৰৰ ফাঁকেৰে ইমান সময়ে দেখি থকা অবয়ব দুটাও নোহোৱা হ'ল। কিন্তু "লোককে দেখুৱাই কেটেৰাই মাতিবা, ভিতৰি নেৰিবা বেথা" বোলা প্ৰবচন ফাঁকিৰ দৰে, মহাজনে হ'লে আঁতৰি যাব নিবিচাৰিলে। সদায় তাইৰ দেহৰ সৌন্দৰ্য্য সুধা পাগ কৰিবলৈ উদগ্ৰীৱ হৈ থকা হ'ল।

এনে কথাত মহাজনৰ ঘৈণীয়েকৰ সতে, সততে কাজিয়া লগা হ'ল। ঘৈণীয়েকে নিবিচাৰে কমলাই সেইখন ঘৰলৈ কাম কৰিব যোৱাটো। অথচ মহাজনেও নিবিচাৰে ৰাইজৰ আগত কোৱা কথাৰ পৰা আঁতৰি আহিবলৈ। কমলাই তাৰ ঘৰত কাম কৰিলে সি তাইৰ খোৰাকী দিবই। এই কথাত ঘৈণীয়েকৰ মাত মাতিবলৈ কোনো অধিকাৰ নাই।

গিৰিয়েকৰ কুস্বভাৱৰ ওচৰত মহাজনৰ ঘৈণীয়েক পৰাজিত হৈ উচুপি উচুপি ভালেমান উজাগৰী নিশা কটালে। গিৰিয়েকৰ লগত মাতবোল নকৰাকৈ, নোখোৱা, নোৱোৱাকৈ কেবাদিনো কটালে। তথাপি মহাজনে ওভতনি পথ নোলোৱাত, "সন্ধিৰ বাঁহ বুদ্ধিৰে কাটো" বুলি মন বান্ধিলে। ঠিক কৰিলে, যি কুঁৱা জুইৰ উত্তাপত গিৰিয়েকৰ মন গলিছে, সেইকুঁৱা জুইৰে বদনাম ৰাতি গাঁৱৰ পৰা আঁতৰোৱাৰ। কলঙ্ক জাপি দি গাঁৱৰ পৰা খেদি পঠোৱাৰ।

অতি সংগোপনে মহাজনৰ ঘৈণীয়েকে মতাই অনালে, ক্ষুদ্ৰ ডিঙিডিঙি গাঁৱৰ যুৱক

এজনক। অৰ্থৰ বিনিময়ত তাক প্ৰবোচিত কৰিলে- অভিনয় কৰিবলৈ। গাঁৱৰ মানুহে যাতে ভাবে যে কমলাৰ চৰিত্ৰৰ স্বলন হৈছে আৰু বেষ্যা বৃত্তিত নামিছে।

যুবকজনে প্ৰথমতে মহাজনৰ ঘৈণীয়েকৰ কথা মানিব খোজা নাছিল। কাৰণ সিও কমলাক জানে। জানে কমলাৰ সং চৰিত্ৰৰ কথা।

কিন্তু মানুহ হ'ল অৰ্থ বা টকাৰ দাস। পেটৰ ভোকতো মানুহে নোখোৱাকৈ থাকিব পাৰে। কিন্তু পৃথিৱীত এনে কিছু লোক আছে, যিয়ে টকাৰ বাবে নিজৰ মান সন্মান, পিতৃ-মাতৃ, ভাই-ভগিনী বা নিজৰ সন্তানকো উলাই কৰিব পাৰে। অধিক টকাৰ লোভত যুবকজনৰ মনো মহাজনৰ ঘৈণীয়েকৰ ওচৰত বিক্ৰী হ'ল।

শেষত মহাজনৰ ঘৈণীয়েকে মিঠা হাঁহি মাৰি ক'লে—

: তুমিতো কমলাৰ সতে দৈহিক সম্পৰ্ক স্থাপন কৰিব নোলাগে। এক্কাৰৰ আঁৰ লৈ মাথো ঘৰৰ পিছপিনে লুকাই থাকিবা। মানুহ শুবলৈ যোৱাৰ পিছত ভৰিৰ গোৰোহাৰ দন্দদন্দ শব্দ তুলি চোতালেৰে ওলাই গাঁৱৰ পথেৰে দৌৰি যাবা। এনে কাম তুমি কেবাদিনো কৰিব লাগিব। দিনৰ ভাগত মই যি কৰিব লাগে কৰিম।

মহাজনৰ ঘৈণীয়েকৰ উপদেশ মতে যুবকজন কামত লাগিল। এদিন দুদিনকৈ কেবা নিশাও পাৰ হ'ল।

প্ৰথম কেইটিমুহ নিশাত যুবকজনৰ কাৰ্য্যই গাওঁবাসীৰ ওপৰত প্ৰভাৱ পেলাব পৰা নাছিল। কিন্তু গভীৰ নিশাৰ নীৰৱতাত গাওঁলীয়া পথত দৌৰি যোৱা মানুহৰ ভৰিৰ দন্দদন্দ শব্দই এসময়ত মানুহক ভাবিবলৈ বাধ্য কৰিলে। কোনোবা কোনোবাৰ সেই শব্দত টোপনি ভাগে। ভাগিলেই ভাবে—

মাজনিশা ডিংডিঙি গাঁৱৰ পথত কোনে দৌৰে?

ক'ৰ পৰা ক'লৈ?

মানুহ নে আন কিহবাই?

জনশ্রুতি মতে আগৰ কালত ডিংডিঙি গাঁৱৰ জয়পাল দেৱালয়ৰ পৰা মহাপ্ৰভু শিৱই বগা ৰাঙগন্ধৰ পিঠিত উঠি, সোনকুৰিহা গাঁৱৰ ভাঙুৰা গোসাঁইৰ থানলৈ হেনো গভীৰ নিশা অহা-যোৱা কৰিছিল। সেইজন মহাপ্ৰভু জয়পাল আকৌ জাগৰিত হ'ল নেকি?

বুঢ়া-মেথাসকলে মহাপ্ৰভু জয়পাল শিৱক ঘিয়াই দুহাত জুৰি প্ৰণাম জনালে। যুবকসকলে হ'লে এনে বিশ্বাসত পতিয়ন নগ'ল। সিহঁতে সিদ্ধান্ত কৰিলে, উৰহীৰ ওৰ বিচাৰি উলিয়াবলৈ। সংগোপনে সিহঁতে থিক কৰিলে কাৰ্য্য প্ৰণালী।

এক্কাৰৰ আঁৰলৈ পোন্ধৰ বিশজন মান যুবক, বহি ৰ'ল গভীৰ নিশালৈ। হঠাৎ এজনৰ চকুত পৰিল কমলাৰ ঘৰৰ পৰা দৌৰি ওলায় অহা মানুহ এজনৰ ওপৰত। গাঁৱৰ ৰাজ্যৰে সি দৌৰিছে। দৌৰিছে ক্ষুদ্ৰ ডিংডিঙি অভিমুখে।

প্ৰথমজনে সংকেত ধ্বনি কৰাত প্ৰতিজন যুবকেই সাৱধান হ'ল। এক্কাৰক আঁৰ কৰি ৰাজ্যত বৈ থাকিল। এসময়ত সিহঁতৰ ওচৰ পালে কমলাৰ ঘৰৰ পৰা দৌৰি ওলাই যোৱা



যুবকজন। আগচি ধৰিলে সিহঁতে।

সেই ৰাতিতেই বিচাৰ বহিল।

প্ৰধান বিচাৰকৰ আসনত মহীধৰেই বহিব লগা হ'ল।

প্ৰথম অৱস্থাত যুবকজনে সত্য স্বীকাৰ কৰা নাছিল। কমলাই মাতি পঠিওৱা বাবেহে তাইৰ ওচৰলৈ অহা বুলি কৈছিল। অৰ্থৰ বিনিময়ত তাইৰ দেহ উপভোগ কৰিবলৈ দিয়া বুলি কৈছিল। কিন্তু কমলাক বিচাৰ মঞ্চলৈ মাতি অনাৰ পিচত সকলো পৰিস্কাৰ হৈ পৰিছিল। যুবকজনেও সত্য স্বীকাৰ কৰি কমলাৰ ভৰিত ধৰি ক্ষমা বিচাৰিছিল। ৰাইজৰ ওচৰত কাণত ধৰি তিনি সইত খাই ক্ষমা বিচাৰিছিল।

বিচাৰৰ শেষত সকলো ঘৰাঘৰি গ'ল। এটি বড়যন্ত্ৰৰ অৱসান হ'ল। কমলা বিছনাত উঠিল যদিও এটি উজাগৰী নিশাহে তাইৰ সঙ্গী হ'ল। সঙ্গী হ'ল চকুপানী। ধাৰাসাৰে নিগৰিল চকুপানী।

পাহৰিব খোজা ৰতনৰ স্মৃতিবোৰে আকৌ জুমুৰি দি ধৰিলে। জ্বলা জুই সদৃশ, যৌৱনভৰা দেহটোৰ বাবে ভগৱানক দুবিলে। মৰিবৰো মন হ'ল। কিন্তু মদনৰ নিষ্পাপ মুখলৈ চাই সেই আশা ত্যাগ কৰিব লগা হ'ল।

তাই নাথাকিলে জানো মদন থাকিব? মদন জীয়াই নাথাকিলে জানো, ৰতনৰ স্মৃতি জীয়াই থাকিব?

কথাবোৰ ভাবি থাকোঁতে হঠাৎ মনটো সাহসেৰে ভৰি পৰিল। তাই সংকল্প ল'লে কিবা এটা কৰাৰ। যিজন মোহন মহাজনে তাইৰ দেহটোক হে অকল ভাল পায়, মহাজনৰ যিজনী বৈশীয়েকে তাইক বেশ্যা সাজি এইখন সমাজৰ পৰা আঁতৰাই পঠাব বিচাৰিছে সেই পতি-পত্নীহালকে এসেকা দিহে এৰিব।

তাই সংকল্পবদ্ধ হ'ল জীয়াই থাকি, ডিংডিঙি তথা বৰভাগৰ ৰাইজৰ সমুখত এই কথা প্ৰতিপন্ন কৰিবলৈ। ৰাৱণৰ লক্ষা নগৰীত থাকিও সীতাই যেনেদৰে নিজৰ শাৰীৰিক তথা মানসিক পৱিত্ৰতা ৰক্ষা কৰিছিল ঠিক তেনেদৰে তাইও পৱিত্ৰ হৈ ৰ'ব আৰু আবশ্যক হ'লে অগ্নি পৰীক্ষাতো বহিব।

সময় আগবাঢ়িল পাখি লগা কাড়ৰ দৰে।

(২৮)

কমলাই মোহন মহাজনৰ ঘৰত কাম কৰিবলৈ এৰি দিলে। মহাজনৰ দোকানৰ পৰা মাল কিনিবলৈও এৰিলে। আবশ্যকীয় সামগ্ৰীখিনি কমাৰকুছিত থকা দোকানৰ পৰাই কাৰোবাৰ হতুৱাই অনাই লয়।

পেটৰ ভাতমুঠিৰ বাবে তাই গাঁৱৰ আন মানুহৰ ঘৰত কাম কৰিবলৈ ল'লে। পিন্ধা উৰা কাপোৰ নিজৰ তাতশালতে বৈ লয়। আনকো দুই এখন বৈ দি দুই চাৰিটকা আৰ্জি। তাৰেই

নিমখ তেল কিনে।

দিনৰ দিনটো আনৰ ঘৰত কাম কৰি ডাগৰি বিছনাত পৰিলেই মনলৈ আহে বতনৰ কথা। তেতিয়া দুখত বুকু ভাঙে। নিজৰ দেহটোত চকু পৰিলেই মনটো জিকাৰ খহি উঠে। মোহন মহাজনৰ দৰে মানুহবোৰৰ লোলুপ দৃষ্টিবোৰ চকুৰ সমুখেৰে পাৰ হৈ যায়। তেতিয়া ভয় লাগে, বুকু কপে। কেতিয়ানো ৰাতিপুৱাৰ, কেতিয়ানো ৰাতিপুৱাৰ যেন লাগে। গাকত মূৰ শুজি নতুবা মদনক বুকুত সাৰটি পুৱাৰ পোহৰলৈ অপেক্ষা কৰে।

তাই জানে দিনৰ পোহৰেও অশান্ত মনক শান্তি পানীৰে তিয়াই জীপাল কৰিব নোৱাৰে। কিয়নো যদিও তাই মোহন মহাজন তথা মহাজনৰ পৰিয়ালক এৰাই চলিছে, মহাজনে হ'লে এৰা নাই। য'তে মানুহজনে তাইক দেখে তাতেই তাইৰ দেহটোলৈ লোলুপ দৃষ্টিৰে চায়। কথা পাতিবলৈ চেলু বিচাৰে।

গতিকে মানুহজনক দেখিলেই পলাবলৈ মন হয়। চলন্তৰ ডিত্তৰত কাছই মূৰ সুমুৱাই আত্মৰক্ষা কৰাৰ দৰে দেহটো অকনমান শিশু এটিৰ দৰে কৰি তুলিবলৈ মন হয়। কিন্তু নোৱাৰে তাই। নোৱাৰিলেই খং উঠে। শেষত মানুহজনৰ প্ৰতি মনটো ঘৃণাৰে ভৰি পৰে। ঘৃণিত পুৰুষজনক আনৰ ওচৰত কি দৰে হয় কৰিব পাৰি তাৰ উপায় বিচাৰি হাবাথুৰি খায়।

জেঠ মাহৰ খৰাং বতৰৰ ওৰ পৰে।

আকাশত মেঘে জমে। বাঁঠ নামে। বৰষুণ পৰে। সেই বৰষুণৰ পানীৰে পথাৰ ভৰি পৰে। পথাৰত পানী দেখি কৃষকে মাটি চহায়-ধানৰ গোজ দিবলৈ। কৃষি কাৰ্য্যৰ লগত সংগতি ৰাখি উত্তৰ কামৰূপৰ ব্ৰাহ্মণ মহিলাসকলে বৰাত পূজা পাতে। পূজাত বনদুৰ্গা উকনি বুঢ়ীৰ আৰাধনা কৰে।

মোহন মহাজনৰ ঘৰতো বৰাত পূজা হয়। ঘৈণীয়েকে ব্ৰতত থাকি পূজা কৰে।

কমলাই ডিফিডিঙিলৈ আহিছে এই পূজা দেখিছে। নগাবঁত এই পূজা নাই বাবে প্ৰথম বছৰত পূজাৰ বিষয়ে একো বুজি পোৱা নাছিল। এতিয়া জানে, বুজে। পূজাৰ বাবে বাঁঠত মাটি তোলাৰে পৰা পূজাৰ শেষলৈ মহাজনৰ ঘৈণীয়েকক সকলো কাৰ্য্যতে সহায় কৰে। এইবাৰ তাই মহাজনৰ ঘৰলৈ নগৈ আন মানুহৰ ঘৰত এই কাম কৰিছে।

বৰাতৰ পিচতে আহে অম্বুবাচী।

উত্তৰ কামৰূপৰ স্থানীয় ভাষাত আমেতি। অম্বুবাচী বা আমেতিৰ সময়ত ধৰিত্ৰী হেনো ৰজস্বলা হয়। পৃথিৱীত চুৱা নামে। চুৱাৰ দিনত মন্দিৰৰ দেৱতাক স্পৰ্শ কৰিব হেনো নাপায়। সেয়ে মন্দিৰ, নামঘৰ, গোসাঁইঘৰ আদিৰ দুৱাৰো হিন্দু মানুহে নোখোলে। হাল নাৰায়, মাটি নাখান্দে। অম্বুবাচী নিবৃন্তিৰ পিচতহে মানুহে কাপোৰ-কানি ধুই ডাল কাপোৰ পিজি মন্দিৰত, নামঘৰত তথা গোসাঁইঘৰত দুৱাৰ খুলি সোমায়। ব্ৰাহ্মণসকলেও আমেতিৰ সময়ত পিজি থকা লগুণক চুৱা জ্ঞান কৰে। সেই চুৱা লগুণ সলাই নতুন মজ্জপুত লগুণ পিজে।

অম্বুবাচী প্ৰবৃন্তিৰ পিচত এটি নিশা পাৰ হ'ল।

বিতীয় নিশাভ কমলাৰ মনত পৰিল মোহন মহাজনৰ কথা। দিনত তাইৰ মহাজনৰ সতে ভেটা-ভেটি হৈছিল। সেই সময়তে মানুহজনে সহ্য কৰিব নোৱাৰাকৈ চাইছিল।

হঠাৎ কমলাৰ মনটোক এটি কথাই উত্তেজিত কৰি তুলিলে। যাৰ ফলত তাই যেন কিবা এটি পালে।

মোহন মহাজনৰ চৰিত্ৰৰ দুৰ্বলতা আছে সঁচা কিন্তু ধৰ্মতীক। অছুবাচীৰ নিবৃত্তিৰ পিচত মানুহজনে চুৰা লগুণ সলাবই। গোসাঁই ধুৱাই, পূজা-পাৰ্বন কৰি খোৱা-বোৱা কৰিব।

তাইৰ মনত জাগি উঠা প্ৰতিশোধৰ স্পৃহাটোক নিবৃত্তিৰ দিনা ৰাতিয়েই উপশম কৰাৰ সিদ্ধান্ত ল'লে। বিছনাত শুই শুই ঠিক কৰিলে কেনেদৰে কি কৰিব আৰু তাৰ পিচত মহাজন আৰু তাৰ বৈশীয়েকক ৰাইজৰ আগত হেয় কৰি প্ৰতিশোধ ল'ব। প্ৰমাণ কৰিব মহাজন কেনে লেতেৰা মনৰ।

নিশাৰ নীৰৱতাক থানবান কৰি গছৰ ডালত বিনাই বিনাই কেতেকী চৰাই এটিয়েও সহমত প্ৰকাশ কৰিলে—

: মইও একমত

মইও একমত

কমলাৰ মনলৈ সাহস আহিল যদিও সেই নিশা ভাল টোপনি নহ'ল।

ৰাতি পুৱাল। দিনমনিৰ পোহৰে ধৰা ঢাকিলে। এটি থৌকি-বাথৌ মনলৈ কমলাই দিনটো পাৰ কৰিলে। প্ৰতিটো মুহূৰ্ততে মনলৈ আহি থাকিল মোহন মহাজনৰ ওপৰত প্ৰতিশোধ লোৱাৰ কথা।

আবেলিৰ পিচত সন্ধিয়া। সন্ধিয়াৰ পিচতে পৃথিৱীক আঁৱৰিলে নিশাৰ একাৰে।

ৰন্ধা-বঢ়াত লাগিল তাই। মদনক ধুৱাই, শোৱাই থৈ নিজেও খালে। বিছনাত উঠিল। অপেক্ষা কৰিলে গাঁৱৰ মানুহখিনি নিদ্ৰা দেৱীৰ কোলাত ঢলি পৰালৈ।

অপেক্ষাকৃত সময় যাৰ নোখোজে।

নিদ্ৰিত মদনক বুকুৰ মাজত সাৰাটি কিছু সময় উচুপিলে। ভগৱানক স্মৰিলে- মদনে যাতে সাৰ নাপায়। কাষত নথকা সময়খিনিত সি যেন তাইক নিবিচাৰে।

ডিংডিঙি গাঁৱলৈ গভীৰ নিশাৰ নীৰৱতা নামি আহিল।

ৰতনৰ চৰণ চিঙি বিছনাৰ পৰা নামিল কমলা। মেকুৰী খোজীয়া খোজেৰে ঘৰৰ বাহিৰ হ'ল। মোহন মহাজনৰ চোতাললৈ বুলি আগবাঢ়িল।

চোতালত থিয় হৈ চৌদিশলৈ চালে।

একাৰে সৰুগো ঠাইতে পিয়াপি দি আছে। একাৰৰ সতে মাজনিশাৰ নীৰৱতাইও যেন মিতিৰালি পাতিছে।

আকাশত নিশাৰ তৰাৰ তিৰবিৰনি। সেই তিৰবিৰনিৰ লগত তাল মিলাই অ'ত ত'ত দুই এটি জোনাকী পৰুৱাই তল ওপৰকৈ উৰি যুৰিছে।

হঠাৎ নীৰৱতাক থান বান কৰি উইচিৰিঙা এটিয়ে ছি-ছিয়াবলৈ ধৰিলে। প্ৰথম চিঞৰটো কাণত পৰাত বুকুখনে ধক্কে উঠিল। পিচত ঠিক হ'ল।

আগবাঢ়িল গোসাঁই ঘৰলৈ বুলি।

দুৱাৰ মুখত থিয় হৈ গোসাঁই ঘৰটোৰ ভিতৰখনৰ কথা মনত পেলালে।

থাপনাত থকা শালগ্ৰাম নাৰায়ণৰ ছবিটো মনলৈ আহিল। অনুবাচীৰ নিবৃত্তিৰ পিচত লগণ সলাই আজিহে নাৰায়ণক ধুৱাইছে মহাজনে। ধুৱাই উঠি তুলসী পাতেৰে পূজা কৰিছে। পূজাৰ পিচত মহাজনে বজোৱা শঙ্খ-ঘণ্টাৰ ধ্বনি আৰু বৰকাঁহৰ শব্দ আকৌ এবাৰ যেন শুনিবলৈ পালে কমলাই।

দুহাত জুৰি নাৰায়ণক প্ৰণাম জনালে। প্ৰাৰ্থনা কৰিলেঃ হে নাৰায়ণ, মই আজি এই গভীৰ নিশা যি কৰিবলৈ ওলাইছো- তাত ভুল হ'লেও ক্ষমা কৰিবা। মই জানো প্ৰভু নাৰীৰ সতীত্ব ৰক্ষাত তুমি সদায় সহায় কৰি আহিছা। আই কামাখ্যাৰ সতীত্ব হৰণ কৰিবলৈ ওলোৱা নৰকাসুৰক তুমিয়েই বধ কৰিছিল। কৌৰৱৰ ৰাজসভাত নিৰ্যাতিতা কৰিব খোজা, ৰজস্বলা দ্ৰৌপদীৰ বস্ত্ৰ হৰণৰ সময়ত বস্ত্ৰ প্ৰদান কৰি তুমিয়েই লাজ ৰক্ষা কৰিছিল। মোৰ জীৱনতো মোহন মহাজন আৰু তাৰ ঘৈণীয়েকে কলঙ্কৰ বোজা জাপিবলৈ যত্ন কৰি আছে। ইয়াৰ পৰা মই পৰিত্ৰাণ পাব বিচাৰো। মোক সহায় কৰা প্ৰভু। মোক লক্ষ্যপ্ৰাপ্তি হ'বলৈ দিয়া। এই বিপদত মোক যদি সহায় নকৰা এইখন সংসাৰত মোক সহায় কৰিবলৈ আন কোনো নাই।

নিশাৰ এন্ধাৰ খেলি আঁতৰাবলৈকেহে যেন এজাক বতাহ ক'ৰবাৰ পৰা লবৰি আহিল। ওচৰে-পাজৰে থকা গছখন কঁপাই বতাহজাক বৈ গ'ল। তাৰ পিচে পিচে দৌৰা জিৰ্জিৰ শব্দত এন্ধাৰক গাত সানি বৈ থকা নীৰৱতা ক'ৰবাত লুকাল।

নিজৰ কৰ্মৰ প্ৰতি সজাগ হ'ল কমলা।

(২৯)

কমলাই জানে মোহন মহাজনে গোসাঁইঘৰৰ দুৱাৰত তলা নামাৰে। ডাং এডালেৰেহে বাহিৰৰ পৰা বন্ধ কৰি থয়।

দুৱাৰৰ ডাংডাল শব্দ নুঠাকৈ আঁতৰালে কমলাই।

দুৱাৰখন ঠেলি দিয়াত খোল খায় গ'ল। বুকুখন ডাঠ কৰি মজিয়াত ভৰি থ'লে।

মহাজনৰ ঘৰত কাম কৰাৰ সময়ত ভালেমান দিন ঘৰটো মচিছিল। শালগ্ৰাম থোৱা থাপনাখনহে স্পৰ্শ কৰা নাছিল। সেয়ে তাই জানে ঘৰটোৰ মজিয়া তথা আঁৰে-বেৰে ক'ত কি আছে। পুৱা গধূলি চাকিদিয়া গাঁচাখন ক'ত আছে। ধূপদানীটো ক'ত থয়। ক'ত থয় শলিতা আৰু মিঠাতেলৰ বটল। এন্ধাৰৰ মাজতো চকুত পৰিল, পুষ্পপত্ৰখন, কোৱা অৰ্ঘ্য, তামী, কুশৰধাৰীখন।

সচেঁট হ'ল কমলা।

তাইক লাগে বিচাৰি অহা বস্তুটো। খোজ লবালে তাই। দুখোজ আগবাঢ়িল।

তাই জানে আজি লগণ সলাই পুৰণি লগণটো মোহন মহাজনে ক'ত থৈছে? মানুহজনে ছিগা লগণ সদায় এটুকুৰা নিদিষ্ট ঠাইতেই থয়।

এন্ধাৰৰ মাজেৰেই সেই ঠাইলৈ হাতখন আগবঢ়াই দিলে।

হঠাৎ নিগনি এটি দুয়োখন ভৰিৰ মাজেৰে দৌৰ মাৰিলে। নিগনিটোৱে ভৰিপতাত খুন্দিওৱাত গাটো শিহৰি উঠিল। বুকুখনে ধপধপালে। হাতখন পিকুৱাই আনি থিয় হ'ল।

মনত পৰিল এন্দুৰ বা নিগনি হেনো বিধিনি নাশক দেৱতা গণপতিৰ বাহন। গণপতি দেৱতাই বিধিনি কাৰক এন্দুৰ তথা নিগনিক নিয়ন্ত্ৰণ কৰি মানুহৰ উপকাৰ কৰে।

দুহাত জুৰিলে তাই। গণপতি দেৱতা আৰু নাৰায়ণক আকৌ এবাৰ প্ৰাৰ্থনা জনালে। ইঙ্গিত বস্তুটো বিচাৰি হাতখন আগবঢ়াই দিলে। হাতত উঠিল মোহন মহাজনে দিনত সলাই ছিঙি থোৱা পুৰণি লগণটো।

আনন্দৰ এক বিশেষ শিহৰণে দেহৰ প্ৰতিডাল শিৰা উপশিৰা জোকাৰি দিলে।

থাপনাত থকা শালগ্ৰাম নাৰায়ণলৈ চালে কমলাই। এন্ধাৰৰ আঁৰবৰণেৰে মুখ ঢাকি মহাপ্ৰভু নাৰায়ণ যেন শুই আছে এনে ভাৱ হ'ল। তথাপিহে তাই নীৰৱ ভাৱেৰে প্ৰাৰ্থনা জনালে—

: মহাপ্ৰভু মোৰ দায়-দোষ নধৰিবা। মই মীৰা নহয় যে তোমাৰ প্ৰেমত এই গভীৰ নিশা ইয়াত সোমাইছোঁহি। কিন্তু মোৰ পতি ৰতনক, মীৰাই আপোনাক ভালপোৱাৰ দৰেই ভাল পাইছিলো। আজিও পাওঁ আৰু নমৰালৈকে পাইয়ে থাকিম। এই ভালপোৱাৰ পথত কষ্টক হৈ থিয় হৈছে মোহন মহাজন। মহাজনক যাতে এসেকা দি মূৰতুলি নিজৰ সতীত্ব ৰক্ষা কৰি জীয়াই থাকিব পাৰে সেয়ে এনে কৰিলো। মোৰ অপৰাধ ক্ষমিবা প্ৰভু।”

কমলা উভতিল।

দুবাৰখন জপালে। ডাং ডাল দিলে।

চোতালত থিয় হৈ আকৌ আকাশখনলৈ চালে। একেই আছে। আগৰবাৰ চকুত নপৰা হাতীপটি আৰু কালপুৰুষ চকুত পৰিল। জোনাকী পৰুৱা এজাক আহি তাইৰ সমুখত অগা-দেওৱা কৰিব ধৰাত খোজ বঢ়ালে।

গছৰ ডালত কিনাই থকা কেতেকীজনীয়ে যেন ক'ব ধৰিলে—

: মইও তোৰ লগত

মইও তোৰ লগত

পথত ভৰি থোৱাৰ পিচতে মনত পৰিল মদনৰ কথা। মনটো অস্থিৰ হ'ল। খোজ দীঘল হ'ল। ঘৰৰ মজিয়াত ভৰি থোৱাত বুকুৰ মাজত কিলকিলাই থকা চিত্ৰৰ ধৰফৰণিটো কমিল।

মদন গভীৰ টোপনিত।

আকৌ ঘূৰিল কমলা।

বাহিৰৰ এক্সাৰবোৰ দল বাক্সি সোমায় আহিব পৰাকৈ দুৱাৰখন কানি দুৱৰীকৈ মেলি থ'লে। আজিৰ গভীৰ নিশাৰ এক্সাৰক অকণো ভয় নালাগিল।

শিশু মদন গভীৰ টোপনিত।

তাৰ কাষতে বহি ল'লে। উঠন বুকুক আৱৰি বখা চাদৰখন বুকুৰ পৰা আঁতৰাই বিছনাৰ কাষেৰে ওলমি থকাকৈ পেলাই ধলে। এটি মূৰ ককালৰ মেখেলাত খুচি থোৱা থাকিল। এক্সাৰৰ মাজেৰে বুকুখনলৈ চালে। ওফন্দি উঠা যেন লাগিল। মনলৈ আহিল মদন উপজিৰ সময়ত তাইৰ বুকুখনৰ কথা। সেই সময়তো গাখীৰৰ ভৰত বুকুখন বাক্সি ৰাখিব নোৱাৰা হৈছিল। তেতিয়া বুকুখন মিৰমিৰকৈ বিৰাইছিল। আজিও ওফন্দি উঠা বুকুখন বিৰোৱা যেন লাগিল। কিন্তু আজিৰ বিষ যেন বাহিৰত নহয় ভিতৰতহে।

বাওঁখন হাতেৰে ব্লাউজটোৰ বুটাম খুলিবলৈ লওঁতেই দেহমন গৰম হ'ল। সেই গৰমত তাইৰ ভৰিপতাৰ পৰা মূৰৰ চুলিৰ মাজ পৰ্য্যন্ত বিৰিঙি উঠিল, বিন্দু বিন্দু ঘামৰ টোপাল। তাৰ পিচতেই সেই টোপালবোৰে দেহটো ভিয়ালে। তিতি গ'ল ব্লাউজটোও।

তাৰ পিচতেই অঘটনটো ঘটিল। বুটাম বিচাৰোতে আঙুলিৰ নখ এটা ব্লাউজটোৰ অন্ধত অংশ এটাৰে সোমাল। মানে ফাটিল। তাই আক নৰ'ল। আঙুলি সোমায় থকা ফটা অংশতে খামুচি টান মাৰিলে। লগে লগে ছিঙি গ'ল বুটাম কেইটা আৰু উদং হৈ পৰিল উঠন বুকুখন।

এক্সাৰৰ মাজেৰেই আকৌ এবাৰ মদনলৈ চালে।

সাৰসূৰ নোহোৱাকৈ শুই আছে সি।

তাই বিছনাত ভৰি মেলি বহিল। মেখেলাখন উৰন ওপৰলৈ কোচাই আঠদুটা ডাঙি দিলে।

এক্সাৰ ঠেলিব পৰা কপাহ কোমল উৰুদুখনৰ মসৃণতা তাইৰ চকুত ধৰা পৰিল।

মনলৈ আহিল ৰতনৰ কথা। এই দুখন উৰুতে সি যে । তাইৰ বুকুখন কঁপিবলৈ আৰম্ভ কৰিলে। পিছত সৰ্ব শৰীৰ।

সেই কঁপনিৰ মাজেৰেই সৌহাতৰ মুঠিটোলৈ চালে। ওলমি আছে মোহন মহাজনৰ ছিঙা লগুগটো।

: খালে ঐ। মৰিলো ঐ। কোন ক'ত আছ আহ ঐ। এই ৰান্ধসটোৰ হাতৰ পৰা মোক বচাই ঐ

আৰ্শ্বনাদত ডিংডঙি গাওঁৰ গভীৰ নিশাক স্থবিৰ কৰা নীৰৱতা থানবান হৈ গ'ল। ক'ত কি হ'ল বুলি শিশুৰ পৰা বৃদ্ধলৈ সকলো বিছনাত উঠি বহিল।

মাকৰ আৰ্হুচিৎকাৰত মদনেও সাৰ পালে। ভয়ত সিও চিৰ্ঐৰিবলৈ ধৰিলে দেদাউৰি

পাৰি।

মাতৃপুত্ৰৰ আৰ্দ্ৰনাদ শুনি বিছনাত উঠি বহা মানুহবোৰ বৈ থাকিব নোৱাৰিলে। যিয়ে যেনেকে আছিল ঘৰৰ পৰা ওলাই কমলাৰ ঘৰৰ সমুখ পালেহি। দুই এজনে জাঠি, জোং, লাঠিও আনিবলৈ নেপাহৰিলে।

ঘৰৰ ভিতৰ এমখা এক্কাৰ অথচ দুৱাৰখন খোলা। মাতৃপুত্ৰৰ আৰ্জিচিংকাৰত ভালফাল লগা পৰিবেশ। চোতালত থিয় হৈয়ে কোনোবা এজনে সুধিলে— কি হৈছে কমলাৰ?

তাই কোনো উত্তৰ দিয়া নাই।

লেম এটা লৈ দুজন মান ভিতৰ সোমাল। তাইৰ উদং ভৰি, উৰু আৰু বুকুখন দেখি লেমলোৱা মানুহজন দুখোজ পিছুৱাই আহিল। এক্কাৰক আগবাঢ়িবলৈ সুযোগ দি লেমটো মাটিত থলৈ।

এতিয়া বিছনাখনৰ ওপৰতহে পোহৰ। যি পোহৰে কমলাৰ ডাঙি থকা হাত এখনহে প্ৰতিভাত কৰিছে। সেই পোহৰত মানুহকেইজনে দেখিলে, কমলাৰ কঁপি থকা হাতত এটা ছিগা লগুণ।

সিহঁতে কমলাক সুধিলে ঘটনাটো কি?

ভয়ত কঁপি থকা কমলাই ভালেমান সময়লৈ উত্তৰ দিয়া নাছিল। শেষত কওঁ নকওঁকৈ কৈছিল, মোহন মহাজনৰ নাম।

চোতালত থুপ খোৱা মানুহবোৰ হঠাৎ যেন বোবা হৈ পৰিছিলে। ইজনে সিজনলৈ চাই মোহন মহাজনক বিচাৰিছিলে।

কোনেও বিচাৰি নেপালে মহাজনক।

কমলাৰ ঘৰত বিপদৰ গোন্ধ পাই যিসময়ত গাঁৱৰ মানুহ তাইৰ চোতালত তথা পদূলিত গোট খাইছিল, সেই সময়ত মোহন মহাজন আছিল ঘৰত সোমাই। কাৰণ ঘৈণীয়েকে তাক ঘৰৰ পৰা ওলাব দিয়া নাছিল। মহাজনৰ ঘৈণীয়েকে ভাবিছিল কমলাৰ কিবা এটা হোৱা মানে তাইৰে মজল। কিন্তু এনে কাৰ্যই মোহন মহাজন তথা তাৰ ঘৈণীয়েকৰ কোনো হিত নাসাধিলে। কু-কাৰ্য কৰি ভয়ত পলাই থকা বুলি গাঁৱৰ ৰাইজে ধৰি ল'লে।

বয়োজ্যেষ্ঠসকলে ইচ্ছা আচ্ছ কৰি ঘৰলৈ উভতিল।

কমলাৰ সুচৰিত্ৰত আস্থা থকা যুৱক কেইজনমান বৈ গ'ল। বিধবা এজনীক ধৰ্ষণ কৰিব ওলোৱা বাবে মোহন মহাজনক ক্ষমা কৰিবলৈ নিবিচাৰিলে।

সিহঁতে মোহন মহাজনক এসেকা দিবলৈ মন বাঙিলে।

কমলা আৰু মদনক লৈ নিশাতেই নলবাৰী থানাত উপস্থিত হ'ল।

ধৰ্ষণৰ অভিযোগ এটা নলবাৰী থানাত পঞ্জীভুক্ত হ'ল। বেলি ওলোৱাৰ আগে আগে নলবাৰী থানাৰ পৰা অহা পুলিচৰ দল এটিয়ে মোহন মহাজনৰ দুৱাৰত টোকৰ মাৰিলেহি।

মহাজনে টোকৰ শুনি কোননো আহিছে নজনাকৈয়ে উদং দেহেৰে চকু মোহাৰি  
বাৰাণ্ডালৈ ওলাই আহিল। সমুখত পুলিচৰ দলটি দেখি থমকি ব'ল।

পুলিচৰ দলটোৱে মোহন শৰ্মাৰ উদং দেহটোলৈ চালে। হয়, মোহন শৰ্মাৰ উদং  
দেহত, বুকু আৰু বাওঁ কান্ধৰ ওপৰত জিলিকি আছে এটি নতুনকৈ পিন্ধা লণ্ণ।

হাতকেৰেয়া এজোৰ মোহন শৰ্মাৰ পিনে আগবাঢ়ি গ'ল। শিলপৰা কপৌৰ দৰে  
মোহন শৰ্মা ঠাইতে থিয় হৈ ব'ল হাতকেৰেয়া জোৰলৈ চাই।

(৩০)

তাৰ পিচত ?

কমলাই কেতিয়াও নিজৰ দেহটোক লৈ ভাবিবলগীয়া হোৱা নাই।

পুলিচৰ হাতত জ্বলা-কলা হৈ মোহন মহাজনেও নিজৰ ভুল বুজি পালে।

মদন ডাঙৰ হ'ল। দেউতাকৰ দৰে সিও ঘৰখন ধৰিলে। মাকৰ মনে ধৰাত বিয়াও  
কৰালে। সি পিতৃ হ'ল। ল'ৰা এটিৰ বাপেক হোৱাৰ পিচত কমলা যেন উভতি গ'ল  
নতুনকৈ সংসাৰ পতা দিনবোৰলৈ।

নাতিয়েকক কোচত লৈ কমলাই দিনৰ দিনটো কটায়। ভোকত কান্দিলেহে মাকৰ  
কোচত তুলি দিয়ে। নহ'লে নাতিয়েকক লৈ সপোন দেখে।

তেনে এটি দিনৰে কথা।

সিদিনা মহীধৰে পদূলিমুখৰ বকুল তলত বহি বাঁহৰ কামি চাচি আছিল। তেনেতে  
দেখিলে কমলাক।

মানুহজনীয়ে তাক এৰাই যাবলৈ যত্ন কৰিছিল চকুৰে মুখে উদ্বিগ্নতাৰ চাপ লৈ। তাকে  
দেখি সি সুখিছিল—

: নবৌ ক'লৈ যোৱা ? কোচতচোন নাতিলা'ৰাকো লৈ আহিছা ?

: এঃ নকৰি আৰু।

মানুহজনীয়ে ডেকাহি মৰাৰ দৰে কৈছিল।

: ইয়ালৈ চাচোন। চকু মুখ কেনেদৰে গাতত সোমাইছে আজি কেবাদিনো হ'ল  
ধনটোৰ

: কিয় ? কি হ'ল তাৰ ?

: এঃ নকৰি আৰু। অৱশ্যে তোক নো নকলে কি হ'ব। গাওঁখনৰ কোননো ইয়াৰ  
মাকক নেজানে ?

মহীধৰৰ এনে লাগিল— উজেনেনী কমলাই নাতিয়েকক কোচত ল'ব পৰা হোৱাৰে পৰা



অলপ যেন পৰিবৰ্তন হৈছে। মাতৃ কথাত আগৰ সুৰ নাই। নিজৰ সম্পৰ্ক আৰু বয়সত সৰু যেন দেখিলেই তাইৰ সতে কথা পতা মানুহজনে একো নাজানে বুলি ভাবে।

মানুহজনীৰ স্বভাৱৰ কিয় এনে পৰিবৰ্তন হৈছে মহীধৰে নুবুজিলে। তথাপিতো সুধিলে-

: কটোন কি হৈছে তাৰ?

: এঃ নকবি আৰু। ইয়াৰ মাকৰ মুখখন বৰ বেয়া অ'। তাইৰ ৰান্ধসগৰীয়া মুখখনৰ বাবেই বাচাৰ এনে অবস্থা হৈছে। জীয়াতু ভুগিছে। সি ঘৰখনলৈ অহাৰ পিছৰে পৰা তাইক কিমানবাৰ কৈছে কিমান বুজাইছে, কিন্তু,

: কিন্তু কি?

: এঃ নকবি আৰু। তাই মোৰ কথা নুশনে।

: কি নুশনে কছোন?

: তাইক কৈছে বুজাইছে বোলে তোৰ কোলাত কেচুৱা আছে বাচি খাবি জাগি শুবি। পিচে এই এলাগীৰ কথা তাই বেটিয়ে শুনিবনে, মানিবনে? আজিকালি হেনো এইবোৰ কথা কোনেও বিশ্বাস নকৰে। মোৰ ঘৰত বৰ মানুহৰ জী সোমাইছে আহি অ। মাকে খালে কেচুৱাই পায় বুলি জানে, কিন্তু অন্যায় কৰা কথা ক'লৈ জাঙুৰ খাই উঠে। এতিয়া ইয়াৰ পেটৰ অসুখ। য'তে থওঁ তাতেই লেতেৰা কৰে। অথচ তাই বেটিয়ে হ'লে নুখ নাৰাচে। যি দেখে তাকেই গিলে।

: ঔষধ খুৱাইছনে নাই?

: সেইটোও ক'ব লাগেনে? ক'ত খুউৱা নাই। আজি তিনিদিন হ'ল কৰিৰাজ ককাইদেউৰ ঔষধ খুৱাবলৈ। তেওঁ লেং হোৱা বুলি কৈছে। সেইবিধৰ ঔষধো দিছে।

আজি আকৌ ককাইদেউৰ ওচৰলৈ গৈছিলো। মোৰ কথা শুনি মানুহজন চিন্তাত পৰিল। বহু ভাবি-চিন্তি অন্যপথ ল'বলৈ ক'লে। তেতিয়াহে মোৰ ক'লৈ যাওঁ কি কৰো লাগিল। এতিয়া অলপ আগতেহে উৰহীৰ ওৰ বিচাৰি পাইছো আৰু ভৰ দুপৰীয়াকো নেওচি ঘৰৰ পৰা ওলাইছো।

: ক'লোনো যাৱ?

: তই বুজা নাই হ'বলা। আগতে আমাৰ গাঁৱতে কামটো হৈছিল। এতিয়াহে কোনেও একো নেজানে। এতিয়া মই ক্ষুদ্ৰ ডিৱিডিঙিৰ, নৰাৰী চুবাৰ, ভেটেকী বাইৰ ওচৰলৈ যাম।

: ভেটেকী বাইৰ ওচৰলৈ ?

: ও। তই হ'বলা নেজান যে, ভেটেকী বায়ে সৰু সৰু ল'ৰা-ছোৱালীৰ মুখ লাগি হোৱা লেং জাৰি ফুকি ভাল কৰে।

: এই অকনমানিটোৰ গাত কাৰণো মুখ লাগিল।

: আৰু কাৰ হ'ব। তাৰ মাকৰ।

: নিজৰ মাকৰ মুখো সন্তানৰ গাত লাগেনে ?

মহীধৰে আচৰিত হৈ কমলাক সুধিলে। মহীধৰৰ কথা শুনি কমলা যেন জকিহে উঠিল। পিচত চিৰ্ঈয়াৰ দৰে ক'লে,

: তই কি জানিবি, মুখ লাগেনে নেলাগে। তহঁত পুৰুষ। এইবোৰ নুবুজ। আজিকালিৰ তিবোতাবোৰো তহঁতৰ দৰেই। মই ইয়াৰ মাকক কৈ হাবি গৈছো।

: কিদা কৈছিলি ?

: কৈছিলো বোলে, ল'ৰাটোক গাখীৰ খুৰাওঁতে মুখত কিবা এটা লৈ থাকিবি। তাৰ মুখলৈ একেধৰে চাই নেথাকিবি। চাদৰখনেৰে হ'লেও তাৰ মুখ আৰু তোৰ বুকুখন ঢাকি থবি। কিন্তু নাই। তই একো এটাই নকৰে।

আৰু বুজিছ মহী। ই বেটাও কম নহয়। মাকৰ আহাৰটো মুখত লৈ যেনেকে চপ চপকৈ হোপে দেখিলেই, শুনিলেই গা-মন কেনেবা লাগে। গতিকে তই বেটীৰ মুখ নালাগিনো কাৰ লাগিব।'

কমলাই অঙ্গী-ভঙ্গী কৰি কোৱা কথা শুনি মহীধৰৰ হাঁহি উঠিব খুজিছিল। কিন্তু মনক সংযত কৰিলে। অসমৰ শাছবেকসকলে বোৱাৰীয়েকৰ দোষ প্ৰথমতেই দেখে বুলি কথা এবাৰৰ প্ৰচলন আছেই। তথাপি সুধিলে—

: তাৰ মানে ল'ৰাটোৰ চিকিৎসা ডেটেকী বাইৰ দ্বাৰাই কৰাবি ?

: তাকেইতো ভাবিছো। আমাৰ গাঁৱৰ অন্নপেহী থকা হ'লেতো কথাই নাছিল। এপালিতে লেং আতৰিলেহেঁতেন। পিছে আমাৰ কপালেই বেয়া অ।'

অন্নপেহীৰ নাম লোৱাত মহীধৰৰ বুকুখন দগমগাই উঠিল।

অন্নপেহী। বাল্য বিধবা অন্নপেহী।

গিৰিয়েকৰ নাৰী এজনীৰ সতে সম্পৰ্ক কেনেদৰে গঢ়ি উঠে, সংসাৰ ধৰ্মৰ সুখ কি ? কি কৰাৰ পিছত এজনী নাৰী মাতৃ হয়, এইবোৰৰ একো এটাকে নাজানিলে মানুহজনীয়ে।

পাচ বছৰ বয়সত বিধবা হোৱা বাবে বছতেই পেহীক কুলক্ষণীয়া বুলি কৈছিল। যাত্ৰাকালত পথত ভৰি থৈয়েই পেহীক দেখিলে তিনিখোজ পিছুৱাই আহিহে কিছুমান মানুহে পুনৰ যাত্ৰা কৰিছিল।

কিন্তু যেতিয়া নিজৰ সতি-সন্ততিৰ অসুখ হয় তেতিয়া এইবোৰ মানুহেই পেহীৰ ওচৰ চাপি শৰণ লৈছিল। পেহীয়ে দিয়া জাপজৰী, জৰাফুকা কৰি সন্তানক আৰোগ্য কৰি সুখী হৈছিল।

এইবোৰ কথা মহীধৰে জানে। কিন্তু সমাজৰ মানুহৰ ধাৰণাৰ বিপৰীতে উজাই গৈছে সি একো কৰিব পৰা নাছিল। কেতিয়াবা কেতিয়াবা কিবা এটা কৰিবলৈ যে মন যোৱা নাছিল এনে নহয়। এবাৰ আঠঘৰীয়া গাওঁৰ দামোদৰ ধাম-পাণ্ডুলা সত্ৰত অনুষ্ঠিত ৰাস মহোৎসৱত “বাল্য বিধৱাৰ জীৱন” - নামৰ মূৰ্তি সাজি মনৰ কথাৰ প্ৰতিফলন ঘটাবলৈ যত্ন কৰিছিল। কিন্তু তাৰ পৰা সমাজত কোনো প্ৰতিক্ৰিয়া নহ'ল। বছতে আকৌ বাল্যবিধৱাৰ

মূৰ্তিনো কি চাম বুলি দূৰেৰে আঁতৰিহে গৈছিল।

কমলাই বন্ধা পেহীৰ কথা ভাবি মইখৰ বহি ব'ল।

(৩১)

বহুদিন প্ৰত্যক্ষ কৰিহে মইখৰে- অন্নপেহীয়ে শিশুসকলৰ মুখী ভঙা কাৰ্য্যসম্পন্ন কৰা। দেখিহে জাপ-জৰী দিয়া। জৰায়ুকা কৰা। এইবোৰ কৰোঁতে আৱশ্যক হোৱা ভালেমান অনুপান সংগ্ৰহ কৰি পেহীক দিয়া মনতো আছে।

পেহীৰ চোতালৰ পূব দিশত আছিল এডাল তুলসী। তুলসীগছ আৰু তুলসীপাত হেনো ভগৱান বিষ্ণু তথা নাৰায়ণৰ অতি প্ৰিয়। যিয়ে তুলসী গছৰ যত্ন লয় ভগৱান বিষ্ণু তথা নাৰায়ণেও তেওঁক ভাল পায়। কৰুণা বৰষে।

পেহীয়ে প্ৰতিদিনে গছজুপৰ ওচৰতে প্ৰাৰ্থনা জনায়। কোনো শিশুক পেহীৰ ওচৰলৈ আনিলে, তুলসী গছজুপৰ ওচৰতে বহিবলৈ দিয়ে। তাৰ পিছত জ্বলাই এগছি মিঠাতেলৰ চাকি। আগলতি কলপাত এখন পাৰি তাত থয় আগুৰি কটা তিনিটা তামোল আৰু তিনিখিলা পান।

ইয়াৰ পিচত আৰম্ভ হয় প্ৰাৰ্থনা পৰ্ব। নিজৰ সতে বোগীৰ অভিভাৱকৰ। পিচত হে চিকিৎসা।

চিকিৎসাৰ বাবে আৱশ্যকীয় প্ৰধান দ্ৰব্যসমূহ হ'ল সৰুকৈ এবোজা ধানখেৰ। কেইটামান বিহলঙনিৰ পাত। এমুঠি বগা সৰিয়হ আৰু কেইটামান শুকান জলকীয়া।

পেহীয়ে ধানখেৰৰ সৰু বোজাটোৰ ওপৰত বিহলঙনিৰ কোমল পাতকেইটা থৈ এমুঠি ধানখেৰ মিঠাতেলৰ চাকিগছিত জ্বলাই, ধানখেৰৰ বোজাটোত লগাই দিয়ে। কেঁচা বিহলঙনিৰ পাত আৰু শুকান জলকীয়া লৈ হাতখন শিশুটোৰ মূৰৰ ওপৰত ঘূৰাই ঘূৰাই মন্ত্ৰ মাতে—

: গুৰুবান, গুৰুবান

গুৰু মুখে বেদখান

হাটগুৰু, বাটগুৰু, শিক্ষাগুৰুৰ পাওঁ

ৰক্ষা কৰা

কামৰূপোৰ কামাখ্যা

গুৰুদেৱীৰ মাওঁ।

: ভাঙো মুখী ভাঙো

কেঁচা-কেটি ভাঙো

কেঁচা কেটিৰ মাকোক

পানী কৃত্য কৰো।’

মত্ৰ গোৰা হ’লে, মুঠিৰ সবিন্নহ আৰু জলকীয়া জুইত জাপি দিয়ে। মত্ৰ তিনিবাৰ গায়, সবিন্নহ আৰু জলকীয়াও, তিনিবাৰ দিয়ে।

জুইত পোৰা জলকীয়াৰ গোন্ধ ওলালে শিশুটি ভাল হ’ব বুলি পেহীয়ে গৰ্ব কৰি কয়। গোন্ধ নাপালে, বিষাদগ্ৰস্ত মনে ডাক্তৰৰ ওচৰলৈ নিবলৈ কয়।

পেহীৰ মুখত হাঁহি বিৰিঙা দেখিলেই মুহূৰ্ত্তে বুজিছিল পেহীয়ে বোগীৰ অভিশাপক কি ক’ব, কি দিব? হয়, মিহি মিহিকৈ আদা কাটি, তাত অকণ নিমখ দি পেহীয়ে আদাখিনি জাবিব-

: নোন, নোন, সাগৰৰ পানী

মই আদা নোন জাবো,

শুনক ব্ৰাহ্মণী

ব্ৰাহ্মাৰ বীৰ্য্য হৰে খালাক

অমুক/অমুকীৰ পেটৰ বোগ

পানী হৈ পৰ।

আৰু ক’ত কি কুৰা নাছিল পেহীয়ে। গলত মাছৰ কাইট লাগিলে, জাৰি-ফুকি কাঁইট আঁতৰোৱা হাত-ভৰিত মছকা খালে বিহ ঢেকীয়াৰে জৰা ইত্যাদি ইত্যাদি।

সেইজনী অমপেহী আজি নাই।

পেহী ঢুকোৱাৰ পিচত গাঁৱৰ মানুহৰ বিশ্বাসৰ প্ৰতি লক্ষ্য কৰি ভেটেকীয়ায়ে কৰিবলৈ লৈছে সেই কামবোৰ।

অমপেহীয়েনো এইবোৰ বিদ্যা কেনেদৰে আহৰণ কৰিছিল, সেই কথা জানিবলৈ সৰুৰে পৰা যত্ন কৰিছিল সি। কিন্তু বহুদিনলৈ মানুহজনীয়ে ক’ব খোজা নাছিল। নোকোৱা বাবে পেহীৰ এই সকলোবোৰ ভুৱা বাজি বুলি বহুদিন হাঁহিছিল।

শেষত এদিন পেহীয়ে ক’লে।

যেতিয়া ক’লে- তেতিয়াহে তাৰ বুকখন বিষাদত ভাগি যোৱা যেন হ’ল। জন্মদাত্ৰী মাতৃৰ চৰণ চুই প্ৰণাম জনোৱাৰ দৰে প্ৰণাম জনাবলৈ মন হ’ল। পেহীয়ে কৈছিল-

: বুজিছ মই। যিটো বয়সত মই যৌৱনৰ আনন্দ উপভোগ কৰিব লাগিছিল, যিসময়ত মোৰ সমবয়সীয়াসকলে নিজৰ গিৰিয়েক তথা সতি-সন্ততিক লৈ পূজা-পাৰ্বন, বিয়াসবাহত ৰং ধেমালি কৰিছিল, সেই সময়ত মই বগা সাজ পিন্ধি কপালত খেঁত চন্দনৰ ফোঁট লৈ, নুচুৰি নকৰিবি নাপায় আদি শব্দই পিয়াপি দি ফুৰা জগত এখনত অকলশৰে কটাবলগীয়া হৈছিল।

মোৰ বুকুৰ মাজত খোঁকি-বাথৌ লগাই থকা বেদনাৰ দ’মটোলৈ চাবলৈ আমাৰ সমাজৰ কোনো মানুহৰে সময় নাছিল।

মই ফেন এডাল ছলি থকা ধূপকাঠি।

মোৰ পৰা মানুহে বিচাৰে সুবাস। মোৰ হৃদয়ৰ বেদনাৰ কথা কোনেও জানিব নিবিচাৰে। সেয়ে দিনৰ দিনটো কটাইছিলো তাঁতৰ পাটত। নিশা বিছনাত মূৰ ওজি উচুপি উচুপি ভাগ্যকে থিকাৰ দিছিলো। কেতিয়াবা কেতিয়াবা আত্মহত্যা কৰাৰ কথাও যে মনলৈ অহা নাছিল এনে নহয়। কিন্তু সেই মহাপাপ কৰিবলৈ সাহস নহ'ল। হয়তো মোৰ ঘৰখনৰ মান-সন্মান আৰু মৃত্যুৰ পিচত মোৰ নামৰ শেষত মানুহে জুৰি দিব খোজা কলঙ্কৰ কথা ভাবি ভয় খাইছিলো। তাতেকৈ ডাঙৰ কথা হ'ল- তোৰ প্ৰতি মোৰ অন্তৰত খিতাপি লোৱা স্নেহ বা মৰম। তোক বুকুত সাৰাটি ডিংডিঙি গাঁৱত মই হ'ব বিচাৰিছিলো, দ্বিতীয় এজনী যশোদা।

হয়, তেতিয়া তোৰ ছয় নে সাতমাহ বয়স।

এদিন তোৰ দাঁতৰ মাৰিত দেখিবলৈ পালো দুটি ডালিম গুটীয়া দাঁত। তোক নাম ধৰি মাতিলেই ভূমিচম্পা ফুলৰ দৰে ওঁঠ দুটি লৰাই, দাঁত দুটি উলিয়াই ফিম্বকৈ হাঁহি মাৰ। সেই হাঁহিটো দেখিলেই যেন সৰগ বিচাৰি পাওঁ।

কিন্তু মোৰ এই অকণ সুখকো ভগৱানে কাটি নিবলৈ ওলোৱা যেন লাগিল। এদিন তোৰ আৰম্ভ হ'ল শৌচ আৰু বমি। একো নোখোৱা হলি। পেন পেনকৈ কান্দি কান্দি অকল পানী খাবহে বিচাৰ। পানী খালেও বমি কৰ। তেনে দেখি গাঁৱৰ মানুহেৰে তহঁতৰ ঘৰখন ভৰি পৰিল।

মইও তহঁতৰ ঘৰলৈ দৌৰ মাৰিলো। কোনোবাই ক'লে তই হেনো মাৰৰ গাখীৰ খাই থকা বাবেই অসুখ কমা নাই।

মাৰই কান্দি কান্দি তোক মোৰ কোঁচত তুলি দিলে।

ওজা কবিৰাজেৰে তহঁতৰ ঘৰ ভৰি পৰিল।

আকৌ এটি নিশা পাৰ হ'ল। তোৰ অসুখ নকমিল। বিভিন্ন ঠাইৰ আলহীও আহিল। এইবাৰ আলহীসকলৰ এজনে ক'লে মই হেনো কুলক্ষণীয়া। মই পতিহস্তা। মই সন্তানহীনা বিধবা। মই তোক কোচত লৈ থাকিলে তোৰ অসুখ কিয় কমিব?

কথাযাৰ কাণত পৰাত বুকুখন দেই গ'ল। দুচকু ফাটি কান্দোন ওলাল। তাৰ মাজতে প্ৰতিবাদ কৰি ক'বলৈ মন হ'লঃ হয়, মই বিধবা। মই সন্তানহীনা। মোৰ স্বামী দেখিবলৈ কেনে আছিল নেজানো। কিন্তু মইতো মোৰ সতীত্ব বজায় ৰাখিছো। মনৰ সুখ-দুখ, যৌৱনৰ কামনা-বাসনা উপভোগ নকৰাকৈয়ে কৰ্পূৰৰ দৰে উৰি যাবলৈ দিছো। মোৰ সতীত্বৰ দাম জানো নাই। কিন্তু একো এটাই ক'ব নোৱাৰিলো।

তাৰ পিচতে কি হ'ল জান?

হোঁ মৰা চিলনীৰ দৰে তোৰ মা মোৰ কাষলৈ লৰৰি আহিল। মোৰ বুকুৰ মাজৰ পৰা তোক আজুৰি লৈ গ'ল।

তাৰ পিচত তহঁতৰ ঘৰত মই থাকিব নোৱাৰিলো।

ঘৰলৈ উভতি আহি বিছনাত পৰি ভালেমান সময় কান্দিলো। ভাগ্যকে দুবিলো। মোৰ পোৰা কপালৰ দোষত তই কষ্ট পাব লাগেনে? তোৰ গাত মোৰ মুখহে লাগিব লাগেনে?

শেষত কান্দিব এৰি তাঁতৰ পাটত বহিলো।

মাকোঁটো হাতত লোৱাৰ পিছতো তোৰ কথাই মনলৈ আহি থাকিল। এবাৰ ভাবে তই ভাল নোহোৱালৈ তইতৰ ঘৰলৈ নেযাওঁ। কিন্তু মনটোৱে নেমানে। শেষত এই মুখলগা বোগটো কেনেকৈ ভাল কৰিব পাৰি তাকেহে ভাবিবলৈ ল'লো। হঠাৎ কোনোবাই যেন মোৰ কাণৰ কাষত গুণগুণাই ক'লেহি: ভাঙো মুখী ভাঙো।

কোনোবাই কোৱা শুনিছিলো, ধানখেৰৰ জুইত বিহলঙনিৰ কেচাপাত, শুকান জলকীয়া আৰু সৰিয়হ পুৰিবলৈ দি সেই গোন্ধ শিশুক ল'বলৈ দিলে নাক মুখলৈ পানী আহে আৰু তাৰ পিচত .

মই আকৌ তইতৰ ঘৰ উঠিলোঁগে।

তোক বুকুত সাৰটি তোৰ মায়ে কান্দি আছিল। মই মুখী ভাঙিবলৈ তুলসী গুৰিতে সিদ্ধান্ত ল'লো। ধানখেৰ, বিহলঙনি, বগা সৰিয়হ আৰু শুকান জলকীয়া লগত লৈ গৈছিলো। তুলসী তলত আগলতি কলপাত এখন পাৰি ভগৱানৰ নামত মিঠাতেলৰ চাকি এগছি জ্বলাই মাৰৰ কোঁচৰ পৰা তোক লৈ আনিলো। তাঁতৰ পাটত বহি থাকোঁতে পোৱা মন্ত্ৰেৰে মুখী ভাঙিলো। বিধিৰ কি বিধান। তাৰ পিচৰে পৰা ভাল হ'বলৈ ল'লি। মাৰৰ গাখীৰ খাই মাৰৰ কোঁচতে ভালেমান সময়লৈ টোপনি মাৰিলি। বমি আৰু পায়খানাও বন্ধ হ'ল।

এইবোৰ কেনেকৈ হ'ল নেজানো।

হয়তো কাকো পৰিল, তালো সৰিল।

তেতিয়াৰে পৰা গাওঁখনৰ শিশুসকলক মই এনেদৰে চিকিৎসা দি আছো। কোনোবা ভাল হৈছে আৰু কোনোবা হোৱা নাই ।

ক'ব নোৱাৰাকৈ মইখৰৰ দুচকু সেমেকি আহিল।

(৩২)

তাৰ পিচত মইখৰে অন্নপেহীক আমনি দিয়া নাছিল। নিজৰ হৃদয়ত মাতৃৰ আসন দি পেহীৰ সকলো কথাই মানিছিল। পেহীয়েও তাক কোনোদিনে অনাদৰ কৰা নাছিল। কৌশল্যাৰকো নিজৰ ছোৱালী যেন জ্ঞান কৰিছিল। পৰাশৰ আৰু পবিত্ৰক নাতিয়েকৰ আসন দি সকলো সময়তে আপডাল কৰিছিল।

হয়, সেইয়া আছিল পৰাশৰে থুনুক-থানাককৈ মাতৃ দিব পৰা সময়ৰ কথা।

সেইদিনা আবেলি সি মূৰ্তিসজা চালিখনৰ তলতে কিবাকিবি কৰি আছিল। হঠাৎ

কাণত পৰিল, শিশু এটি হাঁহি। শিশুটিয়ে পাৰে মানে হাঁহিছে। হাঁহি হাঁহি একোবাৰ থৰ  
পৰিছে। আকৌ হাঁহিছে।

মহীধৰে হাঁহি শুনি চালিখনৰ তলত বৈ থাকিব নোৱাৰিলে। কোনেনো এনেদৰে  
শিশুটোক হৰ্ষবাহিছে চাবৰ মন হ'ল। হাড়ৰ কাম এৰি চোতাল পালেহি।

চোতালত ব'দ নাই। সেমুৰ সনা আবেলিৰ আভা এটিয়ে চোতালখন ঢাকি আছে।  
সেই আভা শৰীৰত সানি অন্নপেহীয়ে ভৰি মেলি বহি আছে এখন পাতি দৈৰ চাৰিত।  
সেই মেলা ভৰিৰ ওপৰত, আঠৰ ওপৰত মুৰখে শুই আছে এঘাৰমহীয়া তাৰ সন্তান  
পৰাশৰ। পৰাশৰৰ ভৰি দুখনে অন্নপেহীৰ পেট চুই আছে। তাৰ চকু নিবন্ধ পেহীৰ মুখত।

পেহীয়ে পৰাশৰৰ ভৰি তলুৱাৰ উকল ওপৰেৰে, পেটৰ ওপৰেৰে, কাষলতিৰ তললৈ  
আঙুলি বুলাই হাঁহি হাঁহি কিবাকিবি কৈ আছে। পেহীৰ আঙুলিকেইটা পৰাশৰৰ কাষলতিৰ  
তলত সোমালেই খলখলাই হাঁহি উঠে।

পেহীয়েনো আঙুলি বুলাই মুখেৰে কি কৈ আছে, মন দি শুনিলে মহীধৰে।

: বোন্দা যায়, বোন্দা যায়

কুট্ কুট্ ভাকুট কুট্

কাষলতিত দিওঁ কুট্

খিক্ খিক্ খিক্ খিক্

হাঁহিব বোপাই

বোন্দা যায়

মহীধৰৰো পৰাশৰক কোঁচত লৈ হৰ্ষবাহি চাবলৈ মন গ'ল। কিন্তু পেহীয়ে বেয়া পাব  
বুলি ভয় খালে। আগনাবাটি পেহীয়েনো ইয়াৰ পিচত কি কৰে তাকেই আঁতৰৰ পৰা চাই  
থাকিল।

একেটা খেলকে খেলি পেহীৰ আমনি লাগিল। ইয়াৰ পিচতে মানুহজনী চিৎ হৈ  
শুলে পাতিদৈৰ চাৰিখনত। পৰাশৰক ভৰি পতা দুখনৰ ওপৰত বহুৱাই ল'লে। তাৰ পিচত  
তাৰ নোদোকা বাহুদুটাত ধৰি পেহীৰ ভৰিপতা দুখনৰ সতে পৰাশৰক ওপৰলৈ দলিয়াই  
দিয়াৰ দৰে দলিয়াই দি তালে তালে গাই গ'ল—

: ফেঁচুত দোলা

মিমে গেলা

মিমে বোলে

ভাগিন আছি

বইহুবা চাৰা দি

তুমি কলা

নবাহো ধাৰাত  
বহিম মাটিত  
হাঁহি থাকিম  
তোনহাৰ কাষিত।

কৰ্ত্তব্যই পেহী আৰু পৰাশৰৰ খেলখন চাই থাকিব নিদিলে। হঠাৎ তাৰ মনত পৰিল  
নৈৰ পাৰত এবাৰ দিয়া গাইজনীৰ কথা। চালিখনৰ তললৈ উভতি নগৈ খোজ ল'লে  
পাগলদিয়া নৈৰ পাৰলৈ বুলি।

গাইজনীক লৈ ওভটা সময়ত একাৰে বাট-পথ চানিছিল। কিন্তু ওফ্লা দশমীৰ  
জোনাকৰ বাবে অসুবিধা নহ'ল। চোতাল পোতাৰ পিছতো দেখিলে অন্নপেহী ঘৰলৈ যোৱা  
নাই। আকাশৰ জোনটো পৰাশৰক দেখুৱাই নিচুকাই আছে। গোহালিত গাইজনী বান্ধি  
থাকোতেও সি শুনিব পালে পেহীৰ গলগলীয়া কণ্ঠত ভহা নিচুকনি কথা—

: বাপা গ'হই, আহ্ আহ্

পৰাশৰৰ মূৰত বহ।

ভাত দিম, মাছ দিম, বৰপীৰাখন পাৰি দিম।

তাতে বহি খাবি ভাত

পৰাশৰক দিবি মাত,

চাঙৰ তলত বহা দিম

পূৱা হ'লে এৰি দিম

ভুৰুংকৈ উৰি যাবি—

গাই দামুৰি বান্ধি থৈ চোতললৈ আহি সি পেহীক সুমিলে—

: পেহী এতিয়াও চেন নাতিয়েৰক নিচুকাই আছে?

পেহীয়ে মুহূৰ্ত্তমান সময় একো নামাতিলে। পিচত তাৰ চকুলৈ চাই ক'লে—

: নেথাকি কি কৰিম? ঘৰখনত কি হৈছে বা নহৈছে খবৰ ৰাখিছ জানো? একাৰে  
পৃথিৱী আবৰাত গাইজনী গোহালিত সুমুৱাইছ। নিশালৈ খাবি কেনেকৈ? ৰন্ধা-বঢ়া কোনে  
কৰিব?

: কিয় কৌশল্যাই। তোৰ বোৱাৰীয়ে।

: তাই নোৱাৰে।

: কিয়?

: আজি তাই পাগৰ বাহিৰ হৈছে।

পেহীৰ কথা শুনাৰ পিছত মহীধৰে মাত মাতিব নোৱাৰিলে।



মহীধৰে পেহীৰ কথাৰ অৰ্থ ভালেমান সময়লৈ বুজা নাছিল। চিন্তাত পৰিছিল সি। পাগৰ বাহিৰ? কিয় পাগৰ বাহিৰ হ'ল কৌশল্যা? ভালেমান সময় চিন্তা কৰাৰ পিচত হে আচল অৰ্থটো উলিয়াব পাৰিলে।

পৰাশৰৰ জন্মৰ আগত তাৰ মাকেহে পাকঘৰৰ সকলো কাম সামৰিছিল। বিধবা মাকে বোৱাৰীয়েকক আখলৰ অধিকাৰ দিয়া নাছিল। কাৰণ বিধবা বাবে সদায় নিৰামিষ খাইছিল। পৰাশৰৰ জন্মৰ ছমাহৰ পিছতহে কৌশল্যাই মাকৰ আখলত সোমোৱাৰ অধিকাৰ পাইছিল। এই ক্ষেত্ৰতো কিছুমান নিয়ম মানিবলগীয়া হৈছিল।

নিয়ম মানে গা-পা খুই অহাৰ পিচতো ৰন্ধা-বঢ়া কৰিবলৈ হ'লে পাকঘৰত ব্যৱহাৰ কৰা এজোৰ ৰঙা কাপোৰ পিন্ধিব লাগে। যিজোৰ কাপোৰক উত্তৰ কামৰূপ তথা বৰভাগৰ মানুহে ভাল কাপোৰ বুলি কয়। দ্বিতীয়তে ৰন্ধা বঢ়া কৰাৰ সময়ত ৰান্ধনিয়ে আখলৰ পৰা বাহিৰ হ'ব নোৱাৰিব। তৃতীয়তে নিজৰ গাখীৰ খোৱা সন্তানৰ বাহিৰে অন্য কাকো চুব নোৱাৰিব।

এই নিয়মবোৰ জানি লৈ কৌশল্যাই যিদিনা প্ৰথম ভাত ৰান্ধিছিল সিদিনা কেইজনমান সন্মানীয় ব্ৰাহ্মণকো মাকৰ পৰামৰ্শ মতে ভাত খাবলৈ মাতিছিল। এনেদৰে ন-বোৱাৰীক প্ৰথমে ৰান্ধিবলৈ দিয়া দিনটোক বৰভাগৰ মানুহে 'হাঁইহাল দিয়া' বা 'পাগ দিয়া' বুলি কয়।

সিদিনাৰ কথা মনত পৰাত মহীধৰৰ হাঁহি উঠিল। গাঁৱৰ সন্মানীয় মানুহ কেইজনৰ সতে সি সিদিনা মজিয়াত পাৰি দিয়া পীৰাত বহি ভাত খাবলৈ লৈছিল। সকলোৱে খাবলৈ লোৱাত কৌশল্যাই আনৰ চকুত নপৰাকৈ বেৰৰ আঁৰত লুকাই থাকি ভোজন কৰ্ত্তাসকললৈ চাই আছিল। তেনেদৰে চাই থাকি জানিবলৈ বিচাৰিছিল মানুহকেইজনে তাই ৰন্ধা খাই ভাল পাইছেনে নাই?

তৃপ্তিদায়ক আৰু সোৱাদপূৰ্ণ আঞ্জা কেইখনে তাৰ মনটোকো উন্নত কৰি তুলিছিল। তেতিয়াই তাইক প্ৰশংসা কৰিবলৈ মন হৈছিল। খোৱাৰ মাজতে সুযোগ বুজি তাৰ চকুহালে বিচাৰি ফুৰিছিল কৌশল্যাক। বেৰৰ আঁৰত থিয় হৈ থকা কৌশল্যাক সি দেখিলে যদিও 'ভাল ৰান্ধনি হ'ব পাৰিব' বুলি তেতিয়াই ক'ব নোৱাৰিলে। লগৰ মানুহ কেইজনে তিৰোতা সেকুৱা বুলি ক'ব বুলি ভয় কৰিলে।

এদিন মাকে ইহসংসাৰ এৰি গ'ল।

তাৰ পিচৰ প্ৰতিটো দিনেই কৌশল্যাই পাকঘৰত সোমাবলগীয়া হ'ল। নিৰামিষ আখল আমিষৰ আখললৈ পৰিবৰ্তিত হ'ল।

পৰাশৰ কৌশল্যাৰ উদৰত থিতাপি লোৱাৰ পিছত আৰু অশৌচৰ দিনকেইটাৰ বাহিৰে তাই মাটিত শোৱা নাছিল। সেয়েহে সি পাহাৰৰ দৰে হৈছিল প্ৰতিমাহে নাৰী যে ঋতুমতী হয়, যাক বৰভাগৰ মানুহে 'পাগৰ বাহিৰ' বা 'লঘোন লগা' বুলি কয়।

আজি কৌশল্যাই মজিয়াত ধানখেৰৰ বিছনা সাজি তাৰ ওপৰত মাকৰ ঘৰৰ পৰা অনা সতৰঞ্চি কাপোৰখন পাৰি শুব।

পিচৰ তিনিবছৰৰ প্ৰতিমাহতে কৌশল্যাই মাটিত বিছনা পাৰি শুলে। কিন্তু তাৰ পিচত ব্যতিক্ৰম হ'ল। এনিশা কৌশল্যাই তাৰ বুকুৰ মাজত সোমাই ভয়ে ভয়ে ক'লে-

: জানেনে, এই মাহত মই মাটিত শুব লগা নহ'ল।

: তাৰ মানে?

: মানে মই বোধহয়

মহীধৰে বুজি পোৱাত পলম নহ'ল এইবাৰ।

তাৰ মনটো আকৌ উৰি গ'ল গোলনা কালীগঞ্জলৈ। তাৰ শুক সূৰ্য্যকান্ত সন্ধানিতে হেনো প্ৰতিমাৰ জন্মৰ আগতে নাম থৈছিল। হয় তাকো এজনী জীয়ৰী লাগে। সিও বিচাৰে প্ৰতিমাৰ দৰে ধুনীয়া ছোৱালী এজনীৰ বাপেক হ'বলৈ। কৌশল্যৰ কাণৰ কাষলৈ মুখখন নি ফিচ্ ফিচ্ ক'লে -

: ভালৈই হ'ল। ঘৰখনত এজনী ছোৱালী লাগে।

: ছোৱালী?

কৌশল্যাই আচৰিত হৈ মহীধৰলৈ চালে।

: ওঁ। আৰু ভাই ওপজাৰ পিছত কি নাম ৰাখিম সেইটোও মই ভাবি থৈছো।

: কি নাম ৰাখিবনো?

: পবিত্ৰ।

: আৰু ল'ৰা হ'লে?

: পবিত্ৰ।

: কিয়?

: কিয় জানা? আমাৰ সমাজত আজিকালি পবিত্ৰ মনৰ মানুহ নোহোৱাই হ'ল। কাইলৈকে পৰা ভগৱানৰ ওচৰত নিতৌ প্ৰাৰ্থনা জনাই ক'ম- হে ভগৱান! তুমি যদি মোক পুত্ৰ সন্তান দিব খুজিছা এনে এটি সন্তান দিবা যিজন সাহসী হ'ব সুভাষ বসুৰ দৰে, যিজন সত্যবাদী হ'ব মহাত্মাগান্ধীৰ দৰে যিজন জ্ঞানী আৰু ধাৰ্মিক হ'ব বিবেকানন্দৰ দৰে।

: আৰু ছোৱালী হ'লে?

থত্মত্ খায় গ'ল মহীধৰ। বঙ্গদেশৰ প্ৰতিমাৰ দৰে হ'বলৈ বুলি ক'বলৈ সি ভয় খালে। প্ৰতিমাৰ কথা এতিয়াও মনত পুহি ৰখা বুলি জানিলে কৌশল্যাই মনত দুখ পাব বুলি কি কও নি নকও লাগিল।

সি জানে এইখন ভাৰতত নাম ক'ব পৰা বহুতো গুণী-জ্ঞানী পুৰুষৰ জন্ম হৈছিল। যিসকলৰ শৌৰ্য-বীৰ্য্যই পৃথিৱীত তোলপাৰ লগাইছিল। কিন্তু নাৰীৰ ক্ষেত্ৰত তেনে উদাহৰণ তেনেই নগণ্য। কেইজনীমান বিদূষী আৰু সতী নাৰীৰ কথাহে বেদ উপনিষদ তথা

কাব্য মহাকাব্যত পোবা যায়। চিত্তৰ চাকনৈয়াত উটি ভাঁহি মহীধৰে ক'লে—

: চোবা কৌশল্যা। নাৰীয়েই হ'ল পুৰুষ সমাজৰ প্ৰধান চালিকা শক্তি। পুৰুষ এজনৰ উত্থান-পতন প্ৰধানকৈ নিৰ্ভৰ কৰে, তেওঁৰ আঁৰত থাকি প্ৰভাব পেলাবা নাৰীজনীৰ কাৰ্য্যই। গাৰ্গী, মৈত্ৰেয়ী আদি প্ৰাচীন ভাৰতৰ নাৰীসকলৰ কথা ভাবি মই ছোৱালী এজনী বিচৰা নাই। বিচাৰিছে তোমাৰ হৃদয় আৰু মনত সঞ্চিত পবিত্ৰতাবিহীন অংশ বহন কৰা এজনী জীয়াৰী। যিয়ে আমাৰ সংসাৰৰ এজনী হৈ ইঁহিব, মাতিব, মান অভিমান কৰিব। বুজিছা কৌশল্যা ছোৱালী এজনী নাথাকিলে ঘৰৰ সৌন্দৰ্য্যই নাথাকে।

তাৰ কথা শুনি কৌশল্যাই একো নামাতিলে।

নিশাবোৰ এটাৰ পিচত এটাকৈ বাগৰি থাকিল।

এনিশা কৌশল্যাই কেকাব গেথাব আৰম্ভ কৰিলে। ঘৰখনত আৰম্ভ হ'ল হলস্থল। অন্নপেহী আহিল। আহিল ভেটেকী বাই।

পৰাশৰৰ জন্মৰ সময়ত তাৰ হৃদয়ে তোলপাৰ কৰাৰ দৰে একেই তোলপাৰ আৰম্ভ হ'ল।

আছিল আকৌ এটি সদ্যজাত শিশুৰ কান্দোন ভাঁহি।

মহীধৰৰ উশাহ ঘূৰি আহিল।

অন্নপেহীয়ে চিঞৰিলে নাৰী কাটিবলৈ বাঁহৰ চোঁচ লাগে কোনোবা এজনে টেকী থোৱাৰে ঘৰৰ পিচৰ বেৰত কোবাই শব্দ কৰিলে। চোতালত জুম বজা মানুহৰ কোনোবা এজনে চিঞৰি সুথিলে—

: পেহী ল'ৰা নে ছোৱালী?

: ল'ৰা। পেহীয়ে ক'লে।

(৩৪)

আশা।

— কোনে আশা নকৰে? শিশুৰ পৰা বৃদ্ধালৈ কাৰ মনত আশা আকাঙ্ক্ষাই ঠাই নলয়? এটাৰ পিছত আন এটাই আকৌ মূৰ দাঙি সমুখত থিয় হয়হি। ফলত আশাৰ দিগন্তক জুখি চাব নোৱাৰা হয়। জোখ নোপোৱাৰ পিছতো সীমা নেদেখাৰ পিছতো মানুহে আশা নকৰাকৈ নাথাকে। এই আশা কেতিয়াবা পূৰ্ণ হয়, কেতিয়াবা নহয়।

সেয়ে হয়তো কোৱা হয় মানুহক 'আশাধাৰী জীৱ' বুলি।

মহীধৰেও এদিন আশা কৰিছিল পূৰ্ববংগৰ গোলনা কালীগঞ্জৰ প্ৰতিমা সন্মানিত নামৰ মোহনীয়া গাভৰুজনীক লৈ সংসাৰ কৰাৰ। কিন্তু সেই আশাপূৰ্ণ নহ'ল।

কৌশল্যাৰ সতে সংসাৰ কৰাৰ পিছত পৰাশৰ উপজিল। এইবাৰ আশা কৰিছিল

হোৱালী এজনী উপজিব বুলি। এই আশাও পূৰ্ণ নহ'ল। ল'ৰাহে উপজিল।

ল'ৰাজনৰ নাম ৰাখিলে- পবিত্ৰ।

পৰাশৰ আৰু পবিত্ৰ।

ল'ৰা দুটিক মানুহ কৰাৰ আশাত মইধৰ বন্দী হ'ল। পৰাশৰে মনৰ আশা পূৰ কৰি অসম চৰকাৰৰ অধীনত প্ৰশাসনিক বিষয়া হিচাবে নিযুক্তি পালে।

স্কুলীয়া দিনবোৰত পবিত্ৰইও ভাল ছাত্ৰ হিচাবে ককায়েকৰ দৰেই আগবাঢ়িছিল। মেট্ৰিক পৰীক্ষাতো প্ৰথম বিভাগ পালে। পিচত তাৰ জীৱন পথত কেনা লগা আৰম্ভ হ'ল।

মইধৰে ভাবিছিল পবিত্ৰক কলা বিভাগত নাম লিখাই দি তাক শিল্পী কৰি গঢ়ি তুলিব। পৰাশৰ দেউতাকৰ কথাত সন্মত নহ'ল। গুৰুত্ব দিলে- পবিত্ৰক চিকিৎসক কৰাত। ককায়েকৰ কথা মানি পবিত্ৰইও বিজ্ঞান শাখাত ভৰ্তি হ'ল। কিন্তু উচ্চতৰ মাধ্যমিক বিদ্যালয়ৰ বিজ্ঞানৰ পৰীক্ষাত সি যিমান ভাল ফলাফল হ'ব বুলি আশা কৰিছিল সিমান ভাল ফল নহ'ল। ফলত পবিত্ৰই মানুহৰ চিকিৎসক হ'ব নোৱাৰিলে। হ'ব লগা হ'ল পশু চিকিৎসক।

ইয়াতেই কেনা লাগিল পৰাশৰ আৰু পবিত্ৰৰ মাজৰ ভাই ভাই সম্পৰ্কত। সুযোগ সুবিধা পালেই পৰাশৰে পবিত্ৰক সকিয়াই ক'বলৈ লোৱা হ'ল যে- উচ্চতৰ মাধ্যমিক স্তৰত পবিত্ৰই ভালদৰে পঢ়া-শুনা নকৰি ঘূৰি ফুৰাৰ বাবেই সি লক্ষ্যত উপনীত হ'ব নোৱাৰিলে।

কিন্তু পবিত্ৰৰ ভাষ্য আছিল অইন ধৰণৰ। সি কৈছিল-- সি ঠিকেই পঢ়িছিল, পৰীক্ষাতো ঠিকেই লিখিছিল। নম্বৰ যিহেতু পৰীক্ষকেহে দিয়ে পৰীক্ষকৰ মন চুব পৰাকৈ হয়তো লিখিব নেজানিলে।

পশু চিকিৎসক হৈ চাকৰিৰ অপেক্ষা কৰি পবিত্ৰ থাকিলহি ডিংডিঙি গাঁৱত।

এদিন দুদিন কৈ কেৰামাহ, কেৰা বহুৰো পাৰ হ'ল। কিন্তু তাৰ চাকৰি নহ'ল। অসম চৰকাৰেও এই সকল চিকিৎসকৰ প্ৰতি কোনো গুৰুত্ব নিদিয়া হ'ল।

এই সুবিধাটোকে ল'লে অসমৰ মুক্তি সংগ্ৰামত ৰত সংগঠন এটাই। বিভিন্ন যুক্তিৰে তাক সংগী কৰি ল'লে।

কথাটো লুকাই নাথাকিল।

পবিত্ৰ যে মুক্তি সংগ্ৰামৰ সেনানী হৈছে এই কথা পৰাশৰেও জানিব পাৰিলে।

পৰাশৰ আৰু পবিত্ৰ এদিন মুখামুখি হ'ল।

দুয়ো দুয়োৰে যুক্তি প্ৰদৰ্শন কৰিলে- সংগঠনৰ সপক্ষে আৰু বিপক্ষে। আঁৰৰ পৰা মইধৰে সকলো শুনি থাকিল। শেষত অৱশ্যে পবিত্ৰই পৰাশৰক এই কথা দিলে যে প্ৰত্যক্ষ ভাবে নহ'লেও পৰোক্ষভাবে সি মুক্তি সংগঠনক সমৰ্থন জনাবই।

তাৰ পিচৰে পৰা পবিত্ৰ কিছু আনমনা হ'ল।

নিজে অৰ্জা বিদ্যাকো গুৰুত্ব নিদিয়া হ'ল। কেতিয়াবা কেতিয়াবা মইধৰে সজা মূৰ্তি

সমূহৰ সমুখত বহে, কিবা কিবি কবিবৰ মন হ'লে কৰে। নহ'লে ভিন্ন ভিন্ন কিতাপ আলোচনী আদি কিনি আনি, পঢ়ি পঢ়ি কোঠাতে সোমায় থাকে।

মন গ'লে শুভাহটীলৈ যায়।

শুভাহটীলৈ যায়হে হয়, ককায়েকৰ ওচৰলৈ নাযায়। নাযায় তাৰ ফৰলৈ। যায় বন্ধু-বান্ধৱৰ ঘৰলৈ, নতুবা থাকে খানাপাৰাৰ পশু চিকিৎসা মহাবিদ্যালয়ৰ ছাত্ৰাবাসত। তাত এনিশা বা দুনিশা থাকি আকৌ উভতি আহে। কেতিয়াবা কেতিয়াবা তাৰ ওচৰলৈ মুক্তি সংগ্ৰামৰ সেনানী আহে। কিবা কিবি আলোচনা হয় সিহঁতৰ মাজত।

এইবোৰ দেখিও মহীধৰ নীৰৱ হৈ থাকিবলগীয়া হয়। কি উপায়েৰেনো পবিত্ৰক সুস্থ সংস্থাপন দি, এটি সং জীৱন-যাপন কৰা পথ সুগম কৰি দিব পাৰে সেইকথা ভাবি নোপোৱা হ'ল। অবসৰৰ মুহূৰ্তত তাক এটা কথাই বাবে বাবে আমনি দিয়া হ'ল। সংসাৰত জীৱনলৈ বুলি নাৰী এজনী চপাই লোৱা সহজ, সহজ সন্তান জন্ম দিয়াটোও, কিন্তু অতি কঠিন এজন ভাল স্বামী আৰু পিতৃ হোৱা। কিয়নো জন্ম দিয়া সন্তানৰ সু-সংস্থাপন নেদেখিলে নিজকে ভাল পিতৃ বুলি কোনেও কাহানিও জহাব নোৱাৰে। নোৱাৰে সুখ লাভ কৰিবলৈ।

লোক চক্ষুৰ দৃষ্টিত আজি মহীধৰৰ কি নাই?

প্ৰথম সন্তান পৰাশৰ অসম চৰকাৰৰ এজন উচ্চপদবীৰ বিষয়া। অৰ্থৰ কোনো অভাৱ নাই। দ্বিতীয় সন্তান পবিত্ৰও পশু চিকিৎসক। গাঁৱৰ মানুহৰ ধাৰণা মতে ইচ্ছা কৰিলে ককায়েকে লাগ বুলিলেই চাকৰি এটা দিয়াব পাৰে। কিন্তু দিয়া নাই। বাৰ্জক্যৰ দেশত খোজ দিয়া মাক দেউতাকৰ সহায় সাৰথি হিচাবে ঘৰতে থাকিব দিছে।

এনেদৰেই দিনবোৰ গৈ আছিল।

কিন্তু ক'ৰ পৰা যে কি হ'ল?

মহীধৰৰ মনলৈ আহিল সেই বিশেষ নিশাটোৰ কথা। যিটো নিশাৰ পিচৰে পৰা পবিত্ৰই তাৰ সংসাৰখনত বহুতো খেলি-মেলিৰ সৃষ্টি কৰিলে।

হয়। সিদিনা আবেলি সি মূৰ্তিৰ কাম কৰি আছিল।

পবিত্ৰই দুপৰীয়া ভাত খোৱাৰ সময়ত ককায়েকৰ কথা কৈ মাকৰ সতে কাজিয়া কৰি নিজৰ কোঠাতে মন মাৰি আছিল। বাহিৰলৈ ওলাই গ'লে মনটো ফৰকাল হ'ব বুলি ভাবি মহীধৰে পবিত্ৰক পাচিছিল, পাগলদিয়া নৈৰ পাৰত এৰাল দিয়া গাইজনী আনিবলৈ।

কালিকাটো সিদিনাই লাগিল।

বেলি পৰাৰ আগে আগে পবিত্ৰ তাৰ কোঠাৰ পৰা ওলাল। মাকক কৈ গ'ল গাইজনী আনিব যাওঁ বুলি।

সি নৈৰ পাৰ পাইছিল নে পোৱা নাছিল হঠাৎ বৰভাগৰ আকাশত উঠিল বৰদৈচিলা। ভালেমান সময় ধৰি চলিল সেই তাণ্ডৱ। পৃথিৱীক নিশাৰ এন্ধাৰে আবৰি ধৰাৰ পিচতহে তাণ্ডৱৰ ওৰ পৰিল।

এন্ধাৰৰ মাজেৰে বৰদৈচিলা আঁতৰি যোৱাত মানুহ পদূলিলৈ ওলাল। তেতিয়াহে ইজনে সিজনক সুধি জানিব পাৰিলে যে বহুতৰ ঘৰ বাগৰিছে, ওখ ওখ গছবোৰ উভালি পৰিছে।

গছৰ ভগা ডাল পৰি বাট পথ বন্ধ হৈছে। কেইবাঘৰৰো গৰু ছাগলী মৰিল।

মহীধৰ গোহালিত সোমাল। সোমানে দেখিলে গাইজনীয়ে গলত লগোৱা দৰখৰ সৈতে গোহালিত বৈ আছে। কাষত দামুৰীটো। গাইজনী খুতিত বান্ধি দামুৰীটোক খোৱাৰত সুমুৱাই থৈ চোতালত থিয় হোৱাৰ পিছতেই কৌশল্যাও ওলাই আহিল। তালৈ চাই সুখিলে—

: গাইজনী গোহালিত আছেনে?

: ও আছে। গাই দামুৰী দুয়োটাকে বান্ধি থৈ আহিলো।

: পবিত্ৰ?

: নাই, নাজানো। তাৰ কোঠাত নাই জানো?

: নাই।

: আছে দিয়া কাৰোবাৰ ঘৰত। ধুমুহা বৰষুণ শাম কাটিছে, আহি ওলাবহি।

কিন্তু মহীধৰে কোৱাৰ দৰে নহ'ল। নিশাৰ গভীৰতা বঢ়াৰ পিচতো পবিত্ৰ উভতি নাহিল। সময় যোৱাৰ লগে লগে কৌশল্যাৰ উচপিচনিও বাটিল। দিনৰ কাজিয়া, সন্ধিয়াৰ ধুমুহা বৰষুণ, দৰখেৰে সৈতে উভতি অহা গাইজনীৰ কথা মনলৈ অহাত মহীধৰৰ বুকুখনেও সময় বুজি ধৰফৰাবলৈ ধৰিলে।

কৌশল্যাৰ উচুপনি আৰু বুকুৰ মাজত থিতাপি লোৱা ভয়ৰ তাড়না সহিব নোৱাৰি মহীধৰ ঘৰৰ পৰা ওলাল। গাঁৱৰ প্ৰতিঘৰ মানুহক পবিত্ৰৰ কথা সুখিলে যদিও কোনেও সন্তোষ দিব নোৱাৰিলে। নিৰাশ হৈ ঘৰলৈ উভতিল।

অকলশৰে উভতি অহা দেখি কৌশল্যাই নিজৰ মন বান্ধি ৰাখিব নোৱাৰিলে। হুৰাওৰাৱে কান্দিবলৈ ধৰিলে। তাইৰ কান্দোন শুনি গাঁৱৰ মানুহ সমবেত হ'লহি সিহঁতৰ চোতালত। এসময়ত মানুহখিনিয়ে সিদ্ধান্ত ল'লে পবিত্ৰক বিচাৰি যোৱাৰ। গ'লো মানুহখিনি। পাগলদিয়া নৈৰ পূব পাৰ, ক্ষুদ্ৰ ডিংডিঙি আদি গাওঁত বিচাৰি তাক উলিয়াব নোৱাৰিলে।

বৰভাগত তাণ্ডবৰ সৃষ্টি কৰা বৰদৈচিলাই পবিত্ৰক উকুৱাই নিবলৈহে যেন আহিছিল। শেষ নিশা পবিত্ৰক বিচৰা মানুহখিনিয়ে পৰোক্ষভাৱে তেনে এটি মন্তব্যৰে বিচৰা-কাৰ্য্য সামৰিলে। দিনৰ পোহৰত তাক বিচৰাৰ সিদ্ধান্ত লৈ ঘৰাঘৰি গ'ল।

ৰাতি পূবাল।

দিনমনিয়ে নিশাৰ এক্কাৰ আঁতৰাই সোণালী কিৰণ ধৰাত ছটিওৱাৰ সময়তে পশ্চিম পাৰ ডিংডিঙিৰ মানিক দাস পাগলদিয়া নৈ পাৰ হ'ল। পূব পাৰত ভৰি থ'লে। বেগাই খোজ দি পালেহি মহীধৰৰ চোতাল।

আচৰিত হ'ল মহীধৰ মানিক দাসক দেখি। ব্যাগ্ৰ হৈ সুখিলে—

: মানিক চোন! কিয় আহিলা?

: আপোনাৰ ল'ৰা পবিত্ৰ আমাৰ ঘৰত আছে।

: তোমাৰ ঘৰত?

: ওঁ। যোৱা নিশাৰ ধুমুহা বৰষুণৰ মাজতে সি আমাৰ ঘৰত ওলাইছেগৈ। কেনেকৈ

নেজানো।

: এতিয়া সি?

কঠত উৎকণ্ঠা প্ৰকাশ কৰি মহীধৰে সুধিলে।

: এতিয়া সি শুই আছে। কিন্তু

: কিন্তু কি?

: মাজে মাজে সি বৰ ভয় লগাকৈ চিঞৰি উঠে আৰু চিঞৰি চিঞৰি কয়

: কি কয়?

: জুইকুঁৱা আকাশৰ পৰা নামি আহি আছে। এতিয়া মোক পুৰি মাৰিব। মই মৰিম, মই মৰি যাম। হে ভগৱান মই কি কৰো। নাই জুইকুঁৱাৰ পৰা মই আঁতৰি পলাম। মই পলাম।

তাৰ পিচতেই সি উঠি লৰ মাৰিব খোজে।

যেনে আছিল তেনেকৈয়ে কৌশল্যা আৰু মহীধৰ মানিক দাসৰ ঘৰ ওলালগৈ। পবিত্ৰৰ ওচৰত থিয় হৈ দেখিলে তাৰ মূৰ শিতানত বহি আছে এজনী দিপ্লিপ্ গাভৰু।

(৩৫)

বৰ্তমান অতীত হয়।

অতীতৰ ভাল কথাবোৰ মানুহে পাহৰিলেও বেয়ামোৰ কিন্তু মানুহৰ মনত বৈ যায়।

তথাপিহে দিন নৰয়।

দিনবোৰ মাহ হয় মাহ বাগৰে বছৰলৈ।

বছৰ বাগৰাৰ পিচতো পবিত্ৰ সুস্থ হৈ নুঠিল। আকাশত ক'লা মেঘ দেখিলেই বিজুলী চমকিলেই এতিয়াও চমকি উঠে। ভয়ত মুখ বিবৰ্ণ হয়। লগতে যদি জিৰজিৰকৈ বতাহ বলা শব্দ শুনে, তেতিয়া অচেতন হৈ পৰে। তাৰ কিছু সময় পিচতে চিঞৰি উঠে,

: জুইকুঁৱা আকাশৰ পৰা এতিয়া নামি আহিব। মোক পুৰি মাৰিব। এতিয়া মই কি কৰো।

লৰ মাৰি পলাব খোজে।

ঘৰখনত ছোৱা-সুৱা লাগে।

পবিত্ৰৰ মনৰ পৰা ভয় আঁতৰাবলৈ পৰাশৰৰ সতে আলোচনা কৰি মহীধৰে লৈ গ'ল গুৱাহাটী চিকিৎসা মহাবিদ্যালয়লৈ। কেবামাহো চিকিৎসা ল'লে যদিও ফল নধৰিলে। তাৰ পিছত কবিতাজৰ, ওজাৰ— তাৰ পৰাও একো লাভ নহ'ল। দেৱ-দেৱীৰ মন্দিৰ, পূজা পাতল, মছজিদ আনকি পীৰৰ দৰগাহতো পবিত্ৰৰ বেমাৰ আঁতৰক বুলি বহু কিবাকিবি কৰিলে। কিন্তু কতো আৰোগ্য নহ'ল।

এইবোৰ কৰি থকাৰ সময়তে পশ্চিম পাৰ ডিঙিডিঙিৰ মানিক দাসৰ ঘৰখনৰ সতে মহীধৰৰ ঘৰখনৰ নিবিড় সম্পৰ্ক এটি গঢ়ি উঠিল। গঢ়ি উঠিল মৰমৰ বিনিময়ৰ এক অদৃশ্য সেতু।

আকাশত মেঘ উঠা দেখিলেই বা বিজুলী চমকিলেই মানিক দাস নতুবা তাৰ

যৈশীয়েক বা গাভৰু জীয়েকৰ মনলৈ আহে পবিত্ৰৰ কথা। সিহঁতৰ মন যায় পবিত্ৰৰ কাষত থাকিবলৈ। জানিবলৈ মন হয় মেঘ থকা সময়খিনিত বিজুলী চমকাৰ পিছত জিৰজিৰকৈ বতাহ বলাত পবিত্ৰ এইবাৰ অচেতন হৈছেনে? ভয়তে সি চিঞৰিছেনে? কেতিয়াবা সিহঁত আহি মহীধৰৰ ঘৰত উঠেহি, কেতিয়াবা পিছত খবৰ লয়।

মহীধৰৰ মনটোও অস্থিৰ হৈ থাকে।

প্ৰতিদিনে ৰাতিপুৱা চোতালত ভৰি থৈ আকাশলৈ চাই। আকাশত মেঘ নেদেখিলে মনটো ভাল লাগে। মেঘ দেখিলে বুকু কঁপে। দিনৰ দিনটো বিবাদত আচ্ছন্ন হৈ থাকে। যিদিনা এনে হয়, সিদিনাই মহীধৰে বেলি নৌ পৰোতেই পাগল দিয়াৰ পাৰত এৰালদিয়া গাইজনী আনিবলৈ বুলি ঘৰৰ পৰা ওলাই যায়। নৈৰ পাৰৰ ঘাঁহনিৰ ওপৰত বহি অতীত খুচৰি চাই। চাই আকাশলৈ, চাই দিখলয়লৈ। কেতিয়াবা চাই বহি ৰয় পাগল দিয়া নৈ খনলৈ।

শীতৰ আবেলিত নৈ পৰীয়া আকাশ দিখলয় আৰু বোৱতী পাগলদিয়া নৈখন সৰী হৈ পৰিলে, সময়বোৰ কেনি পাৰ হয় ক'ব নোৱাৰে।

শীতত কোচ খোৱা নৈখনৰ গৰাই গৰাই পানীৰ ওপৰে ওপৰে আবেলিৰ ৰঙে দৌৰি দৌৰি লুকা-চুৰি খেল খেলা দেখে। নৈৰ দুপাৰৰ অ'ত ত'ত থকা কছৱা বনৰ জোপোহাবোৰলৈ চাই। কছৱা বনবোৰে যেন মূৰত শুভ্ৰ ফুলৰ থোপা লৈ মলয়াৰ পৰশত হালি-জালি নাচে। সুৰৰি বজায় বজায় কোনোবা বনকোঁৱৰে সিহঁতক বুকুত সাৱটিবলৈ দুহাত প্ৰসাৰিত কৰে। তেতিয়া সিহঁতে লাজত নিজক আঁতৰাই নিয়ে। আকাশত জোনাকৰ কপালী ৰহন সনা সন্ধিয়া নামিলেই, পুলকিত মন প্ৰাণেৰে নিয়ৰত সিন্ত হৈও মূৰ তুলি চাই আকাশলৈ, আকাশৰ জোনটোলৈ।

কেতিয়াবা কেতিয়াবা মহীধৰে দেখে অস্তগামী সূৰ্য্যে নীলাকাশত ফাকু খেলা। ভিন্নৰঙী ফাকুৰ ৰঙে আকাশক ৰঙীন কৰা। তাৰ পিচতে সূৰ্য্য আঁতৰে। দিখলয়ক আৰ কৰি দূৰণিৰ গছ-গছনিবোৰক নীলা আকাশখনৰ লগত মিলাই দিয়ে। তাৰ ওপৰত ছায়া ঘন এন্ধাৰে খেল খেলিবলৈ লয়।

কেতিয়াবা তেনে আকাশৰ তলৰ ভূমি ভাগৰ পৰা অকাই-পকাই উঠে দুই এটা ধোৱাৰ কুণ্ডলী অ'ত ত'ত। হয়তো শীতৰ আবেলিত কোনো কৃষকে সিহঁতৰ ৰবিশস্যৰ পথাৰত তেতিয়া ঘাঁহ বন পোৰে। নতুবা কোনে বৃদ্ধ বা বৃদ্ধাই নিজৰ দেহৰ শীতলতা আঁতৰাবলৈ চোতালত ধৰা জুইৰ উমাল তাপেৰে উত্তাপিত কৰিব বিচাৰে।

এইবোৰলৈ চাই ভাবি থাকোঁতে, কেতিয়াবা কেতিয়াবা সন্ধিয়াৰ আকাশ সিন্ত কৰিব খোজা নিয়ৰৰ টোপালে তাৰ দেহ আৰু মূৰৰ চুলিও সিন্ত কৰে।

সি বহাৰ পৰা উঠে।

এৰাল দিয়া গাইজনীৰ ওচৰ চাপে।

খুটি উভালি গৃহমুখী হৈও আকাশখনলৈ চাই। এন্ধাৰে আবৰা আকাশত চকু টিপিয়াই টিপিয়াই জিলিকি থকা তৰাবোৰ দেখি তাৰ মনলৈ সাহস আহে।

আবেলিৰ পিচত সন্ধিয়া। সন্ধিয়াৰ পিচত নিশা। নিশা পাৰ হ'লে দিন। দিনৰ পিছত মাহ। মাহৰ পিচত বছৰ। সকলো আগবাঢ়ে।



পবিত্ৰও আগবাঢ়ে মানিক দাসৰ ছোৱালী পল্লবীৰ ওচৰলৈ। আজিকালি পবিত্ৰই পল্লবীৰ লগত মুকলি মনেৰে কথা পাতে। তাই লগত থাকিলে মন প্ৰাণ আনন্দত ভৰি থাকে। কৌশল্যাকো পল্লবীয়ে ইটো-সিটো কামত সহায় কৰি দিলে ভাল পায়।

পবিত্ৰই কেতিয়াবা কেতিয়াবা মূৰ্তি সজা চালিখনৰ তললৈ যায়। মহীধৰে আধৰুৱাকৈ এৰা কাম একাধ্ৰুচিন্তে কৰি সামৰে। কেতিয়াবা মাকৰ আগত কয় পশুধনৰ ফাৰ্ম এখন ঘৰতে খোলাৰ কথা।

পবিত্ৰই কৰা কল্পনাবোৰৰ কথা কৌশল্যৰ মুখৰ পৰা শুনাৰ পিছত মহীধৰৰ ভাল লাগে। কিন্তু কল্পনাক বাস্তৱত ৰূপ দিয়া কিমান যে কঠিন, সেই কথা মনলৈ আহিলেহে বিচলিত হৈ পৰে।

(৩৬)

পাৰ হৈ যোৱা কেইটামান বছৰৰ ঘটনাই মহীধৰৰ মনটো জোকাৰি গ'ল। উভতি চাব নুখুজিলেও উভতিব লগা হ'ল। কাৰণ, এইবোৰৰ বাবেই গুৱাহাটী মহানগৰীলৈ অনিচ্ছা স্বত্বেও আহিবলগীয়া হৈছে। মৰমৰ গাওঁখন এৰি পুত্ৰ বোৱাৰীৰ ঘৰত থাকিবলগীয়া হৈছে। আৰু এইকেইটা দিনত লাভ কৰা তিস্ত অভিজ্ঞতাই তাক আৰু কৌশল্যাক পুত্ৰ-বোৱাৰীৰ পৰা বহুদূৰলৈ আঁতৰাই নিছে।

অথচ তাৰ আগতে?

মনলৈ আহিল বছৰ কেইটাৰ মাজত ঘটা ঘটনাবোৰ। সি যেন ডায়েৰীৰ পাত লুটিয়াইহে পঢ়ি গ'ল।

ডিংডিঙি গাঁৱকে ধৰি অঞ্চলটোৰ ৰাইজে জয়পাল দেৱালয়ত সেইবাৰ এটি যজ্ঞ পাতিছিল। মহাৰুদ্ৰ যজ্ঞ। সেই যজ্ঞ সাফল্যমণ্ডিত কৰাৰ বাবে সকলো পৰিয়ালেই অৰিহণা দি দেহে-কেহে লাগিছিল। বাহিৰত থকা চাকৰিয়াল সকলো নিজ নিজ ঘৰলৈ আহিছিল। ইয়াৰ একমাত্ৰ কাৰণ আছিল মহাপ্ৰভু জয়পালৰ প্ৰতি থকা অগাধ আস্থা আৰু বিশ্বাস।

যজ্ঞ আৰম্ভ হোৱাৰ কেইদিন মান আগত।

সিদিনা ব্ৰহ্মমুহূৰ্ততে সাৰ পাইছিল মহীধৰে। সাৰ পায়ে সি কৌশল্যাৰ লৈ চালে। তেতিয়াও তাই টোপনিত লালকাল। তাইক জগাবলৈ মন নহ'ল।

নিশন্দে বিছনাৰ পৰা নামিল সি।

ভৰি দুখনেৰে খেপিয়াই বিছনাৰ তলৰ পৰা হাবাই চেণ্ডেলজোৰ বিছাৰি পিন্ধি ল'লে। তেতিয়াই মনত পৰিল আদি জীৱনৰ কথা, ল'ৰালিৰ দিনৰ কথা।

সেই সময়ত অসম মূলকত হাবাই চেণ্ডেলৰ প্ৰচলন নাছিল। দিনৰ ভাগত প্ৰায়ভাগ মানুহেই খালি ভৰিৰে খোজ কাটিছিল। সন্ধিয়া ঘৰ চাপি ভৰি-হাত ধুইহে খৰম পিন্ধিছিল। কাঠৰ চুলা লগোৱা খৰম। পিছদিনা পুৱাহে কামত ধৰোঁতে খৰম এৰিছিল। নাৰীসকলে আকৌ খৰমো পিন্ধা নাছিল।

তাৰ বিয়াৰ বহুবছৰ পিছত বজাৰত হাবাই চেণ্ডেল ওলাল। তেতিয়াহে খবৰ এৰিলে। এতিয়া পুৰুষ-মহিলা সকলোৰে ভৰিত দিনে-ৰাতিয়ে দেখিবলৈ পোৱা হৈছে বিভিন্ন তৰহৰ চেণ্ডেল জোতা আদি।

শৰ নুঠাকৈ দুবাৰখন খুলি মহীধৰ বাহিৰ ওলাল।

চোতালত থিয় হৈ আকাশলৈ চালে। নীলা আকাশ। পশ্চিম আকাশত জিলিকি আছে পুৱতি ভোটা তৰাটো।

মহীধৰৰ মনটো ভাল লাগিল।

প্ৰতি প্ৰভাতত এনে এখন আকাশকে দেখাৰ কামনা কৰে সি। মেঘাচ্ছন্ন আকাশ দেখিলেই মন গধূৰ হয়, বুকুখন বিৰাই উঠে।

উভতি বাৰান্দাত উঠিল মহীধৰ। এফাল খোল খায় থকা দুবাৰখন জপালে। তাৰ পিচতহে বাৰীৰ পুখুৰীটোৰ পাৰলৈ গ'ল। পুখুৰীটোৰ দক্ষিণ পাৰত দক্ষিণ দিশলৈ মুখ কৰি সি পুৱাৰ কামটো প্ৰতিদিনে কৰে। আজিও মনে ভবা ঠাইলৈ আগবাঢ়িল। কান্ধৰ লগুগটো সোঁকাগত ওলোমাই বহিল। কামফেৰা হ'লত থিয় হৈ কাণৰ মুখৰ ওচৰলৈ নি, মন্ত্ৰ শুনাই লগুগটো আকৌ কান্ধত পেলাই থ'লে।

পূব দিশলৈ ঘূৰি থিয় হ'ল মহীধৰ।

পূব আকাশত দিগন্ত বিয়পা ৰঙীন আভা। তাৰ তলত এক্কাৰৰ ছাঁ। যেন ছাঁ আৰু ৰঙীন পোহৰৰ খেল। চকু পৰিল এজাক পক্ষীত। পক্ষীৰ জাকটো যেন ছাঁ পোহৰৰ বেছ ভাঙি তাৰ মূৰৰ ওপৰত বিয়পি থকা নীলা আকাশৰ তললৈ বুলি, ডেউকা কোবাই আগবাঢ়িছে। পক্ষীৰ জাকটোলৈ চাই থাকোঁতে এনে অনুভৱ হ'ল, সিহঁতে যেন পুৱাৰ পোহৰ বোকোচাৰে কঢ়িয়াই এক্কাৰে আৱৰি ৰখা ধৰাত পোহৰ সিঁচিবলৈ হে উৰি আহিছে।

চৰাইজাকক এৰি আগবাঢ়িল পদূলি মুখলৈ।

পদূলি মুখৰ পৰাই বাঁহৰ জেওৰাৰে সি গোটেই বাৰীখন আৱৰিছে। জেওৰাখন যাতে সোনকালে ভাগি নাযায় সেয়ে ভতৰা গছো লগাইছে। ভতৰা জীয়া গছ। এবাৰ কলে বহুবছৰলৈ নমৰে। ডালেৰে দাঁতোন সজাই দাঁত ঘহিলে, দাঁত ডালে থাকে মুখৰ গোন্ধ নোহোৱা হয়। সৰু বাঁহৰ কাঠিত শুকন গুটিৰে মালা গাঠি সজিয়া জ্বলাই পোহৰো পাব পাৰি।

বেৰৰ কাষলৈ আগবাঢ়ি ভতৰাৰ ডাল এটি ভাঙি এডাল দাঁতোন কৰিলে। সেই ডালেৰে দাঁত ঘঁহি ঘঁহি আকৌ পুখুৰীৰ পাৰ পালেগৈ।

মুখখন ধুই উভতিল।

চোতালত থিয় হৈ দেখিলে, দুবাৰখন আগৰ দৰে জপাই থোৱা আছে। কৌশল্যা এতিয়াও উঠা নাই।

প্ৰাতঃস্নান কৰাৰ মানসেৰে আগবাঢ়িল নৈ লৈ বুলি।

নৈখনৰ নাম পাগলদিয়া।

ডিঙা-ডিঙৰি বিলৰ পাৰত ডিঙিডিঙি গাওঁখন ঠন ধৰি উঠাৰ সময়ত পাগলদিয়া নৈখন ইয়াত নাছিল। ভূটান পাহাৰৰ পৰা পাগলৰ দৰে অনাই বনাই বৈ অহা পানীভাগ ডিঙিডিঙি

গাঁৱৰ বহু পশ্চিমেৰে বৈ গৈ ব্ৰহ্মপুত্ৰত পৰিছিল।

মহীধৰৰ মনলৈ আহিল নৈখনৰ জন্ম সম্পৰ্কে এতিয়াও বৰভাগৰ মানুহৰ মাজত প্ৰচলিত হৈ থকা জনশ্ৰুতিটো।

এইয়া হেনো বহুবছৰ আগৰ কথা।

উত্তৰ কামৰূপ তথা বৰভাগ অঞ্চলত দেখা দিছিল খৰাং বতৰে। যাৰ বাবে অৱশিষ্ট ডিঙা-ডিঙৰি বিল তথা তাৰ ওচৰৰ সেউজ কৃষিভূমিকে লৈ অঞ্চলটোৰ সকলোতে পানীৰ নাটনি হৈছিল। কৃষি পথাৰবোৰত ছিৰাল ফাট মেলিছিল। কৃষকসকলৰ মনত দেখা দিছিল আকালৰ সংশয়।

এনে অৱস্থাৰ অসৱান বিচাৰি এচাম দূৰদৰ্শী লোক ওলাই আহিল। এই লোকসকলক নেতৃত্ব দিলে, কমাৰকুছি গাঁৱৰ বৰুৱা উপাধিৰ লোক এজনে। এই বৰুৱা বংশৰ ঘৰতে হেনো আহোম ৰজা লাঙি গদাপাণিয়ে আত্মগোপন কৰি আছিল। বৰুৱাৰ নিৰ্দেশ মমেই সমাজত সিদ্ধান্ত হ'ল পশ্চিম দিশেৰে বৈ যোৱা পানীভাগৰ কিছু অংশ সৰু দোং এটা খান্দি বৰভাগ অঞ্চললৈ ৰাইজেই বোৱাই আনিব।

সিদ্ধান্ত মতেই কামত আগবাঢ়িল কৃষকসকল। হাতে হাতে কোৰ লৈ সকলো ওলাল। এদিন দোং খন্দা হ'ল। সেই দোঙেৰে বৈ অহা পানীয়ে বৰভাগ অঞ্চল সিদ্ধ কৰিলে। কৃষকৰ মনৰ পৰা খৰাং বতৰৰ ভয় আঁতৰিল।

ভয় আঁতৰিল সঁচা। কিন্তু দ্বিতীয়টো বাৰিষাতে দোংটো নৈ লৈ পৰিবৰ্তিত হ'ল। যাৰ বাবে ডিফিডিঙি গাওঁখন বিখণ্ডিত হ'ল। এটা অংশ নৈখনৰ পূব পাৰত আন অংশ পশ্চিম পাৰত ৰ'ল। তেতিয়াৰে পৰা নৈখন এই অঞ্চলৰ মাজেৰে বৈ আছে।

খৰাং পীড়িত পথাৰ পানীৰে ভৰি পৰাৰ সময়ত এই অঞ্চলৰ মানুহে নৈখনক আশীৰ্বাদ বুলি ভাবিছিল। এতিয়া কিন্তু আশীৰ্বাদ বুলি নাভাবে। ভাবে অভিশাপৰ বোজা বুলিহে। কাৰণ পাগলে ঘৰ-দুৱাৰ, বাৰী-বস্তি, খেতি-বাতিৰ মূল্য নুবুজাব, মানুহৰ সুখ-দুখৰ কথা ভাবি নোৱাৰাৰ দৰে বাৰিষা পাগলদিয়াৰ বুকুৰে বৈ অহা পানী ভাগেও অঞ্চলটোৰ মানুহৰ মনৰ কথা নুবুজে।

তথাপি নৈ পৰীয়া মানুহে নৈখনক ভাল পায়। সিহঁতৰ বাবে নৈখন যেন জীৱনৰ এটি অঙ্গ। সুখ দুখ থাকিবই।

(৩৭)

পাৰত থিয় হৈ মহীধৰে পাগলদিয়া নৈখনলৈ চালে। এজনী উদং দেহৰ গাভৰুৱেহে যেন শীত সহিব নোৱাৰি হাত ভৰি কোঁচাই শুই আছে। তাই যেন অপেক্ষা কৰি আছে গ্ৰীষ্ম আৰু বৰষাৰ উমাল উত্তাপ। যাৰ পৰশত চঞ্চলা চপলা হ'ব।

খোজ আগবঢ়ালে মহীধৰে।

নৈৰ পানী চুই থকা, বালিচৰত চকু পৰিলত ঠু খুলীয়া গাত কিছুমান দৃষ্টিগোচৰ হ'ল। সেই গাতবোৰক আঁৰ কৰি কিছু দূৰে দূৰে আছে, ওখ-চাপৰ কিছু ৰাউবন আৰু কহুৱা।

কাউখন আৰু কহুৱাৰ পাতত টোপাল বান্ধি থকা নিয়মত শ্ৰান্তী সূক্ষ্মৰ সোণোৱালী  
কিৰণ পৰি স্ফটিকৰ দৰে উজ্জ্বলি উঠিছে।

সেইবোৰলৈ চাই নিয়মত তিতা বালি গছকি সি আৰু কিছু দূৰ আগবাঢ়িল। প্ৰতিটো  
খোজতে ভৰিৰ তলৰ তিতা বালি কিছুমান আঁতৰি গ'ল। ফলত তাৰ খোজো পিছলি  
পিছলি বৈ গ'ল। এই অনুভূতিটোৱে মনত জনম দিলে এটি বিশেষ ভাৱৰ। মনটোৱে ক'লে  
খোজ পিছলিলেও ক'ৰবাত বৈ যায় হয়তো ভালত নহ'লে বেয়াত।

পানী যুঁৱলিত থিয় হ'ল সি।

এক অদ্ভুত নীৰৱতাবে নৈৰে পানী বৈ আছে। বৈ আহিছে উজনিৰ পৰা বৈ গৈছে  
নামনিলৈ। কাকো চাবলৈ সময় নাই। কাৰো বাবে বৈ থাকিবলৈ আহৰি নাই। এই নদী  
নিৰৱধি।

বৈ আছে গ্ৰীষ্মৰ পৰা শীতলৈ, শীতৰ পৰা গ্ৰীষ্মলৈ। অকণো আমনি নোপোৱাকৈ।

পানীখিনিৰে চাই থাকোতে মনটো গধুৰ হৈ পৰিল। হয়, বুজিব পৰা হোৱাৰে পৰা  
সি নৈখনৰ বোৱতী পানী দেখি আহিছে। কিন্তু পানীভাগৰ দৰে আউল নলগাকৈ নিজ  
জীৱনৰদিনবোৰহে কটাব পৰা নাই। মাজে মাজে ভাগৰি পৰে।

ক'ৰবাৰ পৰা বৈ অহা এজাক শীতল বতাহে তাৰ উদং দেহটো ঢেকেঁকি গ'ল। লগে  
লগে দেহৰ প্ৰতিভাল নোমেই জিকাৰ মাৰি থিয় হৈ উঠিল। মুহূৰ্ততে নৈৰ পানীখিনিৰে  
ভয় উপজিল। ভয়-উপজিল পানীত নিহিত শীতলতাখিনিৰ কথা ভাবি।

এখোজ পিছুৱালে সি।

মূৰ ডাঙি উজনিৰে চাই আশ্চৰ্যত হতবাক হ'ল।

দৃষ্টিয়ে ঢুকি পোৱা দূৰত্বত এটি কুঁৱলীৰ কুণ্ডলী। কুণ্ডলীটোৱে নৈৰ পানী ভাগত চুমি  
বৈ আছে।

কুঁৱলীৰ আৱৰ্তত পানী যুঁৱলিত এজনী নাৰী। মানুহজনীয়ে কাঠৰ পাতত কাপোৰ  
আঁচৰি ধুই আছে। সেই আঁচোৰৰ শব্দই নৈৰ গৰাত ছটপ্ ছটপ্ শব্দ তুলি প্ৰতিধ্বনিত হৈ  
আকৌ নৈৰ নীৰৱতাত মিলি গৈছে।

মহীধৰ উভতি গ'ল কৈশোৰলৈ। মাঘ আৰু বহাগ বিহুৰ আগে আগে তাৰ মাকেও  
পানী যুঁৱলিত থিয় হৈ এনেদৰে কাপোৰ ধুইছিল। তেতিয়া সি বালিচৰত বহি বালিঘৰ  
সাজি সময় কটাইছিল।

হঠাৎ কুঁৱলীৰ কুণ্ডলীটো হেৰাই থাকিল।

লগে লগে কুমলীয়া ৰ'দে বোৱতী পানীভাগৰ ওপৰত যেন ৰূপালী চাদৰহে পাৰি  
দিলে। সেই ৰূপালী চাদৰখনৰ পৰা মলয়াৰ পৰশত ছিটিকি ছিটিকি ৰূপোৱালী তৰা  
কিছুমান উফৰি পৰিব ধৰিলে। অবাক বিস্ময়েৰে মহীধৰে চাই ৰ'ল— তালৈ চাই চকু  
টিপিয়াই পানীত বুৰ মৰা ৰূপালী তৰাবোৰলৈ।

আকৌ হেৰাই গ'ল তৰাবোৰ। তাৰ ঠাইত ডাঁহি উঠিল, বুকুৰণি কিছুমান।

মহীধৰ উভতি গ'ল শৈশৱলৈ। পাগলদিয়াৰ বুকুত সমনীয়াৰ সতে কিবিলিয়াই

কিৰিলিয়াই সাতোৰা দিনবোৰলৈ। সেই বয়সত সমনীয়াৰ স'তে পানীৰ তলত বুৰ মাৰি কোন কিমান সময় থাকিব পাৰে, সেই প্ৰতিযোগিতা পাতিছিল। তেতিয়াই সি দেখিছিল পানীৰ মাজৰ পৰা উঠি অহা এনে বুৰবুৰণি। নৈৰ সোতৰ মাজতো সমনীয়াজন কোনখিনিত বুৰমাৰি আছে, এনে বুৰবুৰণিৰ পৰা উমান ল'ব পাৰিছিল।

মহীধৰ পানীত নামিল।

ককাল সমান দলৈ গৈ বুৰ মাৰিলে। এবাৰ ভাবিলে এতিয়া এই বয়সত সিনো কিমান সময় বুৰ মাৰি থাকিব পাৰে তাকে চাব নেকি? কিন্তু মনত কিবা এটি ভয়ভাব অহাত মনৰ ইচ্ছা দমন কৰি লগে লগে পানীৰ তলৰ পৰা ওলাল।

গা-মূৰ ঘঁহি আকৌ বুৰ মাৰি গা-ধোৱা সামৰিলে।

পাৰলৈ বুলি আগবাঢ়েতেই অনুভৱ হ'ল, শিকি থকা ধুতিখন বেয়াকৈয়ে উকত মেৰ খাইছে। ফলত তাৰ শৰীৰৰ অতি গোপন অংগটোৰ আগটো দৃষ্টি কৰ্মুভাৱে বাহিৰলৈ ওলাই আহে।

লাজত মন মৰহিল। উচ্পিচকৈ নৈৰ ঘাটলৈ চাই, ততাতৈয়াকৈ ধুতিখন থিক কৰি লৈ পাৰলৈ বুলি আগবাঢ়িল।

(৩৮)

চ'ৰাঘৰটো পাৰ হৈয়েই মহীধৰ থমকি ব'ল।

সমুখত এখন নিকা চোতাল। কৌশল্যাই পথাৰৰ পৰা অনা নিকা মাটিৰে মটি থৈছে। মচা চোতালত পূৱৰ সূৰ্য্যৰ কোমল ৰ'দ পৰাত এক মনোৰম আভাৰে চোতালখন উপচি পৰিছে।

চোতালখন গছকি গ'লে ভৰিৰ ছাপ বহিব বুলি ভয় হ'ল। অলপ বৈ ভালদৰে পৰখি চালে। তেতিয়াহে বুজিলে চোতালখন শুকাইছে। গ'লেও ভৰিৰ চাপ নবহে। আশ্চৰ্য্য হৈ আগবাঢ়িল সি।

চোতালৰ উত্তৰ দিশত থকা তাৰডালত তিতা কাপোৰ কেইখন মেলি দি মাজ চোতাললৈ উভতি আহিল। তাত অকণ বৈ কৌশল্যানো ক'ত আছে উমান ল'ব খুজিলে যদিও সমিধান নাপায় গোহালি পালেগৈ।

দামুৰীটোৰ সতে গাইজনীয়েই এতিয়া তাৰ গোহালিৰ গৰু। যি সময়ত খেতি কৰিছিল তেতিয়া দুহাল বলধ আৰু দুজনী গাই গৰু আছিল। পৰাশৰ নিগাজীকৈ গুৱাহাটীত থাকিব লোৱাত আৰু পবিত্ৰ কলেজলৈ যোৱাত খেতি বাদ দিলে। হালৰ গৰু বেচিলে। গাই এজনীহে ৰাখিলে। হালৰ মাটি আধি দিলে।

গাইজনীয়ে তেতিয়াও ঘাঁহ পাণ্ডুলি শুই আছিল। মহীধৰক দুবাৰ মুখত দেখি তাই উঠিল। তাইক মোকলাই দিলে। মুকলি পাই, গাইজনী গোহালিৰ পৰা ওলাল। তাইক বাটলৈ খেদি খুটিত বান্ধি আকৌ গোহালি পালেহি।

দামুৰীটো খোৱাৰতে বান্ধি ধোৱা আছিল। তালৈ চালত দেখিলে মাকক নেদেখি দামুৰীটোৱে গড়ালত ৰখা চাৰ্কাচৰ বাঘৰ দৰে ছটফটাই আছে। মহীধৰে লাহে লাহে খোৱাৰটোৰ ডাং কেইডাল খুলি দামুৰীটোক পঘাৰে বান্ধিলে। তাৰ পিচত গোহালিৰ পৰা

ওলাল। চোতাল পালত দামুৰীটোৱে সমুখলৈ বুলি এনেদৰে টানিৰ খবিলে, মহীধৰৰ ভাব হ'ল দামুৰীটো যেন এটা বেলৰ ইঞ্জিন আৰু সি এটা কপলিং লগোৱা বেলৰ দৰাহে।

দামুৰীটোও পদূলিৰ খুটিত বান্ধি মহীধৰ আকৌ ঘৰলৈ উভতিল। পাকঘৰৰ পৰা গাখীৰ খিৰোৱা কৰীয়াটো আৰু পীৰা এখন ল'লে। গাইজনীৰ কিছু আঁতৰত বন্ধ দুপদ থৈ দামুৰীটোক মোকলাই দিলত সি কাড় এপাতৰ দৰে দৌৰি গৈ মাকৰ ওহাৰত মুখ লগালে। মহীধৰেও লৰ মৰাৰ দৰে গৈ পীৰাখন পাৰি গাইজনীৰ ওহাৰখন লগ পোৱাকৈ বহিল।

দামুৰীটোৱে চপ চপকৈ ছলিছিল। সি দামুৰীটোৰ মুখখন গাইজনীৰ ওহাৰৰ এটা বাটৰ পৰা আন এটা বাটলৈ বুলি থেলি দিবলৈ ধৰিলে। এনে কৰাৰ কিছু পাছতেই গাইজনীৰ ওহাৰৰ বাট কেইটা গাখীৰেৰে ভৰি টনটনীয়া হৈ পৰিল।

মহীধৰ উঠিল। দামুৰীটোক মাকৰ ওহাৰৰ পৰা আঁতৰাই আকৌ খুটিত বান্ধি থ'লে। ওঁঠ চেলেকি চেলেকি দামুৰীটোৱে মাকলৈ চাই ব'ল।

গাইজনী খিৰায় দামুৰীটো এৰি দি আকৌ পাকঘৰ পালে। কৰিয়াটো যতনাই থবলৈ লওঁতেই কাণত পৰিল চোতালত কোনোবাই মতা। সি ওনালে—

: ককা ঘৰত আছনে?

: কোন অ'?

: মই ককা। প্ৰভাত।

: বহুছোন। মই গৈ আছো।

কৰিয়াটো থৈ ঘৰৰ পৰা ওলাল মহীধৰ। প্ৰভাতলৈ চাই সুধিলে।

: ক কিয় আহিলি?

: জয়পাল দেৱালয়ত মহাৰুদ্ৰ যজ্ঞৰ বাবে মণ্ডপ সজা কামৰ শুভাৰম্ভ আজিয়েই কৰিব। তালৈ পাচখন গাঁৱৰ মানুহ আহিব সেয়ে মাতিব আহিছো।

: যাম যা।

প্ৰভাত গ'লগৈ।

মহীধৰ বাৰান্দাৰ চকীখনত বহিল। তাৰ সমুখত মাঘ মাহৰ পূৱাৰ ৰ'দালিয়ে খেলা কৰা অথচ নিমাও মাও নিকা চোতালখন। দৃষ্টি পিছলি চোতালৰ উত্তৰ পশ্চিম কোণত থমকি ৰ'ল।

বহুদিন আগতে সি তাত এজোপা তগৰ ফুল ৰুইছিল। তাৰ কিছুদিন পিচত তগৰ জোপাৰ কাষতে পৰিত্ৰই ৰুইছিল এডাল গোলাপ। দুয়োজোপা ফুল এতিয়া একুকু ওখ হৈ, জকমকীয়া হৈ ফুলিছে। গোলাপ আৰু তগৰ, এবিধ বগা, আনবিধ ৰঙা। দুয়োজোপা ফুলেই নিজৰ পৰিত্ৰতা বহন কৰি যেন আকাশলৈ চাই আছে।

মহীধৰৰ চকু পৰিল, ফুল দুজোপাৰ তলত। তাত এবোজা ধানখেৰ। খেৰৰ ওপৰতে নিজৰ মূৰৰ ওপৰত হাতোৰা দুখন থৈ পোহনীয়া মেকুৰীটোৱে দেহত পূৱাৰ ৰ'দৰ উদ্ভাপ লৈ শুই আছে।

মহীধৰো ব'দ পুৰাবৰ মন গ'ল। তেনেতে চোতালত থিয় হ'লহি কৌশল্যা।  
মানুহজনীলৈ চাই সি বৈ গ'ল। সি জানে, কৌশল্যাই এতিয়া কি কৰিব।

(৩৯)

মাঘ মহীয়া বেলিটো উঠি আহিছিল।

মহীধৰে জয়পাল দেৱালয়লৈ যাবলৈ ওলাল। কাম কৰাৰ সজুলি হিচাপে কটাৰীখন ল'লে। মনত পৰিল গাইজনীৰ কথা। অইন দিনত পুৰাতেই তাইক এবাৰ দিয়ে। আজিহে পিচুৱালে। প্ৰভাতে মাতি যোৱাৰ পিচত জয়পাললৈ যাওঁতেই নৈৰ পাৰত এবাৰ দি যাব বুলি ঠিক কৰি থ'লে।

গোহালিৰ বেৰৰ কাঁতৰাত আঁৰি থোৱা এবাৰ ডাল লৈ পদূলি পালেগৈ। গাইজনীয়ে তাক দেখি মুৰলৈ চালে। মাকৰ ওচৰত দামুৰীটো নেদেখিহে বিপাক্তত পৰিল। ইফালে সিয়ালে চাই গাইজনীয়ে হেৰেলিয়াই দামুৰীক মতাৰ দৰে মুখেৰে শব্দ কৰিলত ওচৰৰে জাৰণি এটুকুৰাৰ মাজৰ পৰা চেকুৰি চেকুৰি দামুৰীটো ওলাই আহিল।

পাগলদিয়াৰ পাৰত গাইজনী এবাৰ দি, মহীধৰ আগবাঢ়িল জয়পাল দেৱালয়লৈ বুলি। মথাউৰিত উঠিহে আচৰিত হ'ল। দেৱালয়ৰ চোতালত এজাক কৰ্মব্যস্ত মানুহ। তাৰ নিজৰে লাজ লাগিল পলমকৈ অহা বাবে।

তললৈ মূৰ কৰি মানুহজাকৰ মাজত মিলি গ'ল।

নাৰিকল গছ এজুপৰ তলত ত্ৰৈলোক্য শৰ্মা নামৰ মানুহজনে তমাল তুলাই আছিল। তাৰ কাষ চাপিল। স্বভাৱত ত্ৰৈলোক্য কথা চহকী। হ'লেও হাতৰ কামত হেলা নকৰে। মনে মিলা মানুহ পালেহে বকবকাই থাকে। তলমূৰকৈ তমাল তুলাই আছিল যদিও মহীধৰৰ ভৰি দুখনত চকু পৰাত মূৰ ডাঙি সুধিলে—

: ককাইদেউ আহিলা?

: ওঁ।

: পলম কৰিলাচোন?

: এঃ নকৰি। ঘৰতো মানুহ নাই অথচ কামতো আঁহৰি নাই। ৰাতিপুৱাতে উঠিলো যদিও সময়বোৰ কেনি গ'ল তাৰহে উমান নাপালো।

ত্ৰৈলোক্যৰ কাষতে বহিল মহীধৰ।

তমাল কৰিবৰ বাবে গোটাই থোৱা বাঁহ এচলা ওচৰ চপাই আনিব খোজোতেই ত্ৰৈলোক্যই সুধিলে—

: ককাইদেউ। পৰাশৰ আহিলনে?

: অহা নাই। আজিহে আহিব হ'বলা।

: হয় নেকি? পিচে তোমাৰ কামত কিমান আগবাঢ়িছে।

মহীধৰৰ খোকাৰ জাগিল। ত্ৰৈলোক্যই ভাব কি কামৰ কথা সুধিলে বাক? বাঁহচলা  
হাতত লৈ ত্ৰৈলোক্যৰ মুখলৈ চাই সুধিলে—

: কি কামৰ কথানো সুধিছ?

: বুজা নাই?

: ওঁহো।

: বজ্জ মণ্ডপত বহুৱাব লগা প্ৰতিমাৰ কাম।

প্ৰতিমা প্ৰতিমা।

প্ৰতিমা শব্দটোৱে মহীধৰৰ বুকুত খোচ এটাহে যেন মাৰিলে। বুকুখন গধুৰ হৈ  
আহিল। হাতৰ বাঁহচলা ফালিবলৈ আগবঢ়োৱা কটাৰীখনলৈ চাই বৈ গ'ল।

এসময়ত প্ৰতিমা তাৰ বাবে মাথো এটা শব্দই নাছিল। তাৰ জীৱন যৌৱনক উতলাই  
তোলা বহুত কিবা কিবি আছিল। কিন্তু আজি তাৰ বাবে এই শব্দটো বুকুৰ মাজত খোচ  
মাৰি বিষ জগাব পৰা শব্দহে হৈ পৰিছে।

তথাপি সি শব্দটো এৰাই চলিব নোৱাৰে। পেটৰ ভাত মোকলাবলৈ কৰা কৰ্মৰ বাবে  
মানুহে তাৰ সমুখত এই শব্দটো কয়।

শব্দটো শুনাৰ পিছতেই পূৰ্ববজ্জত এৰি অহা প্ৰতিমা নামৰ অপকৃপা যুৱতীজনীৰ ছবি  
মানস পটত ভাঁহি উঠিল। ভাঁহি উঠিল বিদায়ৰ পৰত বেদনাত সিদ্ধ তাইৰ নয়ন যুগল।

মহীধৰে নেজানে সেইজনী প্ৰতিমা ক'ত আছে? কেনে আছে বা কি কৰিছে। তাৰ  
দৰে সংসাৰৰ মায়াত আবদ্ধ হৈ পৰিছেনে নাই। নে ভাৰত বিভাজনৰ সময়ত হিন্দু  
মুছলমানৰ সংঘৰ্ষত আন বহুতৰ দৰে হেৰাই গ'ল। নে? নে?

প্ৰতিমাৰ কথা ভাবি থকা সময়তে মথাউৰীটোৰ ওপৰত চকু পৰিল। তাত এহাল  
যুৱক-যুৱতী। যুৱক-যুৱতী হালক দেখি লাজত তলমূৰ কৰিলে। এনে লাগিল দেৱালয়  
প্ৰাঙ্গনত কাম কৰিবলৈ অহা প্ৰতিজন মানুহেই যেন এজন এজনকৈ আগবাঢ়ি আহি সুধিবঃ  
'মহীধৰ! আমি শুনা কথাবোৰ সঁচা নেকি বাক?'

তলমূৰ কৰি থাকিয়েই সি হাতৰ কামত মন দিলে।

পলপলকৈ সময়বোৰ পাৰ হ'ল। তমালো কেইবাপাত তুলালে। তাৰ পিচত নিজৰ  
ঠাইতে লৰি চৰি বহিল।

চঞ্চল মনটোক থিতাপি লগাব নোৱাৰি আকাশখনলৈ চালে। এখন সুনিৰ্মল আকাশ।  
মাঘ মাহৰ নিশাৰ শীতে ধোৱা আকাশত জিলিকি থকা বেলিটোৱে পোহৰৰ চম্পতাপ  
এখনহে যেন গোলকৈ আঁৰি থৈছে। চম্পতাপখনৰ আলোকত তাৰ চকুত ধৰা দিলে  
দেৱালয়ৰ চোতালত থকা গছ এজুপিৰ লঠঙা ডাল এটি।

মহীধৰৰ দৃষ্টি বাগৰি গ'ল আন এটি ডাললৈ।

ডালটোত পৰি আছে এহালি কপৌ। ওচৰা-ওচৰিকৈ কপৌ দুটি পৰি আছে যদিও  
দুয়োৰে দৃষ্টি নিবদ্ধ আন ক'ৰবাত। হয়তো দুয়ো কিবা ভাবত মগন।



: ককাইদেউ। তেনেদৰে কি চাই আছ?

ত্ৰৈলোক্যৰ প্ৰশ্নত মহীধৰ উচপ ৰাই কঠিল।

বুৰু আৰু মনৰ মাজত ঠেহ পাতি থকা বিবাদ আৰু লাজেৰে মহীধৰে ত্ৰৈলোক্যলৈ চাই সুধিলে,

: ভইও সিহঁত হালক দেখিছ নেকি?

: কাক?

ত্ৰৈলোক্যই যেন মহীধৰৰ প্ৰশ্নটো শুনি আচৰিত হৈ হ'ল। ত্ৰৈলোক্যক কথাটি বুজায় নক'লে বেয়া পাব বুলি মহীধৰে ভয় খালে। শেষত কণ্ঠ নকণ্ঠকৈ ক'লে-

: মথাউৰিৰ ওপৰত থিয় হৈ থকা আমাৰ পবিত্ৰ আৰু মানিক দাসৰ ছোৱালীজনীক।

: নাই। কেতিয়ানো সিহঁত আহিছিল।

ত্ৰৈলোক্যই কোৱা 'নাই' শব্দটো শুনি এনে ভাৱ হ'ল সি যেন প্ৰশ্নটো এৰাই যাব খুজিছে। এনেদৰে এৰাই চলিব খোজা মানুহক মহীধৰে ভাল নাপায়। সি বিচাৰে সদায় সঁচাটো। সেয়ে ত্ৰৈলোক্যক সুধিলে-

: তাৰমানে মোক সঁচা কথা ক'বলৈ বেয়া পাইছ। ভাবিছ মোৰ মনে নিবিচৰা কথা ক'লে তোক বেয়া পাম।

: নহয় ককাইদেউ মই মন নকৰিলো।

মহীধৰে আকৌ ত্ৰৈলোক্যলৈ চালে। সিও তাৰ চকুলৈ চাইছে। দুয়োৰে হাতৰ কামত স্থবিৰতা। চাৰি চকুৰ মিলন হ'ল, ত্ৰৈলোক্যই তলমূৰ কৰিলে।

ত্ৰৈলোক্যৰ ব্যৱহাৰ মহীধৰৰ ভাল নালাগিল। ভিতৰি ভিতৰি খং উঠিল। প্ৰকাশ নকৰি অলপ খাৰাংখাচ ধৰণেৰে সুধিলে-

: 'মন নকৰিলি নাই। ত্ৰৈলোক্য, তাৰ মাজতে আজি তোক মই কিছু কথা সুধিম, মিছা নক'বি। কচোন মোৰ ল'ৰা পবিত্ৰ আৰু মানিক দাসৰ ছোৱালী পদ্মবীক লৈ গাঁৱৰ মানুহে কেনেধৰণে আলোচনা কৰে?

মহীধৰৰ কথা শুনিও ভালেমান সময় ত্ৰৈলোক্য মনে মনে ৰ'ল। শেষত তললৈ মূৰ কৰি থাকিয়েই কণ্ঠ নকণ্ঠ কৈ ক'লে-

: ককাইদেউ, তুমি মোক জ্ঞাৰ কৰিব পাৰা। মই মিছা কৈছে বুলিও ভাবিব পাৰা। কিন্তু এইটো সঁচা যে মানুহৰ মাজত চলি থকা বু-বু-বা-বাবোৰত মই কেতিয়াও গুৰুত্ব নিদিও। আপোনাকো গুৰুত্ব দিবলৈ নকণ্ঠ। মানুহে কিবাকিবি ক'লে বুলিয়েই সকলো সঁচা হ'বনে?

পবিত্ৰ আপোনাৰ সন্তান। আপোনাৰ তেজ শৰীৰত লৈ সি কিয় সমাজে নিবিচৰা কাম এটা কৰিবলৈ যাব? তাতেই আকৌ, তাকচোন ভয় খোৱা বেমাৰটোৱে লগ এৰাই নাই।

ইয়াৰ পিচত মহীধৰে ত্ৰৈলোক্যক একো নুসুধিলে।

লঠঙা ডালটোলৈ চালে সি।

কপৌহালি নাই।

গাইজনীলৈ মনত পৰাত মহীধৰ চমকি উঠিল।

বেলিটোৱে পশ্চিম দিশলৈ বুলি কেতিয়াবাই গতি লৈছে। অথচ নৈৰ পাৰত এবাল দি অহা গাইজনীৰ খুটি যে লৰাব লাগিছিল সেইটোহে তাৰ মনত পৰা নাই।

হাতৰ ওচৰৰ তমালখিনি মুঠি মাৰি জুখি চাই মহীধৰে থিয় হ'ব খুজিলে। কিন্তু এবাৰতে নোৱাৰিলে সি।

ককালখন জঠৰ হৈ পৰিছিল। জঠৰতা আঁতৰাই থিয় হ'বলৈ কিছু সময় লাগিল।

: ছেঃ ককাল পৰিলেই হ'বলা।

মহীধৰে বিৰবিবাই ক'লে। তাৰ মুখৰ কথা বুজিব নোৱাৰি ত্ৰৈলোক্যই সুধিলে,

: ককাইদেউ কিবা কৈছা?

: কোনো ক'ম। মোৰ ককালখনৰ কথাকে কৈছো। বেছি সময় বহি থাকিলে জঠৰ হৈ পৰে। হেৰি অ'-

মহীধৰে কথামাজত সুৰ সলালে। তাৰ পিচত ত্ৰৈলোক্যক উদ্দেশ্যি ক'লে—

: তই বাকীখিনি তমাল তুলাবি। পুৱাৰে পৰা গাইজনী একেটা খুটিতে আছে। মই তাইৰ খুটিটো লৰাই থৈ আহোঁ।

গাইজনীক পানী খুৱাই খুটি লৰাই আকৌ উভতিল মহীধৰ।

মথাউৰিত উঠি দেৱালয়ৰ চোতালত চকু খোৱাত মনটো প্ৰফুল্ল হ'ল।

দেৱালয়ৰ চোতালত এজাক মানুহ। প্ৰতিজনেই কৰ্মব্যস্ত। কোনোবাজনে যদি খুটা কাটিছে, কোনোবাই কামি চাটিছে। কোনোবাই যদি গাত খান্দিছে, আন এজনে খুটা পুতিছে। কোনেও কাকো উপদেশ দিব লগা হোৱা নাই।

ত্ৰৈলোক্যৰ ওচৰত আকৌ বহিল মহীধৰ। তাৰ পিচতেই ত্ৰৈলোক্যই তাক সুধিলে—

: ককাইদেউ আপুনি যোৱাৰ পিচতে এটা কথা মনত পৰিল।

: কি কথা অ?

: যোৱাটো সন্ধিয়াত নাতিটোৱে মোক এটা পত্ৰ কৰিছিল। উত্তৰটো নাজানো বাবে বৰ বিপাণ্ডত পৰিছিলো। পিচত প্ৰসঙ্গ সলাইহে উদ্ধাৰ হ'লো।

: কি পত্ৰনো?

: শৰাইঘাটৰ যুদ্ধৰ সময়ত আহোম ৰজাৰ সেনাপতি আছিল লাচিত বৰফুকন। গড়টো সজাবলৈ বৰফুকনে দায়িত্ব দিছিল মোমায়েকক। দুয়োজন উজনিৰ। সেই সময়ত নামনি অসমত গড় সজাব জনা মানুহ নাছিল নেকি?

: কিয় নেথাকিব অ' আছিল। গড় সজাত গাফিলতি কৰাৰ বাবে লাচিতে মোমায়েকক

নিশাতেই কাটিলে। পিচত কোনে গড় সজালে? মোগলৰ সতে ৰণ কৰিলে? এই সকলোবোৰ নামনিৰ মানুহেই কৰিছিল। কিন্তু বুৰঞ্জীত এইসকল বীৰৰ নাম নুঠিল। নামনিৰ বীৰসকল নথকা হ'লে, উজনিৰ পৰা অহা এমুঠিমান আহোমে মোগলক ভেটিব নোৱাৰিলেহেঁতেন। এই কথা তই ইমানদিনে ভাবি উলিয়াব পৰা নাছিলিনে?

এইখিনিতে আৰু এটা কথা জানি থ। কিছুমানৰ বাহিৰে আহোমসকলৰ সকলোৱেই সাহসী বীৰ নাছিল। কিন্তু জাতিটোৰ প্ৰায়ভাগ মানুহেই আছিল বাকপটু আৰু বুদ্ধিত বৃহস্পতি। সেই বাবেই নিজৰ প্ৰভুত্ব বিস্তাৰ কৰি বৰ অসম গঢ়াৰ সপোন দেখিছিল।

আজি দেৱালয়লৈ অহা মানুহখিনিলৈ চাচোন। কোনোবাই জানো এনেয়ে বহি আছে?

বুজিছ ত্ৰৈলোক্য। মানসিক উৎকৰ্ষ, দৈহিক শক্তি আৰু পৰম্পৰাৰ মাজত সমন্বয়ৰ অভাৱ নহ'লে সকলো জাতিৰ মানুহেই উন্নতিৰ জখলাত আৰোহণ কৰিব পাৰে। এইবোৰৰ অভাৱ হ'লেই আহে অধঃপতন।

জয়পাল মন্দিৰত শব্দ ঘটা বাজিছিল।

পুৰোহিতে পূজা সামৰাত কৰ্মক্ৰান্ত মানুহেও দিনটোৰ কাম সামৰিলে।

মহীধৰ আৰু ত্ৰৈলোক্যও উঠিল। দুয়ো ঘৰমুৱা হ'ল।

মথাউৰিত উঠাৰ পিছত আকৌ গাইজনীৰ কথা মনত পৰিল। এই সময়ত ঘৰলৈ গ'লে আকৌ আহিবলৈ মন নাযাব। ফলত সন্ধিয়ালৈ তই একেটা খুটিতে থাকিব। ভাবি আকৌ এবাৰ খুটি লৰাবলৈ থিক কৰিলে সি।

ত্ৰৈলোক্যক বিদায় দি সি গাইজনীৰ ওচৰ পালে।

তাই মুৰ নোতোলাকৈ ঘাঁহ কামুৰি আছে। ফলত কিছু চাৰো পাইছে।

ডিংডিঙি গাঁৱত এইজনীৰ লেখীয়া আন গাই নাই। সকলোৱে গৰু পোহে যদিও গৰু যে জীৱ আৰু মানুহৰ দৰে গৰুৰো যে যত্ন ল'ব লাগে এই কথাহে কোনেও নাভাবে।

দামুৰীটোলৈ চালে মহীধৰে। মাকৰ পৰা কিছু আঁতৰত বৈ কোমল ঘাঁহৰ আগ ছিঙি খাবলৈ যত্ন কৰি আছে।

মহীধৰৰ উমান পাইয়ে হ'বলা গাইজনী ঘূৰিল আৰু তালৈ মুৰ তুলি চালে। তাইৰ ওহাৰখনলৈ মহীধৰৰ চকু গ'ল। ওহাৰখন ওফন্দি আছে। দামুৰীটোৱে বোধ হয় ভালেমান সময় মাকৰ ওহাৰত মুখ দিয়া নাই।

হঠাৎ মহীধৰৰ মনত পৰিল, জয়পাল দেৱালয়ত থকা শিৱলিংগটোৰ আৱিষ্কাৰৰ আঁৰৰ কাহিনীটো। সেই কাহিনীৰ নায়িকাও আছিল এজনী গাইগৰু।

ডিঙডিঙিৰ বিলৰ পাৰত গাওঁ স্থাপন কৰা পশুপতি শৰ্মাৰ বংশৰে জয়দেৱ দেৱ শৰ্মা নামৰ এজন মানুহ আছিল। তেওঁৰে গৃহত আছিল এজনী কপিলা গাই। তই আছিল কলিয়ুগৰ কামধেনু সদৃশ। পোৱালী দিয়া নাছিল যদিও ওহাৰখন আছিল গাখীৰেৰে পৰিপূৰ্ণ হৈ।

সেই সময়ত গাওঁখনৰ মাজেৰে বোৱা নাছিল পাগলদিয়া নৈ। গাওঁখনৰ দক্ষিণ দিশত আছিল এখন শ্যামল বননিহে। সেই বননিতে ডিংডিঙি গাঁৱৰ সমূহ পশুখন চৰি কুৰিছিল।

জয়দেৱৰ কপিলা গাইজনীও ইয়াৰ ব্যতিক্ৰম নাছিল। দিনৰ দিনটো দুধভৰা ওহাৰেৰে

বননিত চৰি কৰে। সন্ধিয়া হ'লে নিজেই জয়দেবৰ ঘৰ চাপে। তেতিয়া জয়দেবে গাখীৰ  
খিৰায়।

এদিন সন্ধিয়া। জয়দেব আচৰিত হ'ল।

এক আজৰ কাণ্ডহে যেন। ৰাতিপুৱা বননিত চৰিবলৈ এৰি দিয়া গাইজনী সন্ধিয়া  
পৰত দুখহীন ওহাৰেৰে ঘৰ চাপিছেহি। জয়দেবে গাইজনীৰ কিম্বা হোৱা বুলি ভয় খালে।  
কিন্তু পিছদিনা পুৱা গাখীৰ ভৰা ওহাৰখন দেখি মনৰ ভয় আঁতৰিল। অসুবিধা নোপোৱাকৈ  
গাখীৰ খিৰালে। ভাবিলে কোনো দুষ্ট লোকে হয়তো বননিৰ মাজতে আবেলি পৰত  
গাইজনী খিৰাই নিছে।

কিন্তু দ্বিতীয় দিনা গধূলিতো একেই কাণ্ড। একেই শূণ্য ওহাৰ। জয়দেবৰ মন  
দুচক্ৰেৰে ভৰি পৰিল। তথাপিহে তৃতীয় দিনা পুৱা গাইজনীক বননিত চৰিবলৈ এৰি দিলে  
আৰু আলোঙে আলোঙে চোৰ ধৰিবলৈ বুলি গাইজনীৰ ওপৰত নজৰ ৰাখিলে।

বেলিটোৱে আকাশৰ মুখচ চুই পশ্চিমলৈ গতি কৰি বিদায় ল'বলৈ ওলাইছিল। সেই  
সময়তে জয়দেবে দেখিলে গাইজনীয়ে অলৰ অচৰহৈ বননিৰ মাজৰ এঠাইত থিয় হৈ  
আছে।

জোপোহাৰ আঁৰলৈ জয়দেব আগবাঢ়িল, গাইজনীৰ ওচৰলৈ বুলি। হঠাৎ সি বৈ যাব  
লগা হ'ল। এক পত্ৰম আশ্চৰ্য্যত তাৰ দেহ-মন যেন অৱশ হৈ পৰিল।

হয়, গাইজনীৰ পিছৰ ঠেং দুখন আৱশ্যকতকৈ যেন বেছিকৈ মেল খায় আছে। দুই  
উৰন মাজেৰে ওফন্দি থকা ওহাৰখন জিলিকি উঠিছে। ওফন্দি থকা ওহাৰৰ পৰা সবসৰকৈ  
গাখীৰ সৰি পৰিছে, পেটৰ তলত থকা কেণ্ডনৰ জোপোহা এটিৰ ওপৰত।

জয়দেব আশ্চৰ্য্যত হতবাক হৈ চাই ৰ'ল গাইজনীলৈ। ওহাৰখনৰ গাখীৰ সম্পূৰ্ণকৈ  
সৰি পৰাৰ পিচত গাইজনী লৰিল আৰু তাৰ দৃষ্টিৰ আঁতৰ হ'ল।

জয়দেব জোপোহাৰ মাজৰ পৰা ওলাল। কেণ্ডনৰ জোপাৰ ওচৰ চাপিলে। দেখিলে  
বনজোপাকে লৈ গোটেই ভূমিখণ্ড গাখীৰেৰে ভিতি আছে।

ঘৰলৈ উভতিল জয়দেব।

ঘৰ পাই দেখিলে গোহালিত গাইজনী শুই আছে। আজি আৰু শূণ্য ওহাৰখন চাবলৈ  
মন নহ'ল তাৰ।

নিশা জয়দেবে এটি সপোন দেখিলে। সপোনত ব্যৱ চৰ্ম পৰিহিত মহাপ্ৰভু শিৱ তাৰ  
সমুখত থিয় হ'ল আৰু ক'লে যে, গাইজনীয়ে গাখীৰ দি থকা ঠাইতে মহাপ্ৰভুৱে অনন্ত  
কাল ধৰি লিঙ্গ ৰূপে বৈ আছে। এতিয়া তেওঁ জাগ্ৰত দেৱতা হিচাপে ভূগৰ্ভৰ পৰা ওলাব  
খোজে।

মহাপ্ৰভু অদৃশ্য হ'ল।

ভয়ত কঁপি কঁপি বিছনাত উঠি বহিল জয়দেব।

পিছদিনা পুৱা গাঁৱৰ মানুহৰ সতে বননিত সোমাল।

কেণ্ডনৰ জোপোহাটো থকা ঠাইখিনি ঋদ্দোতে মহাপ্ৰভুৰ লিঙ্গৰূপ ওলাই পৰিল।

জয়ন্তু মহাপ্রভু জয়পাল।

মহীধৰে গাইজনীৰ খুটিটো উভালিলে।

(৪১)

বোৱাৰী পুৱাতে মহীধৰে সাৰ পালে।

বোৱাৰীয়েক অহল্যা আৰু নাতি-নাতিনীৰ সতে বোৱাটো সজিয়াত পৰাশৰ ঘৰ সোমাইছে। ঘৰখনত মানুহ বঢ়া বাবে আৰু বিছনা আদিৰ জঞ্জাল মাৰি নানা ধৰণৰ কথা পাতি শোওঁতে নিশা ভালেমান হৈছিল। শোৱা সময়ৰ পৰিবৰ্তন হোৱা বাবে বিছনাত উঠাৰ পিচতো মহীধৰৰ টোপনি অহা নাছিল। তথাপি

বাৰীৰ পুখুৰীত মুখখন ধুই সি মূৰ্তি সজা চালিখনৰ তলত সোমাল। যজ্ঞলৈ আৰু মাজতে দুটা দিন বাকী। মূৰ্তিৰ কামো ভালেখিনি আছে। যোৱাকালিতে সি গোহালিৰ কাম প্ৰভাতক দিছে। আৱশ্যক হ'লে কৌশল্যাই তাক সহায় কৰিব।

পিছপিনে উঠা খোজৰ শব্দ শুনি মহীধৰ ঘুৰিল।

কৌশল্য আহিছে। তাইৰ হাতত চাহ একাপ। মূৰত আধাখিনিলৈ ঢাক খোৱা ওৰণিখন। অথচ মেখেলাখন পিন্ধিছে বুকুখন ঢাক খোৱাকৈ। তাৰ ওপৰত বুকুৰ ওপৰ অংশ আৰু কান্ধ দুখন ওলাই আছে। বয়স বঢ়াৰ বাবেই নেকি মেখেলাৰ গাঁঠিৰ তলত কৌশল্যাৰ বুকুখন স্ফীত হৈ উঠা যেন দেখা গৈছে। সেই অনুপাতে ককালখন চিয়া।

মহীধৰৰ দৃষ্টি আৰু তললৈ নামিল।

কৌশল্যাই বুকুখন ঢাকিবলৈ বুলি মেখেলাখন উজ্জাই পিন্ধা বাবে কলাফুলৰ পৰা ভৰিপতা দুখনলৈ উদং হৈ আছে। কুছম কোমল কলাফুল আৰু ভৰিপতা দুখনলৈ চাই থাকোতে তাৰ মনটো বস্বছৰ পিছুৱাই গ'ল।

চকুৰ আগত ভাঁহি উঠিল, দুখন মাগুৰ বৰণীয়া ভৰি। সেই দুখন ভৰিৰ ভৰিপতাত জিলিকি আছে এজোৰ ৰূপৰ পায়েল। প্ৰতিটো খোজতে পায়েল দুপাত ছিটিকি ছিটিক লৰিছে আৰু সতেজ গোৰোহা দুটাক আদৰেৰে চুমিছে।

গোলনা কালীগঞ্জৰ বজাৰৰ পৰা এদিন নিজেই সেইযোৰ পায়েল কিনি আনিছিল। প্ৰতিমাৰ হাতত দি পিন্ধিলে কেনে দেখি চাবলৈ খোজাত হাঁহো নে নেহাঁহো, দৃষ্টিৰে তাই তাৰ চকুলৈ চাইছিল। তাৰ পিচতেই তাইৰ দুন্নয়নৰ পৰা সুকোমল দুগাল তিয়াই বৈ আহিছিল দুটোপাল আনন্দাশ্ৰু। মুকুতা মণিৰ দৰে বৈ পৰা দুধাৰি লোতক দেখি সিদিনা মহীধৰৰ মনটোৱে ৰাইজাই কৰিছিল।

: এনেদৰে ভৰি দুখনলৈ কি চাই আছে? কিবা লেতেৰা লাগি আছে নেকি?

কৌশল্যাৰ কথাত মহীধৰ উচপ খাই উঠিল। বান্ধবলৈ উভতি আহি 'নাই' বুলি ক'বলৈ গৈও মুখৰ কথা নোলোৱাত সোঁৱে-বাওঁৱে মূৰটো জোকাবিলে। কৌশল্যাই কিন্তু তাৰ উস্তৰলৈ অপেক্ষা নকৰিলে। আঠৰ তললৈ নামি থকা মেখেলাখন বাওঁ হাতেৰে আঠৰ

ওপৰলৈ উজাই ভৰিপতা দুখনলৈ চালে। একো নেদেখি মেখেলাখন নমাই ক'লে—

: একো নাইছোন।

মহীধৰ সৰাক হ'ল। অতীতত বিচৰণ কৰি থকা মনৰ ভাব লুকুৱাই ক'লে,

: তোমালৈ চাই থাকোঁতে কিবা এটি ভাব আহিল।

: কি?

অতি আগ্ৰহেৰে কৌশল্যাই তাৰ মনৰ ভাব জানিব খুজিলে যদিও সমান আগ্ৰহেৰে মহীধৰে উত্তৰ নিদিলে। কেইটামান মুহূৰ্ত্ত ব'ল সি। পিচত কৌশল্যাই লৈ থকা চাহৰ কাপটো হাতলৈ আনি সুধিলে,

: তুমি যে চাহ আনিলা, বোৱাৰী ক'লে গ'ল?

: তাই শুই আছে।

: এতিয়াও?

এইবাৰ কৌশল্যাও কিছু সময় নিমাতো ব'ল। মহীধৰৰ চকুলৈহে চাই কিবা যেন বুজিবলৈ যত্ন কৰিলে। পিচত লাহে লাহে ক'লে—

: বোৱাৰী শুই থকা বাবে আপোনাৰনো কি অসুবিধা হ'ল? বুঢ়া হ'লচোন। সেই কথালৈ কিয় মন কৰা নাই। বুঢ়া বয়সত বোৱাৰীৰ দোষ খুচৰি নিজৰ সন্মান নিজেই নষ্ট নকৰা ভাল নেকি?

: দোষ খুচৰা নাই ব'বা। তোমাক হে সুধিছে।

মহীধৰে চাহ এটোক গিলিলে। তেতিয়াই কৌশল্যাই ক'লে—

: বোৱাৰীক দোষ দি লাভ নাই। গুৱাহাটীত থকা সময়ত তাই হেনো খাবলৈ, শুবলৈ সময় নাপায়। পূৱাৰ পৰা গধূলিলৈ ল'ৰা-ছোৱালী দুটাৰ লগত আলহীৰ আলপৈচান ধৰাত হাড় ভাঙে। ইয়ালৈ আহি অকল শুব পাৰিছে। তাতেই আপোনাৰ গা বেজবেজাব লাগেনে?

মহীধৰে তললৈ মূৰ কৰি ক'লে—

: বোৱাৰীৰ কথা মই জানো। গাও বেজবেজোৱা নাই, কিন্তু ইয়াত তুমি কেনেকৈ আছা, সিহঁতকে লৈ যজ্ঞৰ এইকেইদিনত আন কোনোবা আলহী আহিলে ঘৰখনৰ সমস্ত কাম তুমি অকলে কৰি কেনেকৈ সামৰিবা এইবোৰ কথা বাক বোৱাৰীয়ে ভাবিছেনে?

: কিয় ভাবিব লাগে? মইচোন সকলো কাম কৰিব পৰা হৈ আছেৱেই।

: তুমিতো কৰিবাই। কিন্তু গুৱাহাটীৰ ঘৰত কামকৰা ছোৱালীজনী লগত লৈ অহা হ'লে সিহঁতৰ কি অসুবিধা হ'লহেঁতেন কোৱাচোন?

কৌশল্যাই লগে লগে কোনো উত্তৰ নিদিলে। মহীধৰে তাইৰ মুখলৈ চাই দেখিলে মুখৰ ৰং কিছু সলনি হৈছে। কিবা ভাবি তাই যেন বিমোৰত পৰিছে।

হয়, তাই কাম কৰিবলৈ বেয়া নাপায়। কিন্তু আজিকালি কোনোবাই যদি তহিলৈ বুলি সহায়ৰ হাত এখন আগবঢ়াই তেনেহ'লে ভাল লাগে। মনৰ ভাব লুকুৱাই কৌশল্যাই আনফালে চালে। পিচত লাহে লাহে ক'লে—

: এই বাতিপুৰাতে আজিনো আপোনাক কিহে পাইছে? নে নতুনকৈ মোলৈ মৰম উপজিছে। যাৰ বাবে বোৱালীজনীৰ দোষ খুচৰি আছে?

কৌশল্যা ৰ'ল। মহীধৰো চাহ খোৱা হৈছিল। খালি কাপটো কৌশল্যালৈ আগবঢ়াই দিলে। সেইটো লৈ কৌশল্যাই আকৌ ক'লে,

: মানুহজনী আহি ঘৰখনত ভৰি খোৱাৰ দুটা দিনো পাৰ হোৱা নাই। ইয়াৰ মাজতে তাইৰ দোষ দেখা পালেই। মানুহে এনেয়ে নকয় বোলে — 'বুঢ়া হ'লে পৰকিতি লৰে'। ছোৱালীজনীক ইয়ালৈ ননাৰ আচল কাৰণ কি আপুনি জানেনে?

মহীধৰে কৌশল্যাৰ চকুত চকু থাপি সুমিলে—

: কি?

: কাম কৰা ছোৱালীজনী লগত লৈয়ে বোৱালী আহিব খুজিছিল। পিচে তাইহে নাছিল। বহুদিন হ'ল তাই মাকৰ ঘৰলৈ যোৱা নাই হেনো। ইহঁত ইয়ালৈ আহিল বাবে তাইও মাকৰ ঘৰলৈ গ'ল।

কৌশল্যাৰ কথাকে বিশ্বাস কৰা যেন দেখুৱাই মহীধৰে মূৰ জোকাৰিলে। তথাপি তাৰ ক'বলৈ মন হৈছিল— ল'ৰা-ছোৱালীৰ আলপৈচান ধৰিবলৈ, ৰন্ধা-বঢ়া কৰি ভাতসাজ সময় মতে খুৱাবলৈ কামকৰা ছোৱালীজনীৰ দৰে তুমি ইয়াত আছাতো। কিন্তু মুখ ফুটাই নক'লে। কৌশল্যাই মনত দুখ পাব বুলি মনে মনে ৰ'ল।

সি মনে মনে থকা দেখি কৌশল্যাই সুমিলে,

: আপোনাক এয়াৰ কথা সোধোনে?

: কি কথা?

: সিদিনায়ে মহেন্দ্ৰ আৰু যতীনহঁতৰ বিচাৰখন হৈছিল, পিছত কি হ'ল?

: কি হ'ব আৰু! মহীধৰে নিৰসভাবে ক'লে, বিচাৰৰ শেষত মহেন্দ্ৰই ৰাজীৱক ত্যাগ পূত্ৰ কৰিলে। তাৰ পিছতেই ৰাইজে ৰাজীৱ আৰু জয়মতীৰ বিয়াপাতি দিলে।

মহীধৰৰ মুখৰ নিৰস উত্তৰটো শুনি কৌশল্যাই ভাল নাপালে। তাই কিবা ভাবি নিজৰ মাজতে মগ্ন হৈ পৰিল। হাতৰ খালি কাপটোলৈহে চাই ৰ'ল। কাপটোৰ ভিতৰত যেন নেদেখিব লগা কিবা এটা দেখিলে। সেইটো বিচাৰি কাপটোৰ ভিতৰলৈ তজনী আৰু বুঢ়া আঙুলিটো ডৰাই দিলে। কিবাটো বুটলি আনিব খুজি দুবাৰো বিফল হ'ল। কাপৰ তলিত থকা চাহৰিনিয়োহে নথ আৰু আঙুলিৰ পাব কেইটা তিয়ালে।

মহীধৰে তাইৰ মনত উদয় হোৱা ভাব চিন্তাৰ পৰা মুক্ত কৰিবলৈ বুলি সুমিলে—

: কাপটোৰ তলত ইমানকৈ কি বিচাৰিছ?

: কিবা এটা পৰি থকা যেন দেখিলো।

: যি আছে থাকক দিয়া। সেইটো চোন খুবই লাগিব।

: ন-হয়।

মহীধৰে বুজিলে, কৌশল্যাৰ মনত কিবা এটি ভয়ে ধুমুহাৰ সৃষ্টি কৰিছে। হয়তো

ৰাজীৱ আৰু জয়মতীৰ মাজত পাতি দিয়া বিয়াখনকে তাই স্বীকৃতি দিব পৰা নাই।  
ভালপোৱা নাই শুনিবৰ ছোৱালী এজনী ব্ৰাহ্মণৰ বোৱাৰী হৈ ঘৰ পতা কথাত।

: কি ভাবি আছনো।

মহীধৰে আকৌ সুধিলে।

: নাই। একো ভবা নাই।

এইবাবে যেন কৌশল্যাই নিজকে লুকুৱাব বিচাৰিলে।

: কোৱাচোন কি ভাবি আছ। মোক লুকুৱাব নেলাগে।

মহীধৰে অকণ জোৰ দি কোৱাত কৌশল্যাই লাহে লাহে ক'লে-

: জুইৰ ওচৰত যি থাকিলে গলিবই। আমাৰ পবিত্ৰকো সাৱধান কৰি দিব লাগিব।  
মই তাক মানিক দাসৰ ঘৰলৈ যাবলৈ মানা কৰিম। আপুনিও ক'ব। লাহে লাহে সিহঁতৰ  
লগত সম্পৰ্ক এৰাটোৱে উচিত হ'ব।

মহীধৰৰ বুকুখনে যেন ঢংকৈ কিবা এটা অবুজ বাজনাহে বজালে। সি উচপ খায়  
উঠিল।

তাৰ মানে ?

পবিত্ৰ আৰু পল্লৱীৰ মাজত গটি উঠা সম্পৰ্কটোত কৌশল্যাই সন্দেহ কৰিব লৈছে  
নেকি ? নে সিহঁতকো এদিন

নাই, নাই, এনে কাম পবিত্ৰই কৰিব নোৱাৰে। পবিত্ৰ তাৰ সন্তান। পবিত্ৰৰ সমান  
বয়সত সিও সুন্দৰ বঙ্গদেশৰ গোলনা কালীগঞ্জত প্ৰতিমা নামৰ অপকণা গাভৰু এজনীৰ  
ওচৰ চাপিছিল। তাইৰ প্ৰেমত হাবুডুবু খাইছিল। কিন্তু সিতো প্ৰতিমাক তাৰ দেহৰ  
সুখানুভূতিবোৰ উজ্জাৰি দিয়া নাছিল। প্ৰতিমাৰ সতীত্বত আঘাত কৰা নাছিল। প্ৰতিমাইও  
চোন তাৰ পৰা এইবোৰ দাবী কৰা নাছিল। বৰঞ্চ তাক সাৱধানহে কৰি দিছিল যাতে ভৰি  
নিপিছলে।

যদি পবিত্ৰ তাৰ ঔৰসজাত সন্তান হয় সেই সন্তানে যদি মাক দেউতাকৰ চৰিত্ৰ বহন  
কৰে তেনেহ'লে পবিত্ৰই ৰাজীৱৰ চৰিত্ৰ কিয় ল'ব ?

হয় সি স্বীকাৰ কৰে মানুহৰ জীৱনলৈ যেতিয়া যৌৱন আহে তেতিয়া প্ৰতিজন  
মানুহৰে, পুৰুষেই হওক বা নাৰীয়েই হওক সকলোৰে অন্তৰত বিপৰীত লিংগৰ প্ৰতি  
ভালপোৱা ভাব এটাই ক্ৰিয়া কৰে। কিন্তু ভালপোৱা মানেতো অকল দেহজাত সুখৰ নিবৃত্তি  
নুবুজায়। নিজৰ সতীত্ব পুৰুষ বা নাৰীয়ে য'তে ত'তে যেতিয়াই তেতিয়াই উটুৱাই দিয়াতো  
নুবুজাই। ভালপোৱাৰ খাতিৰত যদি আত্মসম্মান হেৰুৱাব লগা হয়, তেনেহ'লে সেই প্ৰেমৰ  
অৰ্থ কি ? ভালপোৱাই বেছি মহত্ব লাভ কৰে ত্যাগৰ আদৰ্শ দেখুৱাব পাৰিলেহে। এনে  
ত্যাগত অৰিহণা যোগাব পাৰে আত্মসংযম থকা পুৰুষ বা নাৰীয়েহে।

নিজৰ কল্পনা জগতত বিচৰণ কৰি থাকোঁতে কেতিয়ায়ে কৌশল্য তাৰ কামৰ পৰা  
আঁতৰি গৈছে মহীধৰে উমান কৰিব নোৱাৰিলে।



মাৰ মাহৰ দুপৰীয়া।

ভাটিনী সোঁতত উঠি গৈও বেগিটোৱে ছটিওৱা ব'দালিয়ে চোতালত উম সিঁচি এৰা নাছিল।

এনে ব'দ মহীধৰৰ ভাল লাগে। ভাল লাগে দুপৰীয়াৰ ভাত খাই উঠি পিঠিত এনে ব'দ লগাই বহিবলৈ।

আজি কিছু বহিব নোৱাৰিলে। অৰ্দ্ধসমাপ্ত কৰ্মৰাজিয়ে টানি লৈ গ'ল মূৰ্তি সজা চালিখনৰ তললৈ।

চালিখনৰ তলত থিয় হৈ মূৰ্তি সমূহত চকু ফুৰালে। খেৰ, ৰচী, বাঁহ, মাটি গোবৰ ৰং আদিৰ দ্বাৰা সাজি উলিওৱা এইবোৰ মূৰ্তিতে এদিন পূজাৰীয়ে মন্ত্ৰ পাঠ কৰি প্ৰাণ প্ৰতিষ্ঠা কৰিব। পিচত এই মূৰ্তিসমূহৰ সমুখতে ভক্তসকলে মূৰ দোৱাব। গদ্‌ গদ্‌ ভক্তিৰে প্ৰাৰ্থনা জনাব, সিহঁতৰ দৈনন্দিন জীৱনত দেখা দিয়া অপায় অমঙ্গল আৰু আত্মকালসমূহ আঁতৰাই যশ, মান, ধন-ধানেৰে সমাজত প্ৰতিষ্ঠা বিচাৰি।

মহীধৰ মূৰ্তি এটাৰ কাষ চাপিল। ওচৰতে থকা বেতৰ মোৰাটো আনি মূৰ্তিটোৰ সমুখতে বহিল। থিক তেনেতে তাৰ অনুভৱ হ'ল চালিখনৰ ভিতৰলৈ যেন ঈ এটি সোমাই আহিছে।

ঘূৰি চালে সি।

কৌশল্যা আহিছে। তাই তাৰ পিছপিনে থিয় হৈ ৰ'ল।

: আকৌ যে আহিলা? কিয়?

লগে লগে কৌশল্যাই কোনো উত্তৰ নিদিলে। লগে লগে মহীধৰেও 'একো নকলাচোন' বুলি নুসুধিলে। কাৰণ সি মূৰ্তি সাজি থাকিলে পাকঘৰৰ কাম কাজ সামৰি কৌশল্যাই প্ৰায়ে চালিখনৰ তললৈ আহে। ভালেমান সময় নীৰৱ নিশ্চলহৈ থাকি মূৰ্তি সমূহলৈ চাই ৰয়। মন গ'লে চুই চাই আলফুলে দেহৰ অঙ্গবোৰত মৰমৰপৰশ বুলাই। অৱশ্যে তাই এনে কৰে মূৰ্তিবোৰত ৰং সনাৰ আগতেহে।

আৰ চকুৰে মহীধৰে কৌশল্যলৈ চালে।

দুয়োৰে চকুৰে চকুৰে মিলিল। তেতিয়াহে কৌশল্যাৰ যেন হুচ আহিল। তাই মহীধৰক সুধিলে—

: আপুনি মোক কিবা সুধিছিল?

: বোলো আকৌ কিয় আহিলা?

: এয়াৰ কথা ক'ব খুজিছিলো।

: কি কথা?

: পৰাশৰ ক'বচোন, পবিত্ৰক তাৰ লগত লৈ যাবলৈ। পবিত্ৰ আৰু ইয়াত থাকিব  
নেলাগে।

মহীধৰে কৌশল্যালৈ চালে। তাইৰ চকু মুখত দৃষ্টি থপাৰ পিছত এনে ভাব হ'ল  
মানুহজনীয়ে যেন ভয় খাইছে। সেই ভয়ৰ আৰম্ভৰ পৰা ওলাই আহিব নোৱাৰি হতাশ হৈ  
পৰিছে। তাইৰ হতাশাত আঘাত নকৰো বুলি ভাবিও মহীধৰ কিছুবাই আহিব নোৱাৰিলে।  
হঠাৎ তাৰ মুখৰ পৰা ওলাই গ'ল এবাৰি মনে নিবিচৰা কথা।

: পবিত্ৰ যাব জানো? তুমি যি কথা অতি সহজভাবে ভাবিছা পৰাশৰ আৰু পবিত্ৰৰ  
মাজৰ সম্পৰ্ক এতিয়া সিমান সহজ হৈ থকা নাই।

মহীধৰৰ কথা শুনি কৌশল্যাই একো নকৈ মজিয়াত দৃষ্টি থাপি থিয় হৈ ব'ল। হঠাৎ তাইৰ  
বুকুৰ পৰা বিবাদৰ হুমুনিয়াহ এটি ওলাই আহিল। কৌশল্যাৰ অৱস্থা দেখি মহীধৰৰ বুকুখনো গধুৰ  
হ'ল। তাৰ আৰু কৌশল্যাৰ বুকুৰ মাজত দ'ম বজা বিবাদ আঁতৰক বুলিয়েই সি ক'লে—

: বুজিছা কৌশল্যা। মানুহক চিনা বৰ কঠিন। বেছি কঠিন সেই মানুহ যদি বঙহৰ মঙহ  
হয়। নিজ বঙহৰ মঙহক বিশ্বাস নকৰিলেও নহয় আৰু কৰিলে কেতিয়াবা মূলটোও ঘূৰি নাহে।  
আন মানুহে বিশ্বাসত কুঠাৰাঘাত কৰিব বুলি মানুহ সদায় সাৱধান হৈ থাকে। কিন্তু বঙহৰ  
মানুহৰ ক্ষেত্ৰত তেনেদৰে কোনোও সাৱধান নহয়। আৰু বিশ্বাসঘাটকে সেই সুযোগকে লয়।

: তাৰ মানুহ?

কৌশল্যাই মহীধৰৰ কথা বুজিব নোৱাৰি চিঞৰাৰ দৰে কৈ সুধিলে।

: মানুহৰ অৰ্থ এই মুহূৰ্তত তোমাক বুজাই ক'ব নোৱাৰিম। মুঠতে তুমি মনত ভবা  
কথাটো হৈ নুঠিবগৈ।

কৌশল্যা যেন আকৌ হতাশ হ'ল। তাৰ পিচতো সুধিলে—

: কিয় নুঠিব উঠিব। সিহঁত আন কোনো নহয়। আমাৰ দুয়োৰে তেজ মঙহৰ পৰা  
জন্ম পোৱা সন্তানহে। অলপ বুজালেই .

কথাখিনি কৈ কৌশল্যাই আনফালে চালে।

মহীধৰে বুজিলে এইসময়ত কৌশল্যাৰ বুকুৰ বেদনা গধুৰ হৈছে। চকু সেমেকিছে।  
সেমেকা চকুৰ পৰা লোকত বৰ। কাৰণ কোনো মাতৃয়ে সহিব নোৱাৰে, নিজৰ সন্তানৰ  
মাজত দেখা দিয়া কাজিয়া। সকলো মাতৃয়ে বিচাৰে তেওঁৰ সন্তানসকল এক মন এক  
প্ৰাণহে কুশলে থাকক।

মহীধৰে একো নমতা দেখি কৌশল্যাই আকৌ ক'লে—

: মই যদি এতিয়াই পবিত্ৰক মাতি আনি আপোনাক গটাই দিওঁ তাক কৈ মেলি  
ককায়েকৰ লগত থাকিবলৈ যাবলৈ সন্মত কৰিব পাৰিবনে?

কথা সামৰি আশাভৰা দৃষ্টিৰে কৌশল্যাই তালৈ চালে।

: তাক ক'ব পাৰিম। বুজাই চাব পাৰিম। কিন্তু..

হঠাৎ যেন কৌশল্যা আশাহত হ'ল। তাৰ মুখত কিন্তু শব্দটো শুনাৰ পিছত তাই তাৰ

ওচৰত নবল। এজাক ধুমুহাৰ দৰে ~~খিঁখি~~ৰকৈ তাৰ কাষৰ পৰা আঁতৰি গ'ল। কিবা ভাবি মৰীখেৰে চাই ব'ল কৌশল্যাৰ গতি পথলৈ।

কিমান সময় গ'ল মৰীখেৰে উমান ল'ব নোৱাৰিলে।

হঠাৎ তাৰ অনুভৱ হ'ল তাৰ চাৰিও পাশৰ বতাহখিনি কিবা এক অবুজ বেদনাত যেন চঞ্চল হৈ উঠিছে। আৰু সেই বেদনা বিধূৰ পৰিবেশত কৌশল্যা বৈ আছে। চকু মুখত বিয়পি আছে উৎকণ্ঠাত জৰ্জৰিত বিষাদৰ ছাঁ। তাইৰ মুখলৈ চাই মৰীখেৰে সুধিলে-

: আকৌ আহিলা যে?

: পবিত্ৰ তাৰ কোঠাত নাই।

মৰীখেৰৰ বুকুখনো দেই যোৱা যেন লাগিল। মুখৰ মাতৰাৰো নোলাৰ বুলি ভয় খালে। তথাপি স্থিৰ হ'ল। কৌশল্যাৰ ওচৰত নিজৰ মনৰ বেদনা প্ৰকাশ নকৰাৰ সিদ্ধান্ত লৈ ক'লে।

: তুমি চিন্তা কৰিব নালাগে যোৱা। সি ইয়াতে ক'ৰবাত আছে। এই দুপৰীয়া সিনো ক'লৈ যাব?

মৰীখেৰৰ কথাত কৌশল্যাই বোধহয় ভৰসা নাপালে। তাই বুকুভৰা বেদনাৰ সিক্ত কঠেৰে ক'লে,

: মোৰ কথা মিছা নহয়। মূৰ্তি কেইটা সমুখত লৈ আপুনি এনেদৰে বহি থাকিলে নচলিব। আপোনাৰ দুটি সন্তান। সিহঁত দুয়োৰে সদনাম বা বদনামে অকল মোকে নুচুৰে। চুব আপোনাকো। মানুহে হয়তো ক'ব মাকজনীয়ে লাই দি দি ল'ৰাটোক নষ্ট কৰিছে। কিন্তু আপুনি যে মোক বা সিহঁতক শাসন কৰিব পৰা নাই, এজন ভাল পিতৃ হ'ব পৰা নাই এই কথা ভাবি চাইছেনে? আপোনাৰ বদনাম হওক এই কথা মই কাহানিবা ভাবিব পাৰোনে?

কথাখিনি কৌশল্যাই খঙেৰে ক'লে যদিও শেষলৈ তাই উচুপি উঠিল। উচুপি থকা কৌশল্যালৈ চাই মৰীখেৰে সুধিলে -

: ক'লোনো যাব পাৰে সি?

: ক'লৈ যাব আৰু? সি হয়তো মানিক দাসৰ ঘৰ পাইছেগৈ।

হঠাৎ মৰীখেৰৰ মস্তিষ্কৰ মাজেৰে যেন এসোঁতা গৰম তেজ বৈ গ'ল। একেকোৰে বহাৰ পৰা উঠিল। কৌশল্যাৰ মুখলৈ নোচোৱাকৈয়ে মূৰ্তি সজা চালিখনৰ পৰা ওলাল আৰু হনহনকৈ পদূলিৰ দিশে আগবাঢ়িল। বাৰে বাৰে তাৰ মনলৈ এটা কথাই আহিল।

: পবিত্ৰক সি ক্ষমা নকৰে। যদি কৌশল্যাই ভবা কথা সঁচা হয় তেনেহ'লে আজিয়েই কিবা এটা কৰিব। হয় ইপাৰ নহয় সিপাৰ।

(৪৩)

হনহনকৈ আগবাঢ়িল মৰীখেৰ।

মূৰৰ ওপৰত মাঘমহীয়া বেলিটো। বেলিটোৰ পোহৰে সকলোতে ছানি আছিল।

কিছুসময় আগতে এই বেলিটোৱে বিলোৱা ব'দৰ উজ্বলিতক বৰ ভাল লাগিছিল। সেই উম নিঠিত লগাই অকল বহিবলৈ মন হৈছিল।

কিন্তু পথত ভৰি দিয়াৰ পিচত ?

পথত ভৰি দিয়াৰ পিচত ব'দে যেন তাৰ দেহটো পুৰিবলৈ ধৰিলে। দেহ মনত কিবা এক যন্ত্ৰণা দিবলৈ ধৰিলে। এনে যন্ত্ৰণা লৈও সি কিন্তু থমকি নব'ল। আগবাঢ়িহে থাকিল।

হঠাৎ মহীধৰৰ এনে অনুভৱ হ'ল যেন কিছুমান ধোঁৱা। ধোঁৱাবোৰে পথটোক ছানি ধৰিছে। যাৰ বাবে পথটো মনিব নোৱাৰা হৈছে।

মনত পৰিল ল'ৰালি দিনৰ কথা।

সেই দিনত প্ৰতিবছৰেই পূহ মাঘ মহীয়া দিনত মাকে তাক লগাইছিল কলাখাৰ তৈয়াৰ কৰাত। বাৰীত থকা থোক পৰা অথচ কলপাৰি নিয়াৰ পিছত চোপত থকা কলগছ কাটি আনি দোনাবোৰ সৰু সৰুকৈ ফালি-ছিৰি ব'দত শুকাবলৈ দিছিল। সেইবোৰ সম্পূৰ্ণকৈ শুকালে বাটতে দ'ম কৰি পুৰিছিল। তেনেদৰে গোৰোতে ওলোৱা ধোঁৱাই পথটো আৱৰি ধৰিছিল। তেনেদৰে আৱৰি ধৰা ধোঁৱাৰ মাজেৰে সমনীয়াৰ সৈতে কিৰিলিয়াই কিৰিলিয়াই দৌৰি দৌৰি ইজনে সিজনক ধৰিবলৈ বিচাৰি বৰ আনন্দ পাইছিল সি।

আজিও বাক কোনোবাই কলাখাৰ তৈয়াৰ কৰিব লৈ শুকান কলৰ দোনাত জুই দিছে নেকি ?

খিয় হ'ল মহীধৰ।

নাই তাৰ সমুখখন ধুবলি-কুবলিহে মাথো।

দুহাতেৰে দুচকু মোহাৰিলে ধোঁৱাবোৰ আঁতৰি গ'ল। দৃষ্টিয়ে ঢুকি পোৱা দুৰতলৈ চালে সি। ক'তো কোনেও কলাখাৰ পুৰিবলৈ লোৱা নাই।

আকৌ আগবাঢ়িল।

সমুখত পাগলদিয়া নৈখন। ককাল কোচাইহে যেন নৈখন শুই আছে।

সি পানীত নামিল। নৈ পাৰ হ'ল। মথাউৰিত উঠাৰ পিচত আকৌ এবাৰ থমকি ব'ব লগা হ'ল। বুকুখনে ধপধপাইছিল। কেইবাবাৰমান দীঘল দীঘলকৈ উশাহ লোৱাৰ পিচতহে বুকুৰ ধপধপনিটো কমিল।

তাতেই বৈ পশ্চিমপাৰ ডিংডিঙিৰ চুবুৰীটোলৈ চালে। চাই থাকোঁতে এনে লাগিল, চুবুৰীটোৰ ভূমিখণ্ড গছ-গছনি যেন বহু তললৈ বহি গৈছে। আৰু সেই বহি যোৱা ভূমিখণ্ডলৈ মথাউৰিৰ ওপৰৰ পৰা নামি গৈছে এটি এটলীয়া পথ।

ভৰিত খোপনি দি মহীধৰে সাৱধানে মথাউৰিৰ পৰা চুবুৰীটোলৈ যোৱা এটলীয়া পথটোৰে নামিবলৈ ধৰিলে। এনে লাগিল যেন তললৈ বুলি তাক গতিয়াইহে নিছে। এটলীয়া পথটো শেষ হোৱাৰ পিচতহেস্ত্ৰী স্থিৰ হ'ব পাৰিলে।

আকৌ আগবাঢ়িল।

এই চুবুৰীটোলৈ সি পৰাপক্ষত নাহে। কাৰ ঘৰ ক'ত সেইয়াও নেজানে। কিছুবছৰ

আগতে ধুমুহা কবৰুপৰ পিচনিয়া পুৱা পকিত্ৰক বিচাৰি মানিক দাসৰ ঘৰলৈ আহিছিল। তাৰ পিচত আহিছিল মানিকৰ ঘৰত পতা উৎসৱত এদিন নে দুদিন সজিয়া।

পথৰ দুয়োকাষৰ ঘৰবোৰলৈ আজিহে সি ভালদৰে চালে। সকলোৰে বক্তিবোৰক আৱৰি আছে নিজৰ নিজৰ জেওৰা একোখনে। ঘৰবোৰৰ প্ৰায়ভাগেই খেৰৰ। দুই এজনৰহে জিনপাভৰ। প্ৰতিঘৰৰে সোমোৱা পথত ভলুকা বাঁহৰ খুটা কাটি দিয়া সলখা। চাৰি চুকীয়া চোতালত চাৰিও দিশে ঘৰ নতুবা বাঁহৰ চৌচেৰে দিয়া চোতাল আৱৰা বেৰ। পিচপিনে তামোলপাণৰ বাৰী, আগপিনে বৰিশস্যৰ বাবে ৰখা খেতি পথাৰ।

মহীধৰৰ চকুত পৰিল মানিক দাসৰ ঘৰটো। থমকি ৰ'ল সি। সলখা গুচাই ভিতৰ সোমায় আকৌ সলখা লগালে।

চোতালত উঠিলগৈ।

উকা চোতালখনত থিয় হোৱাৰ পিচতেই কাণত পৰিল ঘৰৰ ভিতৰত কোনোবাই ডুনডুনকৈ কথা পাতি থকা।

মহীধৰৰ যেন কিবা এটা হ'ল। নিজৰ ঘৰত কৌশল্যাৰ কথা শুনাৰ পিচত উঠা খণ্টোৰে তাৰ মূৰত আকৌ এবাৰ যেন খোঁচ এটাহে মাৰিলে। খঙতে ভাৱ হ'ল পবিত্ৰই হয়তো মানিক দাসৰ ছোৱালীজনীৰ সতে এনেদৰে কথা পাতি আছে।

: মানিক ঘৰত আছনে?

খঙত বিকৃত হৈ ওলোৱা মহীধৰৰ মাত শুনি লগে লগে ঘৰৰ ভিতৰত ডুনডুনাই পাতি থকা কথা বন্ধ হৈ গ'ল। যেনিবা ধৰণীত হোৱা বজ্জপাতৰ পিছত নীৰৱতা। যেনিবা ক'তো একো নাই। সকলো গভীৰ টোপনিত।

পৃথিৱী যেন নিশাৰ নীৰৱতাৰ পিছত সাৰ পালে। ঘৰৰ ভিতৰৰ পৰা ভাঁহি আহিল এটি শব্দ।

: কোন?

: মই। সিপাৰ ডিংডিঙিৰ মহীধৰ।

: অ' ককাইদেউ।

চিঞৰ মৰাৰ দৰে 'ককাইদেউ' বুলি কৈ মানিক দাস ঘৰৰ পৰা ওলাই আহিল। তাৰ পিচে পিচে আহি দুবাৰৰ আঁৰতে বৈ গ'ল নাৰীৰ হাতৰ খাৰুৰ কণজুন শব্দ।

মানিক দাসক দেখাৰ লগে লগে মহীধৰৰ খণ্টো আকৌ চৰিল। খঙত একো নাই হৈ সি সুধিলে,

: পবিত্ৰ ক'ত?

এক গভীৰ ৰহস্যৰ আৱৰ্তত ক্লণিকৰ বাবে মানিক দাসে যেন ককৰকাৰ লগা হ'ল। মহীধৰ তাৰ ঘৰলৈ অহাৰ আনন্দত আছুদিত হৈ যিজন মানিক বাহিৰলৈ ওলাই আহিছিল মহীধৰৰ মুখৰ ৰং আৰু কথা কোৱাৰ ধৰণ দেখি বিমৰ্ষ হৈ পৰিল। ভালেমান সময়ৰ মূৰতহে চিন্তাৰ চাকনৈয়াত থাউনি পালে মানিক দাসে। নিজৰ মনক প্ৰকৃতিষ্ঠ কৰি

হ'ল চহৰৰ এটা অস্তিত্বাত পৰিয়াল। সেই পৰিয়ালক বংশ পৰম্পৰাৰ লগত তোমালোকৰ পৰিয়ালৰ অকণো মিল নাই। অবশ্যে এই কথা মই অস্বীকাৰ নকৰো যে তুমি বোকাৰ পদুম নহয়। তোমাক লৈ গৰ্ব কৰিব পাৰি। কিন্তু মোৰ শৈশৱ, মোৰ কৈশোৰ আৰু বৈদ্যনত যি পৰিবেশ পাইছো সেইবোৰৰ কিবা এটা বাক এইখন ঘৰত আছেনে?

কেঁচা ডেউৰি ওপৰত টিনৰ চাল। পুখুৰীৰ নামত এটা খাল। বাঁহৰ চাউৰ ওপৰত সজা পাৰাখনা। বাঁহৰ চৌচৰ বেৰেৰে আৱৰা বাথৰুম। কেইদিনমান বৰকুশ দিলেই এইবোৰৰ অৱস্থা কেনে হয় তুমি নিশ্চয় জানা। জোক, মহ, সাপ, বেঙৰ কথা নক'লোৱেই বা।

এটা সুস্থ পৰিবেশ নহ'লে মানুহে জানো অকল মৰমকে লৈ জীয়াই থাকিব পাৰে?' অহল্যা বৈ গৈছিল।

পৰাশৰেও একো মতা নাছিল।

হয়তো পত্নীয়ে তাৰ সমুখত পিতৃৰ ঘৰখনৰ দৈন্য প্ৰকাশ কৰাৰ বাবে লাজ পাইছিল। প্ৰতিবাদ কৰি কথা ক'বলৈ সাহস কৰিব নোৱাৰি বোবা হৈ বৈছিল। নতুবা এক অগ্ৰীতিকৰ পৰিবেশে গা কৰি উঠিব বুলি ভয় খাইছিল।

অহল্যাই আকৌ কৈছিল—

: মই জানো, এইবোৰ তুমি নুই কৰিব নোৱাৰা। আজি চাৰিবছৰে আমাৰ বংশৰ পৰম্পৰা আৰু তোমাত্ৰ মান সন্মানলৈ চাই সকলো সহি আছিলো। কিন্তু এতিয়া নোৱাৰো।

অহল্যাৰ কথা নীৰবে শুনি থকা পৰাশৰৰ দৰে মহীধৰেও শুনি আছিল। এবাৰ তাৰ ভাব হৈছিল— অহল্যাৰ কথাৰ প্ৰতিবাদ কৰিবলৈ। ভাৰতীয় সতী নাৰীসকলৰ উদাহৰণ দি ক'বলৈ মন হৈছিল পতি সেৱাইহে নাৰীৰ মূল ধৰ্ম। কিন্তু নোৱাৰিলে। মনলৈ আহিল এবাৰ কথা। নাৰীও মানুহ। নাৰীৰো নিজা মন এটা আছে। সেই মনৰ ইচ্ছাত বাধা দিয়াৰ অধিকাৰ কাৰো নাই। নাৰীৰ যিটো দেহক বিয়াৰ পিছত পুৰুষে নিজৰ বুলি ভাবি সকলো অধিকাৰ সাব্যস্ত কৰিব বিচাৰে সেই দেহৰ সুখ-দুখৰ প্ৰতিও পুৰুষজনে লক্ষ্য কৰা উচিত।

মহীধৰৰ ভাবত যতি পেলাই ইয়াৰ পিচত অহল্যাই যি কথা ক'লে সেই কথা শুনিহে মহীধৰ উচপ্ খাই উঠিল। অহল্যাই কৈ উঠিল: আৰু শুনা। মোৰ নিজৰ অসুবিধা যিয়েই নহওক কিয় এইবোৰ মই সহ্য কৰি থাকিলোহেঁতেন। কিন্তু এতিয়া যিহেতু ঘৰৰ জনা-শুনা মানুহেই নিজৰ মান-সন্মানৰ কথা নাভাবি নকৰিবলগীয়া কাম কৰিবলৈ ওলাইছে, এতিয়া আৰু নোৱাৰিম। কাৰণ ইয়াৰ পিচত এই অঞ্চলৰ মানুহে মোকেই জগৰীয়া কৰিব।

: তুমি এইবোৰ কি কৈছা অহল্যা? মই একো বুজা নাই।

পৰাশৰে কৈছিল।

: তুমি নুবুজিবাই। কাৰণ তুমিনো ঘৰখনত কিমান সময় থকা?

: ভালদৰে কোৱাচোন?

: পকিত্ৰই ন-বোৱাৰী আনিব- তোমাক আৰু মোক উপেক্ষা কৰি।

: কি?

: ওঁ।

: ক'ৰ পৰা? আৰু কাৰ ছোৱালী?

: পশ্চিম পাৰ ডিঙিঙিৰ। বাপেকৰ নাম মানিক দাস আৰু ছোৱালীজনীৰ নাম পদ্মবী।

: সঁচাই?

: তোমাক মিছা ক'বলৈ মোৰ কি হৈছে?

: আমাৰ ঘৰত অসবৰ্ণ বিবাহ?

: হেঃ আমাৰ ঘৰ। তুমি এইয়া কি কৈছা? এইখন ঘৰ আৰু তোমাৰ ঘৰ হৈ থকা নাই। সেই অমিকাৰ তুমি কেতিয়াবাই হেৰুৱাইছা। বিশেষকৈ পবিত্ৰই ভেটোনীৰী ডাক্তৰ হৈ অহাৰে পৰা। তাৰ কথা মতেহে এতিয়া ঘৰখন চলে। তুমি গুৱাহাটীতহে অফিচাৰ এইখন ঘৰত নহয়। পশুৰ হ'লেও পবিত্ৰ সকলোতে ডাক্তৰ।

অহল্যাৰ শেষৰ কথাখিনি কাণত পৰাত মহীধৰে পুতেক বোৱাৰীয়েকৰ কথা শুনি থাকিব নোৱাৰিলে। নিজকে চোৰ চোৰ লাগিল। দুখ আৰু লাজত আঁতৰি পৰিল।

সমুখলৈ চালে মহীধৰে। আগত পাগলদিয়া নৈৰ পূব পাৰৰ মথাউৰিটো। ঘৰখনৰ কথা ভাবি ভাবি কেতিয়ায়ে নৈখন পাৰ হৈ আহিল ধৰিবকে নোৱাৰিলে। তেতিয়াই তাৰ মনত দোলা দিবলৈ ধৰিলে— বৈষ্ণৱ গুৰু এজনে ৰচনা কৰা বৰগীত এটাৰ সুৰ এটিয়ে—

মনৰ চিন্তা আঁতৰক বুলি গুণগুণালে—

: পাৰে পৰিহৰি                      কৰোহো কাতৰি

প্ৰাণ ৰাখবি মোৰ।

অথিৰ ধনজন                      জীৱন যৌৱন

অথিৰ এহু সংসাৰ

পুত্ৰ পৰিবাৰ                      সবহু অসাৰ

কৰবু কাহেৰি সাৰ

প্ৰাণ ৰাখবি মোৰ

(৪৫)

জয়পাল দেৱালয়ত মহাৰত্ন যজ্ঞ শেষ হ'ল।

তাৰ পিচৰ নিশা। ডালেমান পৰলৈ মহীধৰৰ টোপনি অহা নাছিল। কাণত পৰিল পৰাশৰ আৰু অহল্যাৰ কথোপকথন।

: জনা সোন। মায়ে আজি মোক কি কৈছে?

: কি ?

: বৰাত পূজাৰ সময়ত মই হেনো আকৌ আহিব লাগে।

: তুমি কি ক'লা ? আহিবানে ?

: নাহো বুলিনো মাক কেনেকৈ কওঁ। অসুবিধা নহ'লে আহিম বুলি কৈছো। কিন্তু নাহোঁ।

: কিয় ?

আজিকালিৰ নাৰীয়ে এই পূজা কৰাৰ কোনো অৰ্থ নাই।

: কিয় তেনেকৈ কৈছ ? মই জনামতে এই পূজা অকল নাৰীৰহে। তোমালোকৰ দৰে মহিলাসকলে যদি এইবোৰ জীয়াই নাৰাখা এদিন এই নাৰী সংস্কৃতি সমাজৰ পৰাই লোপ পাব।

: পাওক লোপ। তাত মোৰ কোনো আপত্তি নাই। মাহঁত হ'ল আগৰ দিনৰ মানুহ। তেওঁলোকে অতীতক পাহৰিব পৰা নাই। সেয়ে অতীতৰ সংস্কৃতি এটাকে খামুটি আছে। এটি লুপ্তপ্ৰায় সংস্কৃতিক আমি ধৰি ৰাখিব খুজিলে হ'বনে ?

: সংস্কৃতিটো লোপ পাব ধৰাত মাহঁতৰ দৰে নাৰীৰ কোনো দোষ নাই। দোষ তোমালোকৰ দৰে নাৰীসকলৰহে। যিসকলে আধুনিক যুগৰ বুলি কৈ নিজৰ অতীতক পাহৰিব বিচাৰে, অথচ পশ্চিমীয়া নাৰীসংস্কৃতিক আপোন কৰি ল'বলৈ মনে-প্ৰাণে কামনা কৰে।

পৰাশৰৰ কথা শুনি অহল্যা জাঙুৰ খাই উঠিল। চেপা কঠেৰে চিঞৰাৰ দৰেকৈ ক'লে,-

: তুমি তেনেকৈ ক'লে নহ'ব নহয়। যি সময়ত মানুহে মহাকাশত খোজ কাটিছে, কল্পনা ছাওলাৰ দৰে নাৰীয়ে দিনৰ পিছত দিন মহাকাশত কটাইছে, সেই সময়ত অসমৰ নাৰীয়ে ধৰ্ম আৰু সংস্কৃতিৰ নামত অৰ্থহীন কিছুমান কাম কৰি সময় পাৰ কৰিবনে ? সূভচেনী পূজা, বৰাত পূজা, অপেশ্বৰীৰ নাম, দধিমথন, পচেতি উঃ আৰু ক'ত কি যে নাৰী সংস্কৃতি। তাতে আকৌ যিমানবোৰ পালিবলগীয়া নিয়ম। ভাবিলেই বুকু কঁপে। হাত ভৰি কোচ খায়।

: কি নিয়মনো মাহঁতে পালে ?

: শুনিবা ? যিবোৰহে পালিবলগীয়া নিয়ম। ক'বলৈ ঘিন লাগে।

: ঘিন লাগে ?

: তেনেকুৱাই।

: কোৱাচোন।

: বুজিছা। এনেয়ে আমাৰ মহিলাসকলে এই সংস্কৃতি এৰা নাই। এবিছে মনৰ বিৰক্তিত। কও শুনা। বৰাত পূজা কৰা নাৰীগৰাকীয়ে পূজাৰ সাতদিন আগৰ পৰা ব্ৰতত থাকিব লাগে। এই সাতদিনত গা তিয়াবহে পাৰে, চাবোন-চেম্পু আদি ব্যৱহাৰ কৰিব নোৱাৰে। গা-মূৰত তেল ঘঁহি, মূৰ আচুৰিব নোৱাৰে। নৈ বা পুখুৰীৰ পানীত মুখ চোৱাব



বাহিৰে আইনাত মুখ চাব নোৱাৰে। প্ৰতিদিনে নিৰামিষ আহাৰ খাব লাগে। এইবোৰৰ বাহিৰেও ব্ৰতীয়ে এই সাতদিনত নিজৰ গিৰিয়েকৰ লগতো শুভ নোৱাৰে।'

অহল্যা ৰ'ল। নিশাৰ নীৰৱতাই দুয়োৰে কথোপকথনৰ মাজত যেন এখন পৰ্দাহে আঁৰি দিলে। ক্ষত্ৰেৰ বিৰতিৰ পিছত পৰ্দাখন আঁতৰাবলৈ মাতত উৎসুকতা সানি পৰাশৰে সুধিলে:

: কোৱা আকৌ। বৈ গ'লা যে।

: মুৰ্খ ক'ববাৰ ।

মহীধৰ অহল্যাৰ কথা শুনি উচপ্ খাই উঠিল। ভাবি উলিয়াব নোৱাৰিলে কথাৰ মাজতে তাই 'মুৰ্খ ক'ববাৰ' শব্দ দুটা কাৰ ক্ষেত্ৰত প্ৰয়োগ কৰিলে। ব্ৰতীৰ ক্ষেত্ৰত নে পৰাশৰৰ ক্ষেত্ৰত? যদিহে ধৰ্মাঙ্ক হৈ ব্ৰতীসকলে এইবোৰ কৰা বাবে শব্দ দুটা ব্যৱহাৰ কৰিছে, তেনেহ'লে ভাবিবলগীয়া একো নাই। কিন্তু

মহীধৰ সজাগ হৈ ৰ'ল।

অহল্যাই আকৌ ক'লে।

: তুমি যে কি মানুহ। দুটাকৈ সন্তানৰ বাপেকী হ'লা, অথচ এতিয়াও দকৈ একো ভাবি নোচোৱা। মইতো মাৰ দৰে ঘোঁৰনে লগ এৰা তিৰোতা নহয় যে সাতদিন ধৰি শুকান কাঠ এডালৰ দৰে পৰি থাকিম। মোৰ দেহমনত সঞ্চিত কামনা বাসনাৰ কথা মাইতে কি বুজিব? এটা কথা জানি থোৱা, মই এনে ব্ৰত কৰিবও নোৱাৰো আৰু তোমাক এৰি অকলে শুভও নোৱাৰো।'

মহীধৰ আকৌ এবাৰ উচপ্ খাই উঠিল।

এইজনী বাক কি ধৰণৰ নাৰী? নিজৰ গিৰিয়েকৰ লগত সাতোটি নিশা শুভ নোৱাৰিলে বুলিয়ে, সাতটা দিন দেহজাত কামনা-বাসনাৰ উপশম ঘটাব নোৱাৰিলে বুলিয়েই জানো যুগ যুগ ধৰি নাৰীসকলে পালন কৰি অহা পূজা বা ব্ৰতক যিন কৰিব পাৰে? কামনা-বাসনাত লালায়িত ঘৈণীয়েকৰ মনৰ ভাব বুজিব নোৱাৰিলে বুলিয়েই পৰাশৰ মুৰ্খ হ'বনে?

হয়। পৰাশৰ আৰু অহল্যাৰ মাজত প্ৰেম হৈছিল। বিয়াৰ আগতে প্ৰেম হ'লে সেই প্ৰেম সেই স্থায়ী হ'লে ইজনে সিজনৰ হেনো পৰম মিত্ৰ হয়। মিত্ৰতাৰ আপাহতে গঢ় লয় এখন সুখৰ সংসাৰ। তাৰ পিচতো জানো উপভোগ্য যৌৱনক লৈ মুৰ্খতাৰ অৱকাশ থাকে?

ভাৰতীয় দৰ্শনমতে পতিয়ে পত্নীক আৰু পত্নীয়ে পতিক সন্মান কৰা উচিত। এইয়াই সংসাৰ ধৰ্মৰ মূল কথা। অথচ পৰাশৰৰ ক্ষেত্ৰত আজি অহল্যাই যি কৰিলে

হঠাৎ মহীধৰৰ মনত পৰিল কৌশল্যালৈ।

বিয়াৰ পিচতো সি কৌশল্যাক পত্নীৰ মৰ্যদা দিব বিচৰা নাছিল। তেতিয়াও তাৰ হৃদয় মন্দিৰত প্ৰেম পূজাৰ অধিকাৰিনী হৈ আছিল গোলনা কাৰীগঞ্জৰ প্ৰতিমা। সেইজনী প্ৰতিমাক আঁতৰাই কৌশল্যাই তাৰ বুকুৰ মাজত ঠাই ল'লে। দুটি সন্তানৰ মাতৃও হ'ল। কিন্তু আজিলৈ কৌশল্যাই ভুলতেও তাৰ দোষ খুচৰা নাই। এক অনাবিল ভালপোৱা আৰু বন্ধুত্ব দাবীৰে

প্ৰতিটো পলতে কৌশল্যাই শ্ৰেয়ৰ বক্তৃতিহি জ্বলাই ৰাখিছে। নাতি-নাতিনীক কেচত লৈও তাক কোনোদিনেই ভূমি বুলি সন্মান কৰা নাই। হেজাৰ আনন্দ হেজাৰ বিবাদৰ মাজতো তাক সন্মান যাচি আপুনি বুলিহে সন্মান কৰে।

কিন্তু পৰাশৰ আৰু অহল্যাৰ মাজত আজি কি ঘটিছে? আজি ভূমি কাইলৈ তই আৰু শেষত যদি। মহীধৰৰ ভাবনাত কেনা লাগিল।

আকৌ তাৰ মনলৈ আহিল, কৌশল্যাৰ অতিকৈ ওচৰ চপাৰ কিছুদিন পিছৰ নিশা এটিৰ কথা।

প্ৰতিনিশাৰ দৰে সিদিনাও সি আগতে শুইছিল। শৌণ্ডতে ভাবিছিল অইন দিনৰ দৰে কাম কাজ সামৰি কৌশল্যাই কুকৰি কুকৰি তাৰ বুকুৰ মাজত সোমাবহি। কিন্তু সিদিনা সি ভবাৰ দৰে নহ'ল। শেষত তাৰ অপেক্ষাকৃত মনৰ বেদনা আঁতৰাই তই আহিল। চাকিগাহি নুমুৱাই বিছনাত উঠিল যদিও সিদিনা তই বুকুৰ মাজত সোমাব নিবিচাৰিলে। তাৰ পিনে পিঠি দিহে শুলে।

কৌশল্যাৰ ব্যৱহাৰত মহীধৰ আচৰিত হ'ল। ইমান সময়ে তাৰ দেহমন পুৰি থকা জ্বলা জুইকুৰাত কৌশল্যাই যেন পানীহে ঢালিলে। শীতলতাত শিহৰি উঠিল। মুখত চুণ দিয়া জোকাৰ দৰে প্ৰতিটো অঙ্গই কোচ খাই গ'ল।

এছাৰৰ নীৰৱতাৰ মাজত সময়বোৰ পাৰ হ'ব ধৰিলে। হঠাৎ অনুভৱ হ'ল জগা কাঠৰ দৰে পৰি থকা কৌশল্যাৰ হতদুখন যেন লৰিছে। হাতৰ ঠাৰিৰ ঝাক কেইপাতৰ ৰুজুন শব্দ উঠিছে। সেই শব্দ বন্ধ কৰিবলৈ এখনৰ পিছত আনখন হাতেৰে ঝাক কেইপাত পিছল্যাই কিলাকুটিৰ পিনে ঠেলি নিছে। সেহাটো লৰাইছে, মানুহজনী ঘূৰিছে তালৈ মুখ কৰি, তাৰ বুকুৰ মাজলৈ লক্ষ্য কৰি চুচৰি চুচৰি আগবাঢ়ি আহিছে। এসময়ত তই তাৰ বুকুৰ মাজত সোমায় পৰিল। সিও ৰ'ব নোৱাৰিলে। দুয়ো দুয়োৰে বাহৰ মাজত বান্ধ খায় পৰিল।

: সোনটো মোৰ।

: কৌশল্যা ..।

: মই আপোনাক এষাৰ কথা কওঁনে?

: কোৱা সোন।

: আজিৰ পিচত আৰু সাতদিন আপুনি মোলৈ অপেক্ষা নকৰিব।

কৌশল্যাৰ কথা শুনি মহীধৰৰ এনে লাগিল, সিহঁত শুই থকা বিছনাখনে যেন টলমল কৰি ৰূপিব ধৰিছে। তই যেন তাৰ ওপৰত প্ৰতিশোধ ল'ব খুজিছে। মনত সাহস গোটাই সি সুধিলে,

: সোণজনী মোৰ। দুটি দেহ, দুটি মন এক হোৱাৰ পিচতো তুমি মোক কিয় কষ্ট দিব খুজিছা?

: শুনিবনে?

: কিয় নুশুনিম?

: এইবাৰ মই বৰাত পূজা কৰিব খুজিছোঁ। বৰাতৰ 'বাঁঠ' কাইলৈৰ পৰা আৰম্ভ হ'ব। সেয়ে কাইলৈৰ পৰা আপোনাৰ সতে শুভ নোৱাৰিম।

কৌশল্যাৰ কথা শুনাৰ পিচত মহীধৰৰ বুকুৰ মাজত ডাঠমৰা বেদনাখিনি কিছু পাতলিল। সি সুধিলে,

: বাঁঠ বাক লাগিব। বৰাত পূজাও ছুটি কৰিবা। কিন্তু কাইলৈৰ পৰা মোৰ সতে কিয় শুভ নোৱাৰা?

: এইয়া মাৰ আদেশ।

: নিজৰ পতিৰ সতে পত্নীয়ে শুভ নোৱাৰা ব্ৰত আৰু পূজা নকৰিলেনো আমাৰ কি হ'ব?

হঠাৎ কৌশল্যা চমকি উঠিল। তাইৰ কোমল আঙুলি কেইটাৰে তাৰ মুখখন জপাই ধৰি ক'লে—

: সোনটো মোৰ তেনেকে নক'ব। মহামায়া বনদুৰ্গা উকনি বুঢ়ীয়ে আমাৰ দোষ ধৰিব। এটা কথা ভাবি চাওকচোন বছৰৰ মাত্ৰ সাতটা দিনতো যদি আমি যৌনসুখ উপভোগ নকৰাকৈ থাকিব নোৱাৰো, তেনেহ'লে আপদ-বিপদৰ দিনত আমি বাক কি কৰিম? আমাৰ চৰিত্ৰ আৰু সূচিতাত তেতিয়া কেৰোণ লগাৰ সম্ভাৱনা নাথাকিবনে?

মাই কোৱা মতে এই ব্ৰতৰ দ্বাৰা নাৰীসকল হেনো সংযমী হ'ব পাৰে। হ'ব পাৰে সতীত্বৰ অধিকাৰী। গতিকে সোন। এই দিন কেইটাত অৰ্ধৈৰ্য্য হৈ আপুনি মোৰ ব্ৰতত বিধিনি নঘটাব।

ইয়াৰ পিচত আৰু মহীধৰে একো কোৱা নাছিল। কিন্তু বৰাতপূজা শেষ নোহোৱালৈ সেই সাতটা দিন সাতটা ৰাতি তাৰ নায়ায় নুপুৰাই যেন লাগিছিল।

অথচ বোৱাৰীয়েক অহল্যা?

আজি সি তাইৰ মুখত কি শুনিছে?

মহীধৰৰ মন নহ'ল — কৌশল্যাৰ সতে অহল্যাক তুলনা কৰিবলৈ। নিদ্ৰাক আহান কৰি গালে—

: ওম শয়নে পদ্ম নাভশ্চ

(৪৬)

মাৰী প্ৰভাতী ৰ'দে চোতাল চেলেকিছিল।

প্ৰাতঃকৃত্য সমাপন কৰি বাৰান্দাৰ চকীত বহিল মহীধৰ। এনেদৰে বহাৰ পিছতে কৌশল্যাই চাহকাপ দি যায়হি। আজিও চাহকাপৰ অপেক্ষা কৰি ৰ'দে চেলেকা চোতালখনলৈ চাই ৰ'ল।

বৰ বেছি সময় ৰ'ব লগা নহ'ল। কৌশল্যা আহিল। হাতত চাহকাপ তুলি দিলে।

চাহকাপ লওতে কৌশল্যালে চালে। চাৰি চকুৰ মিলনত বহুত কিবা কিবি যেন দুয়ো বুজি পালে।

কৌশল্যা গ'লগৈ।

চোতালত পিয়াপি দি থকা প্ৰভাতী ব'দৰ সোণালী আভালে চাই চাই চাহৰ কাপত চুমুক দিলে মহীধৰে। ঠিক তাৰ পাছতে চোতালত থিয় হ'লহি নাতিয়েক পঙ্কজ।

তাৰ সোঁহাতত এখন মোনা। মোনাখন সামগ্ৰীৰে ভৰা। ওজনো হয়তো বেছি আছে। কাৰণ মোনাখন কঢ়িয়াওতে তাৰ দেহটো বাওপিনে হালি পৰিছে। সি মাজ চোতালত। হাতৰ বেগখন মাটিত থ'লে। তাৰ পিচত চিৰ্ণৰি উঠিল।

: আইতা, মোনাখনত এইবোৰ কি দিছা। ইমান বেছি ওজন হৈছে। ডাঙিবকে নোৱাৰি।

চিৰ্ণৰি থাকিয়েই হাতৰ তলুৱাখনলৈ চালে। কোমল হাতৰ তলুৱাখন বঙা পৰিছে। সেইখনলৈ সি ৰ লাগি চালে কিছুসময়।

নাতিয়েকৰ অৱস্থা দেখি মহীধৰৰ মনটোৱে হাঁহিলে। মনলৈ ভাব আহিল অধিক মৰম পালে যৌৱন কালত মানুহৰ গাল-মুখ বঙা পৰে। আজি পঙ্কজৰ আইতাকে পুত্ৰ-বোৱাৰী নাতি-নাতিনীৰ মৰমত মোনাখনত অধিক বস্তু ভৰাই দি পঠোৱা বাবে তাৰ হাতৰ তলুৱা বঙা পৰিছে।

মহীধৰৰ মনলৈ আহিল কৌশল্যাৰ কথা।

কৌশল্যাই জানো, পুত্ৰ-বোৱাৰী, নাতি-নাতিনীৰ পৰা আৱশ্যকৰ সময়ত এখানি মৰম পাব? মানুহৰ কৰ্মক্ষমতা আঁতৰি গ'লেই, পৰমাত্মীয় সকলোচোন পৰ হোৱা যেন লাগে। বুঢ়া হ'লেই বোজা বুলি ভাবে।

'ধপ'কৈ উঠা শব্দ এটি পদূলি মুখৰ পৰা ভাঁহি আহিল। হঠাৎ শব্দটো শুনি মহীধৰ উচপ খাই উঠিল। কিছু চিন্তা কৰাৰ পিছতহে বুজিব পাৰিলে যে পঙ্কজে মোনাখন গাড়ীৰ 'ডিকি'ত থৈ ডিকিখন বন্ধ কৰিছে।

চাহৰ কাপত শেষ শোহাটো মৰাৰ আগতে পঙ্কজ আকৌ উভতি আহিল। চোতালত থিয় হৈ চিৰ্ণৰি সুধিলে,

: আইতা, ওৱাহাটীলৈ নিবলৈ আক কিবা আছে নেকি?

: আছে, আছে। লৈ যা আহি।

নাতিয়েকক ক'বলৈ বুলি কৌশল্যা যেনিবা বৈ হে আছিল তেনে ভাব হ'ল।

আকৌ এবাৰ মহীধৰ চমকি উঠিল।

তাৰ কাণৰ ভিতৰত যেন পোক এটিহে সোমাল। ছিট্কা পোকৰ দৰে ছিটকি বহাৰ পৰা উঠিল। তাৰ পিচতো কাণ পাতি ওনালে।

হয় সি বহি থকা ঠাইৰ পিছপিনৰ কোঠাটোত বেৰৰ সিপাৰে পৰাশৰ আৰু অহল্যাই ফিচ্‌ফিচ্‌কৈ কথা পাতিছে। কিবা যেন গোপন কথা।

কথাবোৰ শুনিব বুলি ভয় লাগিল। আজি আৰু সিহঁতৰ কথা শুনিব নিবিচাৰে। শুনি বুকুৰ বেদনা বঢ়াব নোখোজে। এইবোৰ কথা শুনাৰ আগতে সিহঁত গুৱাহাটীলৈ যাওঁকগৈ।

চাহৰ খালি কাপটো খেঁলে সি।

খৰধৰকৈ বাৰান্দাৰ পৰা চোতাললৈ বুলি নামিল। তাৰ সঞ্চালনত অস্থিৰহৈ চোতালত স্থবিৰ হৈ বৈ থকা বতাহখিনিও যেন চঞ্চল হ'ল। আহাৰ বিচাৰি চোতালত চৰি ফুৰা পাৰজোৰে ভয়ত উৰা মাৰিলে। গোলাপজুপিৰ তলত হাতোৰা মেলি ব'দৰ উমলৈ থকা মেকুৰীটোৱে উঠি দৌৰ মাৰিলে।

অলপ পিচতহে মহীধৰৰ ডাব হ'ল সি বাক এতিয়া ক'লৈ যাব? থমকি ব'ল। চিন্তা কৰিলে খৰধৰকৈ। তাৰ পিচত ঠিক কৰিলে মূৰ্তি সজা চালিখনৰ তললৈ যোৱাৰ।

কেইটামান মুহূৰ্ত।

কাৰোবাৰ বাবে অকন সময়। সেইকণ সময়ৰ পিচতে সি চালিখনৰ তল পালে। যিখন চালিৰ তলত তাৰ কৰ্মময় জীৱনৰ বছৰসময় বছদিন পাৰ হৈছে। যিখনৰ তলত সোমালে তাৰ সময়ৰ অভাৱ হয়। যিখনৰ তলতে তাৰ হাতৰ পৰশত প্ৰাণ পাব খোজে জড় পদাৰ্থৰে সৃষ্ট মূৰ্তিসমূহে। সিহঁতে কথা ক'ব খোজে, কিন্তু ক'ব নোৱাৰে। সিহঁতে হাঁহে কিন্তু শব্দ নুঠে।

মহীধৰ মোৰাটোত বহিল।

তাৰ সমুখত দেৱী সৰস্বতীৰ মূৰ্তি এটা।

মূৰ্তিটোৰ পদতলত এটি ৰাজহংস। হাঁহটোৱে যেন পাখিমেলি উৰি যাব খুজিও দেৱীৰ আদেশলৈ অপেক্ষা কৰিছে।

পদ্মাসনত উপবিষ্ট দেৱীৰ ভৰি এখন হাঁহটোৰ পিঠিত। দেৱীৰ লাবনি কোমল ৰক্ত চন্দন মাখিত ভৰি পতাত তিৰবিবোৱা এধাৰি পায়েল।

মহীধৰে দৃষ্টি উজ্জায় নিলে।

শুভ্ৰ বস্ত্ৰ পৰিহিত দেৱীৰ ভৰিৰ কলাফুলৰ পৰা উৰলৈকে, হাতীৰ শুৰৰ দৰে ক্ৰমাৱয়ে ডাঙৰ হৈ গৈ জিলিকি আছে। তাৰ ওপৰতে জড়যা আৰু চিয়া ককালখন। পিচত পিনোৱত বন্ধ। বহল কান্ধৰ ওপৰত হংসগ্ৰীবা অতিক্ৰমী, কিৰীটি আৰু কুণ্ডল শুশোভিত পৰম স্নেহময়ী পৰম মমতাময়ী মুখমণ্ডল। বীণা পুষ্পক শুশোভিত লাহী হাতৰ ঠাৰি আৰু লিহিৰী আঙুলি।

মূৰ্তিটোৱে যেন চেনেহভৰা মোহনীয়া হাঁহিৰে তালৈ চাই হাঁহি আছে। নহয় হাঁহে হাঁহোহে কৰিছে অথচ হাঁহ নাই, মাতো মাতো কৰিছে অথচ মতা নাই। হাতত থকা বীণৰ ভাৰত লিহিৰী আঙুলি বুলাইছে, কিন্তু সুমধুৰ সুৰৰ মুৰ্চ্চনাই তাৰ হৃদয়ত হেলোলনি তোলা নাই।

স্বপ্নাবিষ্টৰ দৰে মহীধৰে মূৰ্তিটোলৈ চাই ব'ল। তেনেদৰে চাই থাকোতেই কোনোবাই যেন কাণৰ কাষত আহি গুণগুণাই গালে,-

: এ মুখেৰ পানে

চাহিয়া ৰয়েচ

কেন গো অমন কৰে

তুমি চিনিতে নাৰিবে

বুজিতে নাৰিবে মোৰে।'

হঠাৎ মহীধৰৰ মনত কিবা এক খেলি-মেলিৰ ভাবৰ সৃষ্টি হ'ল। এনে লাগিল সমুখৰ মূৰ্তিটো যেন সৰ্বলোকৰ জ্ঞান-দায়িনী দেৱী সৰস্বতীৰ মূৰ্তি নহয়। পূৰ্ববঙ্গৰ ৰংপুৰ জিলাৰ গোলনা কাৰীগঞ্জৰ প্ৰতিমাৰ খনিকৰ সূৰ্যকান্ত সন্মানিতৰ জীয়ৰী প্ৰতিমাৰহে।

মূৰ্তিটোৰ মাজতে প্ৰতিমাক বিচাৰি চাই ৰ'ল এক মনে এক ধ্যানে নয়ন জুৰোৱাকৈ—  
- হৃদয় ভৰালৈকে।

: ককা। অ ককা।

মহীধৰ যেন গভীৰ টোপনিত। সেই টোপনিৰ আলজাল আঁতৰাই কাৰোবাৰ মাতত কাৰোবাৰ আকুল আহ্বানত জাগি উঠিবলগীয়া হৈছে। গোলনা কাৰীগঞ্জৰ প্ৰতিমাই নিজৰ অপৰূপ মায়াজালেৰে অবশ কৰি তাক ধৰি ৰাখিব নোৱাৰা হৈছে। বিফল হৈ তাই আঁতৰি যাব খুজিছে। মহীধৰেহে দৃষ্টিৰ পৰিসৰৰ ভিতৰৰ পৰা প্ৰতিমাক আঁতৰি যাব দিয়া নাই। অথচ ককা ককাকৈ চিঞৰি মতা মাতটোৱে দৃষ্টিৰ আৱৰ্তৰ সীমা ভাঙি চূৰ্ণ-বিচূৰ্ণ কৰিব বিচাৰিছে। টানি আন্নিব বিচাৰিছে সপোন জগতৰ পৰা বাস্তৱৰ জগতখনলৈ।

হঠাৎ প্ৰতিমা হেৰাই গ'ল।

সমুখত বৈ থাকিল সি সজ্ঞা সৰস্বতীৰ মূৰ্তিটো। পিছপিনে নাতিয়েক পঙ্কজ। পঙ্কজে তাৰ কান্ধত ধৰি জোকাৰি মাতিছে সুধিছে,

: ককা, অ ককা, মূৰ্তিটোলৈ চাই ইমান তন্ময় হৈ কি ভাবি আছা?

বাস্তৱলৈ উভতি আহিল মহীধৰ।

চালে, নাতিয়েকৰ মুখলৈ। কৈশোৰ পাৰ কৰিব খোজা বয়সৰ নাতিয়েকৰ স্বভাৱ যেন এতিয়াও শৈশৱৰ দেওনাতে আছে। অলপ হেচুকি দিলেই ধৈৰ্যহাৰা হ'ব।

পঙ্কজক নিৰাশ নকৰিবলৈ সি নিজৰ মনৰ ভাব লুকুৱালে। দুই ওঠত মৃদু হাঁহি বিৰিঙাই ক'লে—

: কিনো ভাবিম অ'। মূৰ্তিটোৰ দেহত ক'ত কেনে অলঙ্কাৰ দিলে শুৱাব তাকে ভাবি চাই বহি আছে।

: ককা।

: হৌ।

: এই মূৰ্তিবোৰ ইমান ধুনীয়াকৈ কেনেকৈ সজোৱা? চাই থাকিলেচোন হেপাহ নপলায় আৰু সঁচা সঁচায়েন লাগে। আচল কথাটো কোৱাচোন ককা।

পঙ্কজৰ শিশুসুলভ কথা শুনি মহীধৰৰ হাঁহি উঠিল। হাঁহি সামৰি ক'লে,

: মইতো ধুনীয়া কবিব নোৱাৰো। ধুনীয়া নিজে নিজেই হয়। আৰু পিচত সেইবোৰ মানুহৰ চকুত ধৰা দিয়ে।

: মই যদি যত্ন কৰো, ধুনীয়া মূৰ্তি সজাব পাৰিমনে?

: ও পাৰিবাতো। যত্ন তথা চেষ্টাৰ অসাধ্য একো নাই।

: কিন্তু ককা।

মহীধৰে দেখিলে পঙ্কজৰ মুখখনক যেন বিষাদৰ ছাঁ এটিয়ে আৱৰি ধৰিলে। কিয় এনে হ'ল জানিবলৈ বুলি মহীধৰে সুধিলে

: পঙ্কজ। কিন্তু বুলি কৈ তুমি যে বৈ গ'লা, কিয়?

: জানা ককা আপোনাৰ দৰে প্ৰতিমাৰ খনিকৰ এজন হ'বলৈ মোৰ বৰ হাবিয়াস আছিল। কিন্তু মাই মোক মাটি চুবলৈকে নিদিয়ে সদায়ে কয় এইবোৰ হেনো সৰু মানুহৰহে কাম। আপুনি হেনো মূৰ্তি সাজি জীৱনত একো কবিব নোৱাৰিলে। আনকি থকা ঘৰটোও ভালকৈ সজাব নোৱাৰিলে। অকল পেটৰ ভাতকেইটাহে বোলে খাবলৈ পাইছে।

পঙ্কজৰ কথা শুনি মহীধৰৰ বুকুখনো বেদনাত গধুৰ হৈ পৰিল আৰু এসময়ত চিৰ্গৰি চিৰ্গৰি ক'বৰ মন হ'ল: হয়নে, এই প্ৰতিমা সজা কাম সৰু মানুহে অকল পেটৰ ভাত মোকলোৱাৰ বাবেহে কৰেনে? তই মাৰক সুধিবিচোন পৰাশৰে আজি কাৰ টকাৰে পটি শুনি অফিচাৰ হৈছে? পবিত্ৰক কোনে গুৱাহাটী পশু চিকিৎসা মহাবিদ্যালয়ত পঢ়ুৱাই ডাক্তৰ কৰিলে? মূৰ্তি সাজি পোৱা ধনখিনি পৰাশৰ আৰু পবিত্ৰৰ পঢ়াশুনাৰ নামত খৰচ কৰিব নলগা হ'লৈ তিনি চাৰিটা পকা ভেটিৰ ঘৰ পায়খানা বাথৰুম আদি সাজিব পাৰিলোহেঁতেন নে নাই?

কিন্তু মহীধৰে একো নামাতি মনে মনে ব'ল। সি নিমাতে থকা দেখি পঙ্কজে আকৌ ক'লে:

: ককা, মাই আকৌ কি কয় জানে? কয় বোলে পটি শুনিহে বোলে মানুহ হ'ব পাৰি। সেয়ে পুৱাৰে পৰা গধূলিলৈ কেৱল পঢ়াৰ কথাহে কৈ থাকে। বেছি পঢ়িলেহে মই হেনো দেউতাককৈ ডাঙৰ মানুহ হ'ব পাৰিম।

: কথাবোৰ মিছা নহয়।

কওঁ নকওঁকৈ মহীধৰে পঙ্কজৰ মাকৰ কথাত সমৰ্থন জনালে। মাতৃ আৰু পুত্ৰৰ মাজত যাতে বিভেদৰ সৃষ্টি নহয় সেই কামনাৰে পঙ্কজৰ মুখলৈ চাই ব'ল।

: কিন্তু ককা মোৰো যে মন এটা আছে সেই কথা বাক মাই কিয় নাভাবে?

এইবাৰ নিমাত হৈ ব'ল মহীধৰ। উদাস দৃষ্টিৰে পঙ্কজৰ মুখলৈ পৰাৰি চালে।

কৈশোৰক ঠেলি আঁতৰাবলৈ যৌৱনে পঙ্কজৰ দেহত সাৰ-পানী ছটিয়াবলৈ আৰম্ভ কৰিছে। নাকৰ ডালত সোনবৰণীয়া গোফ থুটিয়াবলৈ আৰম্ভ কৰিছে। বোৱতী নৈৰ বুকুৱেদি বাঢ়ি আহিব ধৰা জলধাৰাৰ দৰে প্লিত পুৰুষৰ পৰা পাব পৰা সকলো বঞ্চেপ তাৰ দেহত থকট হ'বলৈ ধৰিছে। সুযোগ-সুবিধা পালে জন্মসূত্ৰে পূৰ্বপুৰুষৰ পৰা পোৱা প্ৰতিভাও সি

প্ৰকাশ কৰি দেখুৱাব পাৰিলেহেঁতন। কিন্তু এতিয়া তাৰ সকলো গুণ তথা প্ৰতিভা চোফ থকা কটাবী এখন বহুদিন মাটিত পেলাই থোৱাৰ পিছত মামৰে ধৰাৰ ফলত নকটা হোৱাৰ দৰে হৈছে। কাৰণ পঙ্কজৰ মন আৰু প্ৰাণৰ কথা বুজিবলৈ আজি তাৰ অভিজ্ঞকৰ সময় নাই।

অকল পঙ্কজৰ ক্ষেত্ৰত কিয়?

আজিৰ যুগটোৱেই এনেদৰে গতি লৈছে। সকলো অভিজ্ঞকেই মাউখে উটিবলৈ লৈছে। কোনো এজনে কিবা এটা কামত সফলতা লভা দেখিলেই তাৰ বেয়া ভাল নিবিচাৰি নিজৰ সন্তানে পাৰিবনে নোৱাৰে এইবোৰ বিচাৰ নকৰাকৈয়ে সন্তানসকলৰ মনক কেইদিন মানলৈ সেইপিনে আকৰ্ষিত কৰোৱাই সেই বিদ্যা আহৰণ কৰিবলৈ লগাই দিয়ে। শেষত প্ৰায়ভাগৰ ক্ষেত্ৰতে সেই সন্তানসকলৰ বাবে সেই বিদ্যা বুম্বোঙৰ দৰে হৈ পৰে।

মহীধৰে নিমাতো থকা দেখি পঙ্কজে আকৌ ক'লে,

: ককা। আমি আজি গুৱাহাটীলৈ যাম নহয়।

: মই অনুমান কৰিছো।

কথাষাৰ মহীধৰে নিস্পৃহভাবে ক'লে যদিও একেসময়তে কিবা এটি বেদনাত বুকুখন দেই যোৱা যেন পালে। মনত পৰিল গোলনা কালীগঞ্জত মুখস্থ কৰা কবিশুক ৰবীন্দ্ৰনাথ ঠাকুৰৰ এফাঁকি কবিতা—

: যাৰ কাছে আসি

তাৰ কাছে শুধু

হাঁহাকাৰ ৰেখে যায়।'

(৪৭)

পঙ্কজ তাৰ কাষৰ পৰা গ'লগৈ।

মহীধৰে মূৰ্তিৰ কাম কৰো বুলি ভাবিলে যদিও মন বহুৱাব নোৱাৰিলে। বাৰে বাৰে খোকোজা লাগিল।

অহল্যা আৰু কৌশল্যাৰ মুখ দুখন সমুখেৰে অহা-যোৱা কৰিব ধৰিলে।

দুয়োজনীয়েই নাৰী। দুয়োজনীয়েই মাতৃ। অথচ দুয়োজনীৰ মানসিকতাত কিমান যেন প্ৰভেদ। কিয় এনে হয় বাক? সকলো নাৰীয়েই একেদৰে সন্তান সন্তৱা হয়। একে ধৰণেৰে সন্তানক জনম দিয়ে। সন্তানক ডাঙৰ দীঘল কৰাতো একেই কষ্ট। তাৰ পিছতো এজনীয়ে ল'ব পাৰে বিশ্বমাতৃত্বৰ ভাব আৰু এজনী কিয় স্বাৰ্থপৰ হয়। কিয়? কিয়??

বহুসময় ধৰি ভাবিলেহে ভাবিলে উত্তৰ হ'লৈ নাপালে।

মনত পৰিল কিছুদিন আগৰ এটি ঘটনা।



হয় সিদিনাও সি ব্ৰাহ্মমূৰ্ত্ততে বিছনা এৰিছিল। প্ৰাতঃকৃত্য সমাপন কৰি সোমাইছিলি এইখন চালিৰ তলতে।

সময় আগবাঢ়িল, কামো আগবাঢ়িবলৈ ধৰিলে। তেতিয়াই কাণত পৰিলিহি বাঢ়নীৰ সৰৌপ সৰৌপ শব্দ। সি কাণপাতি ওনালে সেই শব্দ। কাৰ হাতৰ বাঢ়নীৰ শব্দ সেইয়া? কৌশল্যা নে অহল্যাৰ? শব্দৰ প্ৰখৰতা বৃদ্ধি পোৱাত বৃজিব পাৰিলে, সেইজনী তাৰ পত্নী কৌশল্যাহে, বোৱাৰীয়েক অহল্যা নহয়।

এইখন ঘৰলৈ বোৱাৰী হৈ আহি অহল্যাই যে এইবোৰ কাম কৰা নাছিল এনে নহয়। কৰিছিল, কিন্তু পিছলৈ বাদ দিলে। পৰাশৰেই কাম কৰা ছোৱালী এজনী আনি দিলে। কিন্তু অহল্যা শুৱাহাটিলৈ যোৱাৰ সময়ত তাইকো লগত লৈ গ'ল। পিচত ঘৰখনৰ সকলো কাম কৰিবলগীয়া হ'ল কৌশল্যাই।

হাতৰ বাঢ়নীপাতৰ সতে কৌশল্যা চালিখনৰ তললৈ আহি তাক আঁতৰাই মজিয়াখন সাৰিলে। ভুঁহৰাখিনি বাহিৰত পেলাই আকৌ তাৰ কাৰ চাপিল। সমুখত থকা মূৰ্তিটোত দৃষ্টি থাপি ক'লে—

: মোক শুবলৈ দি আপুনি কেতিয়াবাই বিছনা এৰিছে— নহয়নে? মোকো মাতি দিলে কিনো মহাভাৰতখন অশুদ্ধ হ'লহেঁতেন? মইহে জানো ঘৰখনত কিমান কাম।

কৌশল্যাৰ কথা শুনি মহীধৰ আচৰিত হ'ল। মানুহজনীয়ে টোপনিৰ পৰা জগাই নিদিয়া বাবে তাৰ ওচৰত অভিযোগ দিছে যদিও কাম কৰিব লগা বাবে আক্ষেপ কৰা নাই। তাইৰ কথাত মন্তব্য নিদি সি এনেয়ে মাতিলে—

: কৌশল্যা।

: হ।

মূৰ্তিটোলৈ চাই থাকিয়েই তাই সিয়াঁৰিলে

: তুমি মোক

কৌশল্যাই একো নুবুজি খকামকাকৈ সুধিলে

: আপোনাক কিবা লাগিব?

: নেলাগে।

: তেনেহ'লে?

: বোৱাৰীজনী ঘৰতে আছে। দুয়ো কামবোৰ ভগাই নকৰা কিয়? নে কিবা ?

লগে লগে কৌশল্যাই কোনো উত্তৰ নিদিলে। এজনী মুৰ্খ তিৰোতাৰ দৰে ভেৰা লাগি তাৰ চকুলৈ চাই থাকিল। পিচত বিৰবিৰকৈ ক'লে,

: তাই আপোনাৰ হে বোৱাৰী, মোৰ কিন্তু নহয়। এটি কথা ভাবকচোন তাই বিয়েনীৰ উদৰত খিতাপি নলৈ যদি মোৰ উদৰত খিতাপি ল'লেহেঁতেন আৰু পৰাশৰ যদি । আৰু আজি সিহঁত আমাৰ ঘৰলৈ পুত্ৰ-বোৱাৰী হৈ নাহি নাতি-নাতিনীৰ সতে জী-জোঁৱাই হৈ আহিলহেঁতেন। তেতিয়া?

ক'। তাৰপিছত মহীধৰে কৌশল্যাৰ আঁহ একো নক'লে। অৱশ্যে কৌশল্যাৰ আগত যে ক'ব পৰা কথা নাছিল এনে নহয়। পৰাশৰ আৰু অহল্যাই গভীৰ নিশা পতা কথাবোৰ উগাৰিব পাৰিলেহেঁতেন। কিন্তু একো নক'লে। এইবোৰ কৈ কৌশল্যাৰ মহান মাতৃহৃদয়ত বেদনাৰ দাগ বহুৱাব নিবিচাৰিলে।

: ককা অ ককা।

উভতি চালে মহীধৰে। তাৰ পিছপিনে বৈ মাতিছেহি নাতিনীয়েক অঞ্জনাহি। তাইৰ দেহটোক আৱৰি আছে এটি ফুটফুটীয়া ব্ৰুকে। মহীধৰৰ উত্তৰলৈ অপেক্ষা নকৰি তাই কৈ গ'ল।

: ককা। আমি ওৱাহাটীৰ ঘৰলৈ যাবলৈ ওলাইছো। তুমি আমাৰ ঘৰলৈ যাবা দেই। আহিতাকো লৈ যাবা। পবিত্ৰ খুড়াক নেপালো। ক'লৈ বা গৈছে। আহিলে আমি যোবা বুলি ক'বা আৰু বুলি কৈ অঞ্জনা বৈ গ'ল। কিবা যেন ভাবিলে। তাৰ পিচত ক'লে,

: থাকক দিয়া। কিবা এটা ক'ম বুলি ভাবিছিলো। পিচে পাহৰি গ'লো। আমাৰ ঘৰলৈ যাবা দেই।

চালিখনৰ তলৰ পৰা ওলাই তাই দৌৰ মাৰিলে।

বকবককৈ অকনো নোবোৱাকৈ অঞ্চনাই কথা কৈ থকা দেখি তাৰ ভালেই লাগিছিল। কিন্তু যোৱাৰ পিচতহে বুকুখন গধুৰ হ'ল। দুবাৰো উচ্চাৰণ কৰা 'আমাৰ ঘৰ' শব্দটোৱে মনটোক যেন উতৰ্ণা পানীত হে ডুবাই থৈ গ'ল। যি বুজিলে, অঞ্জনাৰ হয়তো কাহানিও কোনোও কোৱা নাই যে ডিঙিডিঙি গাঁৱৰ এইখন ঘৰো তাইৰ নিজা ঘৰ।

মহীধৰ উঠিল।

চালিখনৰ তলৰ পৰা ওলাল।

চোতালত কৌশল্যা আৰু অহল্যা। পৰাশৰ আৰু পঙ্কজকহে চকুত নপৰিল। কৌশল্যা আৰু অহল্যাই নিজৰ মাজতে কথাপাতি আছে। তাক দেখি শাহ-বোৱাৰী পদূলিৰ দিশে আগবাঢ়িল। সিও সিহঁতৰ পিছে পিছে অগ্ৰসৰ হ'ল।

পৰাশৰ পংকজ আৰু অঞ্জনা গাড়ীৰ কাষতে বৈ আছিল। কৌশল্যাই বোৱাৰীয়েকক এৰি সিহঁতৰ কাষ চাপিল। দুয়োকে বুকুৰ মাজত চপাই লৈ কপালত ওঠ থৈ চুমা খালে। পিচত ক'লে—

: মই মাৰক কৈছো। বৰাত পূজাৰ সময়ত আকৌ আহিবি। আজি যাঁগে। মহামায়া, অৰুপূৰ্ণা উকনিবুঢ়ীয়ে তহঁতক ভালে ৰাখক।

কথাখিনি কৈ থাকোঁতে কৌশল্যাৰ চকু চলচলীয়া হ'ল। শেষৰ শব্দকেইটা থোকাথুকি হৈ ওলাল। ওঁঠ দুটাও কঁপিলে। কঁপি থকা দুই ওঁঠ দাঁতৰে কামুৰি চাদৰৰ আচলোৰে দুচকু মোহাৰিলে। কৌশল্যাই তেনে কৰাত মহীধৰৰ বুকুখনো গধুৰ হৈ পৰিল। অনুভৱ হ'ল তাৰ দুচকুও যেন সেমেকিছে। সেমেকা চকুহালি সকলোৰে পৰা লুকুৱাবলৈ মহীধৰে আকাশলৈ চালে।

মূৰৰ ওপৰত এখন নীলা আকাশ।

মাঘমহীয়া সূৰ্য্যৰ সেই আকাশত সেনসেবীয়া পোহৰ সিঁচিছে। মহীধৰৰ এনে লাগিল কৌশল্যাৰ চকুৰ পানীৰ শীতলতাই সূৰ্য্যৰ প্ৰথম উদ্ভাপকো সেমেকাই তুলিছে।

পৰাশৰে গাড়ী ষ্টাৰ্ট দিলে।

পংকজ আৰু অঞ্জনাই গাড়ীৰ পিছপিনৰ দুৱাৰ খুলি ভিতৰ সোমাল। দুয়ো দুফালেৰে। দুৱাৰ দুখন বন্ধ কৰোঁতে ধপ ধপকৈ শব্দ উঠিল। সেই শব্দত তাল মিলাই মহীধৰ বুকুখনেও ধপধপাবলৈ আৰম্ভ কৰিলে।

ক'বৰাৰ পৰা বতাহ এজাক লৰৰি আহিল। বতাহজাকে পদূলিমুখৰ বকুলজোপাৰ পাতবোৰ কঁপাই গ'ল। কঁপি উঠা পাতৰ শব্দ শুনি থাকিব নোৱাৰিলে মহীধৰে।

গাড়ীৰ চকা ঘূৰাৰ লগে লগে তললৈ মূৰ কৰিলে।

(৪৮)

হাঁহাকাৰ।

পৰিবেশৰ হাঁহাকাৰ। মনৰ হাঁহাকাৰ। প্ৰাণৰ হাঁহাকাৰ। পৃথিৱীত পাগলসকলৰ বাহিৰে বোধহয় এনে কোনো এজনো মানুহ নাই, যিজনাই ক্ষণিকৰ বাবে হ'লেও হাঁহাকাৰৰ সন্মুখীন হোৱা নাই। সুখৰ বা দুখৰ হাঁহাকাৰে ক্ষণিকৰ বাবে হ'লেও প্ৰতিজন মানুহক এবাৰ হ'লেও জোকাৰি গৈছে।

এইয়াই প্ৰকৃতিৰ নিয়ম।

অহা আৰু যোৱা। দিয়া আৰু নিয়া।

সুখ দিয়ে দুখ দিয়ে।

গতিশীল পৃথিৱীত স্থায়িত্ব একোৰে নাই। গতিত সময় বাহু খাই আছে। গতিয়ে সকলো আনে আৰু গতিয়েই সকলো দিয়ে। গতিত সংগতি ৰাখি সময়ে মাথো উপলব্ধি কৰিবলৈ দিয়ে- সুখ, দুখ, বিৰহ, মিলন আৰু পোৱা-নোপোৱাৰ হাঁহাকাৰৰ হিচাব।

কোনোবাই এনে হাঁহাকাৰ নীৰৱে সহে আৰু কোনোৱে হাঁহাকাৰ কৰি আনক জনায়।

নতুনকৈ পোৱা সুখে পুৰণি দুখ আঁতৰাই। দুখ সুখ স্মৃতি হয়। বেদনাৰ হাঁহাকাৰে অতীত খুচৰিবলৈ মানুহৰ মনক উদগনি দিয়ে। পাৰ হৈ যোৱা জীৱনত কি পালে কি নাপালে সেইবোৰৰ হিচাব কৰে।

পৰাশৰহঁত উভতি গ'ল।

জয়পাল দেৱালয়ত অনুষ্ঠিত কৰা যজ্ঞ উপলক্ষে সিহঁত ডিঙিভিঙি গাঁৱৰ ঘৰখনলৈ আহিছিল। আলহীৰ সতে সিহঁত থকা দিনকেইটাত ঘৰখন ভৰি আছিল, কিন্তু সিহঁত যোৱাৰ পিছত ঘৰখনক আকৌ নীৰৱতাৰ হাঁহাকাৰে ছানি ধৰিলে। গাঁৱৰ কোনোবা আহিলে ঘৰখনত মানুহ থকা যেন লাগে আৰু মহীধৰে শালগ্ৰাম নাৰায়ণৰ পূজাত বজোৱা ঘণ্টা ধ্বনি শব্দ আৰু বৰকাঁহ বজালে মানুহ থকাৰ অস্তিত্ব পোৱা যায়।

মহীধৰ আৰু কৌশল্যৰ বাহিৰেও পবিত্ৰ দ্বাৰা এজন বুৰুৱা বৰুৱাও আছে হয়, কিন্তু কেতিয়া সি ঘৰত সোমাই আৰু কেতিয়া ওলাই যায় তাৰ কোনো ঠিকনা নাই।

সৰস্বতী পূজাৰ আগৰ দিনটোৰ কথা।

চলিখনৰ তলত মহীধৰে মূৰ্তিও বং দি আছিল। বৰভাগ অঞ্চলৰ সৰহসংখ্যক স্কুলৰ প্ৰতিমা সজাৰ ভাৰ মহীধৰে পাইছিল বাবে বহুত কাম ওলাইছিল। সেই সকলোবোৰ সময়মতে সামৰিবলৈ তানো হৈছিল। তথাপি মহীধৰে হাৰ মানিব খোজা নাছিল। মনে মনে কামনা কৰিছিল পবিত্ৰই তাক অকণ হাত ধৰি দিয়াত। কাৰণ মূৰ্তি সজা কামত পবিত্ৰৰ হাত নথকা নহয়। এটা বয়সত পবিত্ৰই এই বিদ্যা আহৰণ কৰিবলৈ উদ্যত হৈ পৰিছিল। কিন্তু তাৰ মনৰ এই ইচ্ছাত কি ঘৰ কি পৰ কোনেও সঁহাৰি নিদিলে। পটি শুনি ডাক্তৰ হ'বলৈ হে সপোন বচালে।

ফলত সি পথভ্ৰষ্ট হ'ল।

সপোন ভাগিল। আৰু কঠিন বাস্তৱে জীৱনৰ গতিত খেলি-মেলি লগাই বিধি পথালি দিলে।

হাঁ এটি পিছপিনৰ পৰা আহি মহীধৰৰ সমুখৰ মূৰ্তিটোত পৰিল। সি ঘূৰি চালে। আচৰিত হ'ল মহীধৰ। চুচুক-চামাক কৈ পবিত্ৰ আহি দুৱাৰ মুখত বৈ আছেহি। এক আচৰিত মনো সংযোগৰ পৰিণাম বুলি ভাবি মহীধৰে কামত লাগিল।

: দেউতা।

কেইটামান মুহূৰ্ত নীৰৱে পাৰ হ'ল। মহীধৰৰ ইচ্ছা হৈছিল লগে লগে পবিত্ৰক সঁহাৰি দিবলৈ। কিন্তু অন্তৰ ভৰা স্কোভৰ বাবে পিছুৱালে। পুত্ৰ স্নেহ আৰু মনোকামনাই তাৰ স্কোভৰ আগস্থান ল'ব নোৱাৰিলে।

: দেউতা কিবা কৰিব লাগিব নেকি?

এইবাৰ কিন্তু মহীধৰে নোৱাৰিলে। অন্তৰৰ স্কোভে তাৰ মনক বান্ধি ৰাখিব নোৱাৰিলে। হাতৰ কাম এৰি পবিত্ৰলৈ ঘূৰি চালে। পিচত সুধিলে,

: তোৰ অইন কাম নাই?

: নাই। পাগলদিয়াৰ পাৰত এৰাল দিয়া গাইজনীৰ খুটি লবাই দি আহিছো। ইয়াত যদি কিবা কৰিবলগীয়া আছে।

মহীধৰ ঘূৰিল। সমুখৰ মূৰ্তিটোত দৃষ্টি থাপিলে। পিচত নিজৰ গাভীৰ্য্য ৰাখি নিৰস কঠেৰে ক'লে,

: কৰিবলগীয়া কাম বহুত আছে।

: কি কৰিম?

: আপাততঃ মূৰ্তিবোৰৰ হাত আৰু ভৰিৰ

মহীধৰৰ কথা শেষ নৌহওঁতেই পবিত্ৰ ৰঙৰ বাতি থকা ঠাইখিনিলৈ আগবাঢ়ি গ'ল। ৰঙা ৰঙৰ বাতিটো হাতত তুলি ল'লে। ৰংখিনিলৈ চালে। কিবা ভাবি বাতিটো আকৌ

মাটিত খ'লে। তুলি খোৱা বাকচটোৰ কাষ চাপিল। তাৰ পৰা তুলি এডাল আনি আঙুলিৰে পিটিকি চালে।

আকৌ আহিল ৰঙৰ বাতিটোৰ কাষলৈ। বাতিটো লৈ তুলিডাল ৰঙত জুবুৰিয়ালে। তুলিডালেৰে ৰংখিনি ঘূৰাই ঘূৰাই কিছুসময় ঘোদালিলে। পিচত তুলিডাল ডাঙি তাৰ পৰা টোপ টোপকৈ ৰঙ বাতিটোত পৰিবলৈ দি ৰঙৰ ঘনত্ব অনুমান কৰিলে।

সি আগবাঢ়িল সমুখৰ মূৰ্তি এটালৈ।

ঘূণে খোৱা কাঠৰ দৰে মহীধৰৰ মনটো পবিত্ৰৰ চিত্ৰত জৰ্জৰিত হৈ আছিল। পবিত্ৰই ৰং সানিবলৈ আৰম্ভ কৰাৰ পিচতো তাৰ বিশ্বাস হোৱা নাছিল, সঁচাকৈয়ে সি দেউতাকক সহায় কৰিবলৈ আহিছেনে নাই? নে মহীধৰৰ মন আহুদিত কৰি তাৰ মনৰ গোপন উদ্দেশ্য পূৰণ কৰাৰ বাবে ওচৰ চাপিছে? নে সিদিনা ডৰ দুপৰীয়া বাৰীৰ জেওৰা পাৰহৈ ক'লৈ গৈছিল, কি কৰিছিল সেই কথা কাম কৰি দিয়া চেলু লৈ তাৰ আগত ক'বলৈ আহিছে? সিদিনা সি তেনে কৰাৰ পিছত ঘৰখনত কি ঘটিছিল নজনাকৈ থকা নাই। হয়তো তাৰ ভুলৰ কথা উপলব্ধি কৰিব পাৰি তাৰ ওচৰত

মহীধৰে মনক স্থিৰ কৰিলে। সিদ্ধান্ত ল'লে, পবিত্ৰক সিদিনাৰ ঘটনা সম্পৰ্কে একো নোসোধাৰ। নিজে যি ভাল দেখে তাকে কৰি থাকক।

জোৰ জুলুম কৰি আনৰ মনৰ কথা জানিব নোৱাৰি। তেনে কৰিলে মানুহে পৰাপক্ষত সঁচা নকয়। সত্য উপলব্ধি নহ'লে মনৰ গোপন কথা কোনেও কাৰো আগত প্ৰকাশ নকৰে। লাগে দ্বিতীয় ব্যক্তিজন তেওঁৰ যিমনেই আপোন নহওক কিয়? সুস্থ মস্তিস্কৰ সকলো মানুহ উপলব্ধিৰ দাস। এনে দাসত্বৰ শিকলি ছিগা বৰ কঠিন। শিকলি ছিগিব পাৰিলেহে দুই ব্যক্তিৰ মাজত মনৰ গোপন কথা প্ৰকাশ হয়। তাৰ পিচতহে গঢ় লয় বন্ধুত্বৰ।

পবিত্ৰ এতিয়াও মহীধৰৰ বন্ধু হ'ব পৰা নাই। এতিয়াও সিহঁতৰ মাজত বৰ্তি আছে পিতাপুত্ৰৰ সম্পৰ্ক। এই সম্পৰ্কক জোৰা লগাইছে 'পৰমাষ্ট্ৰীয়' নামৰ অদৃশ্য দলং এখনে। আষ্ট্ৰীয়তাত আছে তেজৰ সম্পৰ্ক।

মহীধৰে চাও নেচাওকৈ চালে পবিত্ৰলৈ।

পশ্চিম আকাশত আসন লোৱা বেলিৰ ৰশ্মি বেৰৰ জলঙাৰে সৰকি আহি তাৰ পিঠি আৰু গলখনত পৰিছে। সেই ৰশ্মিৰ আভাই তাৰ যৌৱন পুষ্ট দেহটো উজ্জ্বলাই তুলিছে। এইবোৰলৈ তাৰ খেয়াল নাই। একাষ্মহৈ হাতৰ কাম কৰি আছে।

পবিত্ৰৰ কাম দেখি মহীধৰৰ মনত সন্দেহ হ'ল। প্ৰশ্ন হ'ল কিয় তাৰ মানসিকতাত এনে আমূল পৰিবৰ্তন আহিছে? নে তাৰ মনত এনে এটা ভয়ৰ ভাব উপজিছে যে তাৰ আৰ্জিত বিদ্যাৰে বৰভাগত থাকি পেটৰ ভাত মোকলাবলৈ উপকৰা উপাৰ্জন কৰিবই লাগিব। নে তাৰ মহীধৰৰ প্ৰতি ভয় উপজিছে আৰু উপলব্ধি কৰিছে যে, মানিক দাসৰ ছোৱালী পল্লৱীক ভাল পালেও অনুমতি নহ'লে তাইক এইখন ঘৰত সুমুৱাব নোৱাৰিব?

অনেক প্ৰশ্ন উদয় হ'ল মহীধৰৰ মনত। এটাৰো সদৃশৰ নাপালে। তথাপিতো ডাৰবীয়া বতৰৰ শেষত অলপ অলপকৈ আকাশৰ মেঘ আঁতৰি যোৱাৰ দৰে যিকোৰ বেয়াভাবে

মনটোক আৱৰি ৰাখিছিল সেইবোৰ ভাব ধীৰে ধীৰে আঁতৰি যাবলৈ ধৰিলে।

কৰ্মত মগ্ন হৈ থকা পবিত্ৰৰ প্ৰতি স্নেহৰ যন্তুখাৰা ব'বলৈ লোৱাত সি ভাবিবলৈ বাধ্য হ'ল 'কোন মানুহে নো ভুল নকৰে। ভুল কৰিলে দোষ নহয়, যদিহে কোনোবাই উপলব্ধি কৰিব পাৰে যে তেওঁৰ ভুল হৈছিল।

পৰিত্ৰই যদি ভুল পথ এৰি শুদ্ধ পথ নিৰ্বাচন কৰি ল'ব পাৰে, তেনেহ'লে সি কিয় ক্ষমাৰ অযোগ্য হৈ থাকিব।

(৪৯)

উপযুক্ত সময়ত আৱশ্যকীয় কাম আৰু সময়ৰ কাম, লক্ষ্যৰ সময়ত শেষ হ'লেহে মহীধৰৰ আনন্দ লাগে। ইয়াৰ বাবে আৱশ্যক হ'লে দিন ৰাতিৰ কথাও পাহৰি যায়। কাৰণ তাৰ মনে সদায় কয় দৃষ্টি থাকিলে লক্ষ্য নেহেৰায়।

পৃথিৱীলৈ এক্কাৰ নমাৰ আগে আগে মহীধৰে মূৰ্তিৰ কাম শেষ কৰিলে। এতিয়া তাৰ কাম হ'ল মূৰ্তিসমূহ প্ৰতিখন স্কুলকে গতাই দিয়া। তথাপিহে মূৰ্তিসমূহৰ কোনোবাটোত কিবা কৰিবলৈ বৈ গ'ল নেকি পৰখি চালে। নাই ভবা ধৰণেই সকলো কৰা হৈছে।

মূৰ্তিসমূহৰ সন্মুখৰ পৰা কেইখোজ মান পিছুৱাই আহিল সি। আকৌ আগুৱালে। আকৌ পিছুৱালে অলপ দূৰলৈ। তেনেদৰে মূৰ্তিসমূহলৈ চালে। চাওঁতে এনে অনুভৱ হ'ল, সিহঁতে যেন তালৈ চাই হাঁহিছে। সেই হাঁহি দেখি তাৰ মন উৰি গ'ল বহুবছৰ আগলৈ।

এনে এচাম মূৰ্তিৰ মাজৰ পৰাই এদিন গোলনা কাৰীগঞ্জৰ প্ৰতিমা নামৰ গাভৰুজনী ওলাই আহিছিল। তাৰ মুখলৈ চাই এনেদৰেই হাঁহিছিল। তাইৰ হাঁহি আৰু দেহ-সৌন্দৰ্য দেখি তাৰ মুখৰ মাত হেৰাইছিল। তথাপিহে তাইৰ গৰ্ব-খৰ্ব কৰিবলৈ তাইক ভুতুনী বুলি কৈ জোকাইছিল।

হঠাৎ মহীধৰৰ পদূলিমুখ খোল, জুৰি তালৰ শব্দেৰে ৰজন জনাই উঠিল। তাৰ লগতে হাত চাপৰিৰ কটপ্ কটপ্ শব্দ। হঠাৎ হোৱা এনে শব্দত সি উচপ্ খাই উঠিল। লগে লগে প্ৰতিমাৰ মুখখনো মানস পটৰ পৰা হেৰাই গ'ল।

ক্ষণেকৰ বাবে বাজনা শুদ্ধ হ'ল। তাৰ পিছতেই পদূলিমুখতে সিহঁতে সংকীৰ্তন গাবলৈ আৰম্ভ কৰিলে—

: আহা বীনাপাণি

দুখীয়া দুৱাৰে

তোমাৰ সন্তান আমি

মাতিছে কাতৰে।।

সংকীৰ্তন গাই গাই বিশ-পচিশজনীয়া ছাত্ৰৰ এটি দল চালিখনৰ সন্মুখলৈ সোমাই আহিল। সিহঁতলৈ চালে মহীধৰে। ছাত্ৰৰ দলটি দেখি বুজি পালে, কোনখন স্কুলৰ ছাত্ৰ।

মূৰ্তিবোৰ হুঙাঙৰ কৰাৰ সময়ত মহীধৰৰ আৱশ্যক হয় এজন নিজৰ মানুহৰ। আজি কেবাবছৰ ধৰি এই কামত তাক সহায়ৰ হাত আগবঢ়াই আহিছে, প্ৰভাত নামৰ পবিত্ৰৰ সমনীয়া যুৱকজনে। আজি পুৱাতেই মহীধৰে প্ৰভাতক কথাবাব সোঁৱৰাই থৈছিল।

সংকীৰ্তনৰ শব্দ শুনি তাক সহায় কৰিবলৈ প্ৰভাত আহিল।

তাৰ পিচত মহীধৰ আৰু প্ৰভাতে ভালেমান সময়লৈ আহৰি নেপালে। ইখনৰ পিচত সিখন জ্বলৰ জ্বাৰ আহিল। সংকীৰ্তন গাই গাই মূৰ্তি লৈ গ'ল।

এসময়ত চালিখনৰ তলি উদং হৈ পৰিল। মজিয়াখনত ব'ল মাথো বঙৰ বাতিবোৰহে।

বাতিবোৰলৈ চালে মহীধৰে। বাতিবোৰৰ বুকুত আছে একো একোডালকৈ তুলি। তুলিবোৰ আঁতৰাই চফা কৰি তুলিৰ বাকচত ভৰালে। বঙৰ বাতিবোৰ বেৰৰ কাৰলৈ নি গোটাি থ'বলৈ লওঁতেই—

প্ৰভাত সোমাই আহি তাৰ কাৰ চালিল।

: কিবা কৰি?

প্ৰভাতে মূৰ জোকাৰি তাৰ কথাত হয়ডৰ দিলে।

: ক কি ক'ব খুজিছ।

প্ৰভাতে একো নকৈ তাৰ চকুলৈ কিছুসময় চাই থাকিল। কিবা যেন বুজিবলৈ চেষ্টা কৰিলে। এবাৰ চোলাৰ মোনাত হাত ভৰালে। তাৰ হাতত উঠি আহিল এখন কাকত।

কাকতখনলৈ এপলক চালে সি। পিছত সেইখন মহীধৰলৈ আগবঢ়াই দি হনহনকৈ আঁতৰি গ'ল।

সেইখন হাতত লৈ মহীধৰে চালে।

কাকতখন উকা নহয়। এখন চিঠিহে। তালৈ সম্বোধন কৰিয়েই পবিত্ৰই চিঠিখন লিখিছে।

চিঠিত লিখা প্ৰতিটো শব্দই মহীধৰে মন দি পঢ়িলে। চিঠিখন পঢ়ি থাকোঁতে এনে লাগিল, যেন পুতেকে বাপেকলৈ লিখা চিঠি পঢ়া নাই। প্ৰতিটো শব্দৰ শেষত পান কৰি আছে এধানি এধানিকৈ কালকুট বিষ। এই বিষ পান কৰাৰ ফলত মস্তিস্ক অকামিলা হ'ব খুজিছে, হাত ভৰি অৱশ হ'বলৈ লৈছে, চকুৰে ধোঁৱা কোঁৱা দেখিছে আৰু ভৰিৰ তলৰ পৃথিৱীখন টলমল, টলমল কৰিব ধৰিছে।

: পবিত্ৰক কোনেও ওভটাই আনিব যাব নেলাগে। আজিয়েই সি ঘৰৰ মায়৷ ত্যাগ কৰিছে। কাইলৈ পুৱাতে কামাখ্যা মন্দিৰত মানিক দাসৰ ছোৱালীক বিয়া কৰাব। যিখন বিয়াৰ মহীধৰে কোনোদিনে স্বীকৃতি দিব নোৱাৰে।

এইয়াই চিঠিখনৰ সাৰ কথা।

কি কৰিলে ভাল হ'ব, এই চিন্তা কৰিয়েই ভালেমান সময় মহীধৰে চালিখনৰ তলত থিয় হৈ ব'ল। এবাৰ ভাবিলে কৌশল্যাক কথাটো কৈ মনৰ দুখ পাতলাব। কিন্তু এনে এটা খবৰ পাই কৌশল্য৷ যে স্থিৰেৰে থাকিব নোৱাৰিব, এই কথা ভাবি সি কৌশল্যাক নোকোৱাৰহে সিদ্ধান্ত ল'লে।

চালিৰ তলৰ লাইট নুমাই ঘৰ পালেগৈ।

কৌশল্যা তেতিয়া পাকঘৰত। ওচৰ চালি দেখিলে ৰাঙ্গিৰাটি তাই তাৰেই অপেক্ষা কৰি আছে। খাবলৈ পাতত বহি হাত ধুই উঠিল। কৌশল্যাই সি কিয় এনে কৰিলে জানিব বিচাৰিছিল। গেট ফুলি থকা বুলি ক'লে। কৌশল্যাই খালে নে নাখালে চাবলৈ তাইৰ বাবে বৈ থাকিবলৈ মন নহ'ল। বিছনাত উঠিল সি।

আকৌ এটি উজাগৰী নিশা পাৰ হ'ল মহীধৰৰ জীৱনত।

ৰাতি পুৱাল। পোহৰ হ'ল।

প্ৰতিদিনৰ দৰে কৰ্মত নিজকে ব্যস্ত ৰাখিলে। পৰাপক্ষত গাঁৱৰ মানুহখিনি এৰাই চলিলে। কাৰোপৰা যাতে পৰিত্ৰৰ সম্পৰ্কে একো নুশনে সেইটোতহে অধিক গুৰুত্ব দিলে।

কিন্তু ঘটা ঘটনাক নঘটা কৰিব নোৱাৰি।

কোনোবাই আহি কৌশল্যাক জনালেহি, পৰিত্ৰই কামাখ্যা ধামত পল্লবীক বিয়া কৰোৱাৰ কথা। যেতিয়াই এই কথা শুনিলে তেতিয়াৰে পৰা তাই উচুপি থাকিল। মহীধৰকো একো নুসুমিলে। একো নক'লে।

সন্ধিয়া প্ৰভাত আহিল। সিয়ে মহীধৰক কৈ গ'ল, পৰিত্ৰই পল্লবীক তাইৰ মাক-দেউতাকৰ সমুখতে কামাখ্যা ধামত বিয়া কৰালে সঁচা, কিন্তু পৰিত্ৰই হেনো শহৰ শাফ্ৰেকৰ সতে পশ্চিমপাৰ এডিংডিঙিলৈ ওভতি অহা নাই। সিহঁতক গাঁৱলৈ পঠাই সি গৈছে খানাপাৰাৰ হোষ্টেললৈ। নিজৰ উপাৰ্জনৰ পথ এটা নোহোৱালৈ সি পল্লবীৰ লগত নেথাকে। সমাজত যাতে তাৰ বিপক্ষে কোনেও পল্লবীক সাঙুৰি বদনাম ৰটিব নোৱাৰে, সেইবাবেহে বিয়াখন পাতি থ'লে।

প্ৰভাতে কোৱা কথা শুনি মহীধৰে কোনো মন্তব্য নিদিলে।

সমাগত নিশাটো কেনেদৰে পাৰ কৰিব চিন্তাতহে ব্যাকুল হৈ থাকিল। বাৰে বাৰে তাৰ মনলৈ আহিল সেই একেবাৰি কথাঃ খাই বৈ জীয়াই থকা সহজ, সহজ মনে বিচৰা ধৰণৰ নাৰী এগৰাকী চপাই সংসাৰ পতা, সহজ পতি-পত্নী নিৰোগী হ'লে সন্তান জন্ম দিয়া কিন্তু অতি কঠিন সন্তানক মনোমত আৰু সমাজত মানুহ হিচাবে গঢ় দিয়া। যিজনলৈ কোনেও কেতিয়াও দোষ খুচৰি আঙুলি টোৱাব নোৱাৰে।

কৌশল্যা পাকঘৰত নোসোমাল।

মহীধৰেও একো নক'লে।

সন্ধিয়াৰে পৰা বিছনাত পৰিছিল, তেনেদৰেই শুই থাকিল।

অশান্ত মন এটি লৈ মহীধৰ বাৰান্দাত কিছু সময় বহিছিল যদিও নিশাৰ নীৰৱতাই গাওঁখনক গ্ৰাস কৰাত সিও বিছনাত উঠিলগৈ। বিছনাত পৰাৰ পিছত নিজক হে দোৰী দোৰী লাগিল। মনতে ভাবিলে

এসময়ত তাৰ হৃদয়ত প্ৰতিমা নামৰ গাভৰু এজনীক স্থান দিছিল। তাইক নিজৰ কৰি ল'বলৈ সি সাহস গোটাৰ নোৱাৰিলে। পৰিত্ৰই কিন্তু সাহস কৰিলে তাক দোষ দিলে কি



প্রকৃতি স্বাধীন।

প্রকৃতিক আয়ত্বাধীন কবিলৈ মানুহে যিমনেই যত্ন নকৰক কিয় নোবাবে। প্রকৃতি বৈ নাথাকে। প্ৰতিটো ক্ষণ প্ৰতিটো পলক চলমান প্রকৃতিয়ে নিজৰ বহনেৰে সজাবই।

প্রকৃতিৰ গতিতে এটি নিশাৰ অন্ত পৰিল। দিনৰ পোহৰ দেখি চৰাই-চিৰিকতিয়ে মাতিলে। মানুহ কৰ্মব্যস্ত হ'ল।

বৈ নাথাকিল মহীধৰক ভালপোৱা নতুবা বেয়া পোৱা মানুহবোৰো। কোনোবাই খবৰ ল'বলৈ আহিল। কোনোবা আহিল খবৰ দিবলৈ। কিছুমানক মহীধৰে পদূলিমুখতে বিদায় দিলে। যিসকলে চোতালত ভৰি থৈছিল, সেই সকলৰ কথাৰ শেষতো ওঁ-আ-ওঁ-আ কৰি বিদায় দিলে।

তাৰ মাজতে কোনোবাই পবিত্ৰক বেয়া বুলিলে। কোনোবাই মানিক দাসৰ ঘৰখন আৰু ছোৱালীজনীক দুৰিলে। কোনো-কোনোৱে আকৌ দূৰদৰ্শন, চিনেমা আদি দেখি ল'ৰা-ছোৱালীবোৰ বেয়া হোৱা বুলি কৈ মহীধৰক সাত্বনা দিব বিচাৰিলে। দুই এজনে আকৌ মহীধৰৰ দুৰ্ভাগ্য আছিল বাবেই এইবোৰ হ'বলৈ পালে বুলি কৈ আঁতৰি গ'ল।

কিন্তু দুপৰীয়া সময়ত যিজন মানুহ আহি উপস্থিত হ'ল তেওঁক দেখিহে মহীধৰ আচৰিত হ'ল। সেইয়া আনকোনো নহয় উকীল বীৰেণ শৰ্মা। বহুবছৰৰ মূৰত মানুহজন ডিংডিঙি গাঁৱলৈ আহিছে, আহিছে হেনো আকৌ মহীধৰৰ ঘৰলৈয়ে।

বীৰেণ শৰ্মা ডিংডিঙি গাঁৱতে ওপজিছিল। স্কুল-কলেজত পঢ়া সময়লৈ এইখন গাঁৱতে আছিল। ওকালতি পাছ কৰি উকীল হ'ল। গুৱাহাটীৰ আদালতত ওকালতি কৰি খানাপাৰাত মাটি অকণ লৈ ঘৰ এটি সাজিলে। তালৈকে মাক-দেউতাকক লৈ গ'ল, তাতেই বিয়া কৰাই থাকিবলৈ ল'লে। ডিংডিঙি গাঁৱৰ মাটিখিনি খুড়াকহঁতৰ সম্পত্তি হ'ল। তাৰ পিছত জয়পাল দেৱালয়লৈ ঘৰে ঘৰোৱাহে দুই এবাৰ আহিছিল যদিও পুৰণি চামৰ কেইজনমানৰ বাহিৰে তেওঁক আজিকালিৰ ডিংডিঙিৰ মানুহে চিনি নাপায়। পৰাশৰে বেলতলাত থকা বাবে আৰু চৰকাৰী অফিচাৰ হোৱা বাবে সিহঁতৰ মাজত নতুনকৈ যাতায়াত হৈছে, তথা পুৰণি গাঁৱৰ মানুহ বুলি সম্পৰ্ক এটি গঢ়ি উঠিছে।

মহীধৰে এখন গাড়ী আহি পদূলিত ৰোৱা শব্দ শুনিছিল। সেই শব্দ শুনি এবাৰ ভাবিছিল— 'কোননো আহিল চাওঁগৈ বুলি'। শেষত থমকিল। চোতালতে তগৰ আৰু গোলাপ জুপিলৈ চাই বৈ থাকিল। বীৰেণ শৰ্মাই চ'ৰাঘৰ এৰি চোতালত ভৰি থোৱাৰ সময়তে মহীধৰে ঘূৰি চালে।

চাৰি চকুৰ মিলন হ'ল।

কেইটামান মুহূৰ্ত নীৰৱে পাৰ হ'ল। নীৰৱতা আঁতৰাই শেষত মহীধৰেই সুধিলে।

: ক'চোন। তই আকৌ কিয় আহিলি?

মহীধৰৰ খাৰাংখাচ প্ৰশ্ন শুনি বীৰেণে লগে লগে কোনো উত্তৰ নিদি ইফালে, সিফালে কিবা কিবি যেন চালে। কি চালে মহীধৰে বুজিব নোৱাৰি একো নুসুখি বীৰেণে চাই ব'ল। অলপ পিছতে মূৰটো তললৈ কৰি বীৰেণে ক'লে,

: ককাইদেউ। পৰাশৰৰ লগত আলোচনা কৰিয়েই মই ইয়ালৈ আহিছো।

বীৰেণৰ পৰা চিধা উত্তৰ নাপাই মহীধৰৰ বিবাদপ্ৰস্ত মনটো খঙেৰে ভৰি উঠিল। খঙত ক'লে—

: তহঁতে কি আলোচনা কৰিছ বা নকৰিছ সেইয়া তহঁতৰ নিজা কথা। কিন্তু গুৱাহাটীৰ পৰায়ে হওঁক বা আন ক'ৰবাৰ পৰায়েই হওঁক এইখন ঘৰলৈ পুৰণা বা নতুন কোনো মানুহ নাহিলেই মই যোৱাকালিৰ পৰা ভাল পোৱা হৈছে। তই এইখন গাঁৱত আগতে আছিল এতিয়া গুৱাহাটীত থাকিছগৈ। তাতেই নিজৰ খেয়াল খুচিমতে থাক। যি ভাল দেখ তাকে কৰি থাক। সেই কথাত মই আপত্তি নকৰো। কেবল আত্মীয় বুলি দাবী কৰি আমাৰ ওচৰলৈ নাহিবি। আজি আহিছ যেতিয়া অকণ বহ। পানী এগিলাচ আনি দিও। তাকে খাই যোগে।

: ককাইদেউ মই পানী খাবলৈ অহা নাই।

: তেনেহ'লে যাব পাৰ।

নিৰসভাৰে ক'লে মহীধৰে। তাৰ পিচতো বীৰেণ নলৰিল। কিছুসময় নীৰবে থাকি ক'লে—

: ককাইদেউ। পবিত্ৰৰ খবৰ আপুনি পায়নে?

: পবিত্ৰ। কোন পবিত্ৰ? ক'ৰ পবিত্ৰ? কাৰ খবৰ তই মোক সুধিবলৈ আহিছ? তই গুৱাহাটীৰ কোৰ্টৰ উকীল। সকলো উকীল তথা হাকিমৰ লগত তোৰ সম্পৰ্ক আছে। গুৱাহাটীৰ ক'ত কি হয়, ক'ত কি ঘটে, সকলো খবৰ পাৰ। ইচ্ছা কৰিলে তই বহুত কিবা-কিবিয়ৈ কৰিব পাৰ। এতিয়া তই হয়তো ক'ব আহিছ, তহঁতৰ এই সুসম্পৰ্কৰ সহায়ত পবিত্ৰ শৰ্মা আৰু পল্লৱী দাসৰ মাজত যিখন বিয়া অনুষ্ঠিত হৈছে, সেইখন নোহোৱা কৰি দিব পাৰিবি নহয়নে?

পিচে সেইবোৰ কৰিব নেলাগে যা। পৰাশৰক ক'গৈ, আৰু তইও এইটো জানি লবি যে, পবিত্ৰ নামেৰে মোৰ দ্বিতীয় এজন ল'ৰা আছিল হয়, কিন্তু কাহানিবাই ঢুকাল।

একে লেঠাৰিয়ে মহীধৰে কথাবোৰ ক'লে যদিও 'কাহানিবাই ঢুকাল' বুলি কোৱাৰ সময়ত মুখখন আনফালে ঘূৰালে। ধূতিখনৰ লোচ এটা মুখৰ ওচৰলৈ উঠাই নি দুচকু মোহাৰিলে।

ঠিক তেতিয়াই ঘৰৰ মুখচত ধোৰা কাউৰী এটি পৰিলহি। কাউৰীটোৱে বীৰেণ আৰু মহীধৰলৈ মুখ কৰি কৰ্কশ স্বৰেৰে চিঞৰিব ধৰিলে—

: কাঁ কাঁ কাঁ ।

কাউৰীটোৰ চিঞৰত মহীধৰ চমকি উঠিল। চোতালখনত কিবা বিচাৰি যেন ইফালে সিফালে চালে। অলপ আঁতৰত পৰি থকা দলি চপৰা এটা দেখি সেইটো বুটলি লৈ কাউৰীটোলৈ দলিয়াই চিঞৰি উঠিল।

: যা এ ইয়াৰ পৰা। চৰাই-চিৰিকতিকে আদি কৰি সকলোৱে মোক হাঁহিব আহিছ নহয়নে? কিনো দুখ দিছিলো অ, তহঁতক?

দলিচপৰাটোৰ ভয়ত কাউৰীটো উৰি পলাল। উৰি যোৱাৰ সময়তো কাউৰীটোৱে কৰ্কশ স্বৰে চিঞৰি গ'ল।

: ককাইদেউ অকণ বহৌ আঁহক।

কাউৰীটোৰ চিঞৰ নুশুনা হোৱাত বীৰেণে ক'লে

: ব'ল বহৌগৈ।

মহীধৰ যেনিবা অলপ সহজ হ'ল।

দুয়ো বাৰান্দাত বহিল। বীৰেণলৈ চাই মহীধৰে ক'লে—

: কচোন। তোৰ কি ক'বলগীয়া আছে।

: ককাইদেউ আপুনি মোক ভুল নুবুজিব। মই পবিত্ৰৰ বিয়াৰ কথা ক'বলৈ অহা নাই।

: তেনেহ'লে কিয় আহিছ?

: যোৱাকালি ৰাতি খানাপাৰাত এটি ঘটনা ঘটিিল। আপোনালোকে বা শুনিছেনে নাই? মানে, মানে এখন তেল কটিওৱা টেকাৰ ব্লাষ্ট হৈ জ্বলিল। সেই জুইয়ে খানাপাৰাৰ ভেটেৰিনাৰী কলেজৰ হোষ্টেলকো আগুৰি ধৰিলে। ওচৰ-পাজৰৰ কেইঘৰ মান মানুহৰ ঘৰো জ্বলিল। ভালেমান মানুহক সেই জুইৰ লেলিহান শিখাই পুৰি আহত কৰিলে।

বীৰেণ ব'ল। তাৰ মাজতে সি মহীধৰলৈ লক্ষ্য কৰিলে। তাৰ এনে অনুভৱ হ'ল— মহীধৰে নীৰবে তাৰ কথা শুনি আছে যদিও অইন কিবাহে যেন চিন্তা কৰি আছে। তথাপিহে বীৰেণে কৈ গ'ল—

: ইয়াৰ উপৰিও কি হ'ল জানে ককাইদেউ? হোষ্টেলৰ কেবাজনো ছাত্ৰকে ধৰি ঘৰপোৰা জুইয়ে শুই থকা কেবাজনো আৱাসীকো পুৰি মাৰিলে।

হঠাৎ যেন মহীধৰ জিকাৰ খাই উঠিল। তাৰ বুকুখনে টেকীয়ে খান-বনাৰ দৰে ধকধকাবলৈ ধৰিলে।

মান সন্মানৰ চিন্তাত ওৰে নিশা নাখায় নলৈ উজাগৰে থকাৰ পিচতো সি যিমান দুৰ্বল হোৱা নাছিল, পলকতে যেন তাতকৈ বেছি দুৰ্বল হৈ পৰিল। যেন বহি থাকিবও নোৱাৰা হ'ল। মনৰ মাজত পবিত্ৰৰ বিষয়ে জাগি উঠা শ্ৰদ্ধাবোৰ বুকুৰ মাজৰ দগমগাই থকা বেদনাটোৱে বাহিৰলৈ ওলাই আহিব নিদিয়া হ'ল। ভেলেঙ্গী লগা পছৰ দৰে সি বীৰেণৰ মুখলৈ চাই ব'ল। এনে অৱস্থা দেখি বীৰেণো ভালেমান সময় নিমাতো ব'ল। তাৰ পিচত লাহেকৈ মাত দিলে—

: ককাইদেউ।

বীৰেণৰ মাত শুনি মহীধৰৰ যেন চমক ডাঙিল। তালৈ চাই সুধিলে-

: হৌ...অ। বীৰেণ। তই পবিত্ৰৰ বিষয়ে কিবা জান নেকি ?

: ওঁ।

: কি জান ?

: তাকো জুয়ে পুৰিলে।

: এতিয়া সি ক'ত আছে ?

: মেডিকেল কলেজত।

: মেডিকেল কলেজত ?

: ওঁ।

: কেনে আছে ?

মহীধৰৰ প্ৰশ্ন শুনি বীৰেণে তলমূৰ কৰি নীৰৱে ব'ল। এইবাৰহে মহীধৰক একো ক'ব নোৱাৰা হ'ল। কোন সতেনো সি বাক পুতেকৰ মৃত্যুৰ কথা বাপেকৰ আগত কয় ? সি তললৈ মূৰ কৰি বহি থকা দেখি মহীধৰে কিবা এটি বুজিলে। তাৰ পিছতেই পবিত্ৰ এ তই বুলি হুকুকাই কান্দি উঠিল।

মহীধৰৰ কান্দোন শুনি কৌশল্যাও ভিতৰৰ পৰা ওলাই আহিল। বীৰেণক সমুখতলৈ কান্দি থকা মহীধৰলৈ চাই ভাইও যেন কিবা বুজিলে।

হয়, পুত্ৰহাৰা মাতৃৰ অন্তৰৰ দুখক কোনো পৰিবেশেই বান্ধি ৰাখিব নোৱাৰে। যদিহে মাতৃজনী নিজেই ঘাতকী নহয়। কৌশল্যাও বিনাই বিনাই কান্দিব ধৰিলে।

মহীধৰ আৰু কৌশল্যাৰ কান্দোন শুনি গাঁৱৰ মানুহ লৰবি আহিল। সিহঁতৰ চোতালত থুপ খালে।

ইয়াৰ পিছত হে বীৰেণে সাহস পালে। যিজনেই তাক ঘটনাটোনো কি বুলি সুধিলে তাকে সি খানাপাৰাৰ ঘটনাটো ক'ব পবিত্ৰৰ মৃত্যুৰ বাতৰিটি দিলে। লগতে এই কথাটোও ক'লে যে, যদিহে মহীধৰ তথা গাঁৱৰ মানুহে বিচাৰে, পৰাশৰলৈ ফোন কৰি পোষ্টমৰ্টেম কৰাৰ পিছত পবিত্ৰৰ মৃতদেহটো সংকাৰৰ বাবে গাঁৱলৈ লৈ অনাৰ।

গাঁৱৰ মানুহে পবিত্ৰৰ শবদেহ গাঁৱতে সংকাৰ কৰিবলৈ আনিব কোৱাত বীৰেণেও সেই সিদ্ধান্তত সন্মতি জনালে। পৰাশৰলৈ সকলো জনাই ফোন কৰিলে।

গাঁৱৰ মানুহ ব্যস্ত হ'ল শবদাহৰ বাবে আবশ্যকীয় বস্তুৰ জা-যোগাৰত।

বিবাদৰ দিনৰ সময় নাযায়, নুপুৱাই।

শবদাহ কাৰ্যৰ বাবে আবশ্যকীয় দ্ৰব্য সমূহৰ যোগাৰ কৰিও ডিৱিডিঙি গাঁৱত অপেক্ষা কৰি থকা মানুহখিনিৰ উৎসূকা আঁতৰাবলৈ পবিত্ৰৰ শবদেহ আহি নাপায় হে নাপায়। জুম বান্ধি ৰৈ থকা মানুহৰ মনে নামানে নীৰৱ হৈ থাকিবলৈ। কথা পাতি ভাল পায়, আলোচনা কৰি ভাল পায়।

কোনোবা এজনে প্ৰশ্ন উত্থাপন কৰিলে— পবিত্ৰৰ মুখাণি কোনে কৰিব? যিহেতু পবিত্ৰ নিসন্তান অৰ্ছ বিবাহিত। সেউতাক মহীধৰ নে ককায়েক পৰাশৰে, নে তাৰ সদ্য বিবাহিত পত্নী পল্লবীয়ে?

কোনোবা এজনে লগে লগে প্ৰতিবাদ কৰি উঠি ক'লে, পল্লবীয়ে মুখাণিৰ অধিকাৰ পাবই নোৱাৰে। কাৰণ বৰভাগৰ সমাজ ব্যৱস্থাত নাৰীৰ দ্বাৰা সেই কাৰ্য্য এতিয়াও কৰা হোৱা নাই। বিত্তীয়তে এইয়া শুনা কথাহে যে পবিত্ৰই পল্লবীক কামাখ্যা ধামত বিয়াহে কৰাইছে, তাইৰ লগত ঘৰ পতা নাই।

জুমটো কন্ডেকৰ বাবে নীকৰ হ'ল। পিচতে কোনোবা এজনে প্ৰশ্ন কৰিলে— পবিত্ৰই যদি পল্লবীক বিয়া কৰোৱাটো সঁচা হয়, পবিত্ৰৰ মৃতদেহটো ডিঙিঙি গাঁৱলৈ অনাৰ পিচত তাইক সেইটো দেখুৱাবলৈ মাতিবনে? মাতক বা নামাতক তাই বাক অন্নপেহীৰ দৰে বৈধব্য ব্ৰত পালন কৰি আজীৱন কটাবনে? বিয়াৰ পিচতো তাই যিহেতু ব্ৰাহ্মণ সমাজত সংসাৰ কৰি সমাজভুক্ত হোৱা নাই তাইক মহীধৰৰ বিধবা বোৱাৰী বুলি কোনোবাই ক'বনে?

বিভিন্নজনে বিভিন্ন যুক্তি দৰ্শাই পল্লবীৰ কথা ক'লে যদিও কি কৰিলে ভাল হ'ব, সমাজত পল্লবীৰ অধিকাৰ কিমান, তাই বিধবা হ'বনে নহয় এই বিষয়ে কোনেও এটা স্থিৰ সিদ্ধান্ত দিব নোৱাৰিলে।

সকলোৱে অধীৰ আশ্ৰহেৰে তাৰ পিচতো অপেক্ষি ৰ'ল পৰাশৰে পবিত্ৰৰ শৱদেহটো লৈ অহালৈ।

(৫১)

সন্ধিয়াৰ আগে আগে সকলোৱে অপেক্ষাৰ অন্ত পেলাই, মৃতদেহ কঢ়িওৱা গাড়ী এখন মহীধৰৰ পদূলিত ৰ'লহি।

আকৌ কান্দোনৰ বোল উঠিল।

যিখন ঘৰত বিয়াৰ নিছদিনা হাঁহিৰ জোঁৱাৰ উঠিব লাগিছিল, সেইখন ঘৰত আজি উঠিছে কান্দোনৰ বোল। যিখন ঘৰত নৱবিবাহিতা পত্নীৰ হাতৰ খাৰুৱে ৰূপজুন শব্দ তুলিব লাগিছিল, যিখন ঘৰৰ আঁৰে-বেৰে তেল সেমুৰে ৰহন চৰাব লাগিছিল, সেইখন ঘৰত আজি চলাব লগা হৈছে হাতৰ খাৰু ভাঙি চলোৱা উকা কপালৰ শব্দ।

চোতালৰ তুলসীৰ আগত কোনোবা এজনে ভগা ঢাবি এখন পাৰি দিলে। তাতেই পবিত্ৰৰ শৱদেহ উস্তৰলৈ মূৰ কৰি থ'লে। তাৰ শৱদেহলৈ চাই সকলো মুক হৈ পৰিল। ভৰি পতা আৰু ভৰিৰ আঙুলি কেইটাৰ বাহিৰে দেহটোৰ সৰ্বাঙ্গই দন্ধ হৈছে। কোনো এটি অংশকে জুইয়ে নেচেলেকাইকৈ কৈ থকা নাই।

হঠাৎ মানুহৰ জুমটো উচপ খহি উঠিল, যেতিয়া তাত বৈ থকা কোনোবা এজনে মন্তব্য কৰিলে যে পবিত্ৰৰ এনে সকলশ মৃত্যুৰ বাবে দায়ী হ'ল পশ্চিমপাৰ ডিঙিঙিৰ মানিক

দাসৰ ঘৰখন। মানিকৰ ছোৱালী পল্লবীৰ বৈধব্য যোগ। পল্লবীৰ ওপৰত মনসা দেবীৰ অভিলাষ আছে যাৰ বাবে চান্দসদাগৰৰ জীয়েকী বেউলাৰ দৰে বিয়াৰ নিশাতে তাই বিষবা হ'ল। গতিকে পল্লবীক আনি পবিত্ৰৰ চিতাত তুলি দিব লাগে। দুয়ো একেলগে স্বৰ্গলৈ যাওঁক।

কথাৰাৰ বতাহৰ দৰে মানুহবোৰৰ মাজত বিয়পি পৰিল। কিছুমানে মানুহজনৰ কথাত সন্মত হ'ল আৰু লগে লগে পল্লবীক আনিবলৈ ওলাল। ঠিক কৰিলে পবিত্ৰৰ মৃতদেহটো দেখুৱাবলৈ বুলি মাতি অনাৰ চলেৰে মাতি আনি চিতাত তুলি দিবলৈ।

কোনে জানো কথাৰাৰ মহীধৰৰ কাণ চোৱালে।

পুত্ৰ বিয়োগৰ দুখতকৈও পল্লবীক পবিত্ৰৰ চিতাত তুলি সি পুৰি মাৰিবলৈ ওলোৱা কথা শুনি আগতকৈও বেছিকৈ ভাগি পৰিল। চকু মুখ মোহাৰি সি উঠিল। মানুহৰ জুমটোলৈ চাই হাতজোৰ কৰি ক'লে—

: পুত্ৰ সন্তান হেৰুৱাইছে মই। পল্লবী নামৰ কাৰবাৰ ছোৱালী এজনী বিধবা হৈছে নে নাই, এই কথা আপোনালোকক মই কোৱা নাই। পবিত্ৰই যে তাইক বিয়া কৰাইছিল সেই প্ৰমাণো আপোনালোকৰ বা মোৰ ওচৰত নাই। গতিকে ছোৱালীজনীৰ বৈধব্য যোগক সাৰথি কৰি আপোনালোকে তাইক পুৰি মৰাৰ অধিকাৰ ক'ত পালে?

আপোনালোকে এটা সঁচা কথা জানি থওঁক। পবিত্ৰ সঁচাকৈয়ে দেহ আৰু মনেৰে পবিত্ৰ আছিল। সেয়েহে তাৰ নিজতকৈও হীন সংস্কাৰযুক্ত ছোৱালী এজনীক লৈ মহামায়া কামাখ্যাৰ আগত বিবাহত বহিল যদিও, দেহসংযোগৰ দ্বাৰা তাৰ দেহটো অপবিত্ৰ হোৱাৰ আগতে এই ধৰাধামৰ পৰা আঁতৰি গ'ল।

যোৱা নিশা যিকুঁৰা জুয়ে তাক পুৰি মাৰিলে সেই জুইকুঁৰা সি কেবাবছৰ আগতে পাগলদিয়াৰ পাৰত দেখিছিল। এই জুই দেখাটোকে আমি তাৰ মনৰ ৰোগ বুলি ভাবিছিলো। এইয়া আমাৰ ভুল ধাৰণা আছিল। তাৰ দেহ মনৰ পবিত্ৰতাৰ বাবেই সি জুইকুঁৰাই খেদি অহা বছৰদিন আগতেই দেখিছিল।

হয়তো সি কাহানিৰবাই পাপেৰে ভৰা পৃথিৱীখনৰ পৰা আঁতৰি গ'লহেঁতেন। কিন্তু মায়াৰে আবৰা পৃথিৱীখনত মানুহৰ মায়া এৰা সহজ নহয়। সহজ নহয়, পিতৃ-মাতৃ-ভাই-বন্ধুৰ মায়া ছিঙি আঁতৰি যোৱা।

পৰহি নিশাহে সি আমাৰ মায়ামোহ ছিগি যাব পাৰিছে। মোলৈ এইকথা জনাই চিঠি এখনো দি গৈছে।

মহীধৰৰ কথা শুনি মানুহবোৰ শান্ত হ'ল।

পাগলদিয়া নৈৰ পাৰত পতা চিতাত পবিত্ৰৰ শৰদেহটো তুলি দি পৰাশৰে মুখাণ্ডি কৰিলে। চাই থাকোঁতেই পবিত্ৰৰ নম্বৰ দেহক আকৌ এবাৰ জুয়ে গ্ৰাস কৰিলে।

তাৰ পিচত বেদোক্ত প্ৰথা অনুসৰি পৰাশৰেই পবিত্ৰৰ শ্ৰাদ্ধ আদি কৰি গুৱাহাটীলৈ উভতি গ'ল।

পৰাশৰ আৰু পবিত্ৰৰ অনুপস্থিতিত স্বৰখনলৈ নামি আহিল এক গভীৰ শূণ্যতা। এক নিদাকশ নীৰৱতা। এনে অৱস্থাত পবিত্ৰৰ কথাবোৰে মহীধৰৰ মনত তোলপাৰ লগাই থকা হ'ল। অকণ শান্তি বিচাৰি হাবাধুৰি খাব লগা হ'ল। শান্তিৰ কথা মনলৈ আহিলেও তাৰ মনত পৰা হ'ল পবিত্ৰৰ কথা।

পবিত্ৰই মুক্তিকামী সংগঠনৰ সদস্য হোৱাৰ পিছত এদিন মহীধৰেই খঙৰ ভৱমকত পবিত্ৰক সুধিছিল—

: তই মোক কচোন, মানুহৰ পৰা ধন কাঢ়ি আনি তইতেই আকৌ কেনেকৈ এইখন সমাজত শান্তি স্থাপন কৰিব? সেইসকলৰ অঙহী-বঙহীয়ে জানো শেষলৈ তইতক সেই পথত অগ্ৰসৰ হ'বলৈ দিব?

তাৰ কথাৰ মুৰত পবিত্ৰই কৈছিল—

: দেউতা চাওক। মই আপোনাৰ সমুখত মোৰ জ্ঞান উজাৰিব নোখোজা। কিন্তু এতিয়ালৈ যিখিনি বুজিছো তাকেহে ক'ম।

মহাভাৰতৰ যুদ্ধৰ সময়ত শ্ৰীকৃষ্ণই অস্ত্ৰধাৰণ নকৰো বুলি কৰা প্ৰতিজ্ঞাৰ কথা আপুনি হয়তো জানেই। এসময়ত সেইজনা শ্ৰীকৃষ্ণয়ে শান্তি স্থাপনৰ স্বাৰ্থত কুকক্ষেত্ৰৰ বুকুতে অৰ্জুনৰ ৰথৰ সাৰথি হৈ অস্ত্ৰ ধাৰণ কৰিছিল। আমাৰ সংগঠনৰ আদি সদস্যসকলেও প্ৰথম অৱস্থাত ভবা নাছিল অস্ত্ৰ ধাৰণ কৰাৰ কথা। কিন্তু শাসকেই যেতিয়া ঘাটক হ'বলৈ আৰম্ভ কৰিলে এওঁলোকে হাতত অস্ত্ৰ তুলি ল'বলৈ বাধ্য হ'ল।

দ্বিতীয় কথা হ'ল সংগঠনৰ যুৱকসকলে কাক শান্তি দিয়ে? কাৰ পৰা ধন দাবী কৰে? কিয় কৰে তেওঁলোকক সেই দাবী আপোনাক এটা উদাহৰণ দিও, ধৰি লওক আমাৰ ককাইদেউৰ কথা। ককাইদেউ হ'ল এজন চৰকাৰী বিষয়া। তেওঁ দৰমহা কিমান পায়? বৰ্তমান সময়ত তেওঁ যিমান স্থাৱৰ বা অস্থাৱৰ সম্পত্তি কৰিছে সেইখিনি সৎ উপাৰ্জনৰে সম্ভৱ হ'লহেঁতেন নে? ঠিক তেনেদৰে মন্ত্ৰী বিধায়কসকলে বা ব্যৱসায়ী সকলৰ ক্ষেত্ৰতো একেই কথা। কিন্তু এই সকলক অসৎ উপাৰ্জনৰ পথ দেখুৱাসকল হ'ল চৰকাৰী বিষয়াসকল। মন্ত্ৰী বিধায়কসকলৰ সমুখত এই সকল বিষয়াই নেজ পেলোৱা কুকুৰৰ দৰে হৈ নিজৰ উপাৰ্জনৰ পথ সুগম কৰি লয়।

কিন্তু দেউতা। ইমানবোৰ ধন সম্পত্তি আহৰণ কৰিও কোনোবাই দৈহিক সুখৰ বাহিৰে মানসিক সুখ বা শান্তি আহৰণ কৰিব পাৰিছেনে? ধন-সম্পত্তিক আমি তুলাচনীৰে বা হিচাবেৰে জুখিব পাৰো। শান্তি জানো তুলাচনীৰে জুখিব পাৰি? মোৰ বোধেৰে শান্তিৰ ওজন ধন-সম্পত্তিৰ ওজনতকৈ বহু বেছি।

মই জানো, মই কোৱা কথাবোৰে আপোনাকো অশান্তি দিছে। একেজনী মাতৃৰ সন্তানহেও ককাইদেউক সাঙুৰি কোৱা বাৰে আপোনালোকৰ দৰে মানুহে মোক হয়তো পাগল আখ্যা দিব। শিক্ষা-দীক্ষা থকাৰ পিছতো এনেদৰে অকৰ্মণ্য হৈ ঘূৰি আনক সমালোচনা কৰাৰ অধিকাৰ নাই বুলি মোক পেলোৱাই কৰি হাঁহিব। পাগলৰ প্ৰলাপ বুলি মই কোৱা কথাবোৰ হাঁহি উৰুৱাই দিব।

কিন্তু দেখুতা, মই কোৱা কথাবোৰ জানো-নিছ ?

সিদিনা মহীধৰে পবিত্ৰই কোৱা কথাবোৰৰ ওপৰত কোনো মন্তব্য দিয়া নাছিল নীৰৱ হৈ থাকিহে তাৰ কথাবোৰ ভাবিছিল। মহীধৰৰ নীৰৱ ভূমিকাত ক্ষুৰ হৈ পবিত্ৰ জীতৰি গৈছিল।

তাৰ কিছুদিন পিছতেই.....

পবিত্ৰ কাষ চাপিছিল পল্লৱীৰ।

পবিত্ৰৰ স্তুতাৰ পিছত পল্লৱীয়ে হেনো বৈধৱ্য ব্ৰত পালন কৰিছে। এই কথা আৰ তাৰ মুখ বাগৰি তাৰ কাণত পৰিছে। কিন্তু মহীধৰৰ এই কথাত বিশ্বাস হোৱা নাই।

ব্ৰাহ্মণ বিধৱাৰ যত্না সি বুজে।

অন্নপেহীয়ে কোৱা কথাবোৰ মনত পৰিলেই আজিও ভয় খায়। মদনৰ মাকৰ বৈধৱ্য জীৱনত অহা দুৰ্যোগবোৰৰ দৰে পল্লৱীৰ জীৱনলৈও যে দুৰ্যোগ নাহিব এই কথা সি নেভাবি নোৱাৰে। কাৰণ অন্নপেহীয়ে বৈধৱ্য দিন কটোৱা যুগটো আছিল বেলেগ। এতিয়া আক সেই দিন নাই। নাই, সেই দিনৰ মানুহো।

নীৰৱতাই স্থান লোৱা ঘৰখনত দিনবোৰ বাগৰি যাব ধৰাৰ লগে লগে কৌশল্যাও যেন পৰিবৰ্তন হ'বলৈ ধৰিলে। ঘনে ঘনে তাই আনমনা হৈ পৰা হ'ল। হাতৰ কামত হুৰিৰতা আহিল। ষ'টুই বহে তাতেই কিবা কিবি ভাবি থকা হ'ল। যিজনী কৌশল্যাই প্ৰতিটো মুহূৰ্ততে তাৰ মনৰ খবৰ বাৰিছিল, সেইজনী কৌশল্যাৰ খবৰ মহীধৰেহে ল'বলগীয়া হ'ল।

তাইৰ তেনে অবস্থা দেখি ভয় খালে মহীধৰে।

পৰাশৰক খবৰ দিলে।

সি আহিল। নাতি-নাতিনীৰ সতে থাকিলে কৌশল্যাই পবিত্ৰৰ দুখ পাহৰিব বুলি দুয়ো ভাবিলে। গুৱাহাটীৰ ঘৰখনলৈ কৌশল্যাক লৈ যোৱাৰো ঠিক কৰিলে।

সিহঁতৰ ধাৰণা শুদ্ধ হ'ল।

পঙ্কজ আৰু অঞ্জনাৰ পোৱাৰ পিছত কৌশল্যা আগৰ দৰে উজ্জলি উঠিল। মনৰ সুখত, পুত্ৰ-বোৱাৰী, নাতি-নাতিনীৰ সকলো কামকে তাই সামৰি ল'লে।

মহীধৰৰো বুকুৰ ভিতৰখন পাতল পাতল লগা হ'ল।

কিন্তু সময় নিটুৰ। সময়েহে উদঙাই সঁচা কি? মানুহৰ মনৰ মাজত প্ৰবাহিত সুখৰ ধাৰা কিমান দিনলৈ বৈ থাকিব পাৰে?

আজি কৌশল্যাই চুপি চুপি তাৰ কাষ চাপি যেতিয়া ক'লে ডিংডিঙিলৈ যাওঁ ব'লা বুলি তেতিয়াহে সি উচপ খাই উঠিল। তাৰ মানে কৌশল্যাই ।

সি সিদ্ধান্ত ল'লে ডিংডিঙি গাঁৱলৈ উভতি যোৱাৰ। এই সিদ্ধান্ত কাৰ্য্যকৰী নকৰাকৈ নেথাকে।



ঘনচিৰিকা চৰায়ে 'কিচিৰ-মিচিৰ' কৰি মতা শব্দত মহীধৰ উচপ খাই উঠিল। কোঠাটোত এক্কাৰে এতিয়াও পিতাপিতাই আছে। পাতল পোহৰ এচেৰেটাইহে যেন এক্কাৰক আঁতৰাবলৈ খেদি ফুৰিছে। পোহৰক অনুসৰণ কৰি তাৰ চকু গ'ল ভেটিলেটৰখনলৈ। কুঁৱলীয়ে আৱৰা যেন লগা পোহৰে ভেটিলেটৰখন ছানি ধৰিছে। মহীধৰে বুজিলে বাতি পুৰাল। লগতে এইটোও অনুভৱ হ'ল যে, বিছনাত উঠাৰ পিছৰে পৰা অতীতত বিচৰণ কৰি এটি সম্পূৰ্ণ উজাগৰী নিশা পাৰ কৰিলে।

কৌশল্যাৰ চালে মহীধৰে।

মানুহজনী গভীৰ টোপনিত। বয়সে আঁচোৰা মুখমণ্ডলত অবসাদৰ ছাপ। হয়তো কেবাদিনো কৰা কামৰ বাবেই ক্লান্ত হৈ পৰিছে। তাইক জগাবলৈ মন নগ'ল।

অকণো শব্দ নোহোৱাকৈ সি উঠিল।

অতি সাৱধানে আঠুবাখন ডাঙিলে। তাৰ তলেৰে ভৰিদুখন পাৰ কৰি প্ৰথমে সোঁভৰিখন মাটিত থৈ পৃথিৱীক প্ৰণাম কৰি ক্ষমা মাগিলে। পিচত বাওঁ ভৰিখন থৈ হাবাই চেণ্ডেলজোৰ পিন্ধি ল'লে। তাৰ পিচতহে আঠুবাৰ তলৰ পৰা মূৰটো উলিয়াই থিয় হ'ল। ঘূৰি, মহ সোমাব নোৱাৰাকৈ আকৌ আঠুবাখন খুচি থ'লে।

বাথকমত সোমাই মুখ ধুই গাটোও তিৱালে। তাৰ পৰা ওলায়ে দেখিলে আঠুবা তুলি বিছনাখন পৰিপাটিকে পাৰি কৌশল্যা বহি আছে। তালৈ চাই কৌশল্যাই সুধিলে-

: আপুনি গা ধুৱেই নেকি?

: ওঁ ধুৱো। তুমিও ধুই লোৱা। ধুই তোমাৰ আৰু মোৰ কাপোৰখিনি বেগত ভৰোৱা। মই কালিয়েই পৰাশৰক কৈ থৈছো যে আজিয়েই আমি ডিংডিঙিলৈ যাম। সি যদি গাড়ীখন দিয়ে, তাতেই যাম। নহ'লে বাছত। বুজিছা। শুভস্য শীঘ্ৰম।

মহীধৰৰ কথা কৌশল্যাই মনদি শুনিলে যদিও একো নামাতি বাথকমত সোমাল।

মহীধৰে পকাচুলিৰে ভৰা মূৰটো আচুৰি নিজৰ কাপোৰখিনি আলনাৰ পৰা নমাই জাপি-জুপি বিছনাৰ একাষত থ'লে।

আলনাত থকা বাকীখিনি কৌশল্যাৰ কাপোৰ। এবাৰ ভাবিলে সেইখিনিও জাপি থওঁ বুলি। কিন্তু নথ'লে। কাৰণ কৌশল্যাই পিন্ধা কাপোৰত সি হাত দিয়াটো নিবিচাৰে। কোনো জানো তাইৰ মূৰত এটা অন্ধ বিশ্বাস সুমুৱাই দিছে। তিবোতাই আগতে পিন্ধা কাপোৰ মূৰৰ ওপৰলৈ গ'লে বা তিবোতাই ওপৰত থোৱা কাপোৰৰ তলেৰে পুৰুষ গ'লে সেইজন পুৰুষৰ হেনো আয়ুস ক্ষয় হয়। প্ৰথম অৱস্থাত তাইৰ এনে অন্ধ বিশ্বাস আঁতৰাবলৈ সি বৰ যত্ন কৰিছিল। আগতে কামবোৰ কৰি পিছতহে কৌশল্যাক কৈছিল। শেষলৈ তাই প্ৰতিবাদ নকৰা হৈছিল যদিও তাক মাতিবলৈও এৰিছিল আৰু মহীধৰৰ জীৱনলৈ যাতে কোনো অপায় অমঙ্গল নাহে আৰু যাতে দীৰ্ঘজীৱন লাভ কৰে সেই কামনাৰে ব্ৰত ৰখা আৰম্ভ কৰিছিল। প্ৰতি সোমবাৰে দিনৰ দিনটো লঘোণে থাকি নিশাহে একসিদ্ধ খাদ্য খাইছিল।

তাইৰ শাৰীৰিক কষ্টৰ কথা ভাবিয়েই শেৰলৈ মহীধৰে কৌশল্যাই পিছা কাপোৰৰ তলেৰে পৰাপক্ষত নগৈছিল বা নুচুইছিল।

মহীধৰ বাহিৰলৈ ওলাল।

পুতেক বোকাৰীয়েকৰ শোৱা কোঠালৈ চালে। সিহঁত এতিয়াও উঠা নাই। কাম কৰা ছোৱালীজনী শোৱা কোঠাটোৰো দুৱাৰখন বন্ধ।

নিমাও মাও চোতালখনত বৈ থাকিবৰ মন নহ'ল মহীধৰৰ। পদূলি মুখলৈ বুলি আগবাঢ়িল। অইন দিনা পুৱা সি প্ৰাতঃস্ৰমণ কৰে। চিনাকি অচিনাকি বহু মানুহক এইখিনি সময়ত লগ পোৱা যায়। দুই চাৰি-আবাৰ কথা পাতি ভাল লাগে।

আজি গেটখুলি বাহিৰলৈ ওলাই যাবলৈ মনে নক'লে। গেটখনৰ কাষত থিয় হৈ দৃষ্টিত ধৰা দিয়া দূৰত্বলৈ বাস্তাটোকে চালে। থিক তেতিয়াই তীব্ৰবেগেৰে গাড়ী এখন আহি পশ্চিমলৈ বুলি ধাৰমান হ'ল। গাড়ীখনৰ তীব্ৰ বেগ সহিব নোৱাৰি পথৰ ধূলিবোৰ ওপৰলৈ উঠিল। মহীধৰে তৰ্কিব পৰাৰ আগতেই ধূলিবোৰে আৱৰি ধৰিলে। ধোৱা গাটোত ধূলিৰ চামনি এটা পৰিব বুলি ভয় পাই পলকতে পিছুৱাই আকৌ চোতাল পালে।

পৰাশৰ, অহল্যা আৰু বনকৰা ছোৱালীজনীয়ে নিজৰ নিজৰ কোঠাৰ দুৱাৰ খুলিছিল। সি বাস্তাদাত বহিছিলগৈ।

কৌশল্যাই চাহ আনিছিল তাক দিবলৈ বুলি। আগবাঢ়ি আহোঁতেই সি সুধিলে—

: তোমাৰ কাল্পাৰখিনি থিক কৰিলানে?

: হয়। ভি আই পিটোত ভৰালো।

চেপা কঠেৰে উত্তৰ দি তাই আঁতৰি গ'ল।

পৰাশৰে চাহ খাই উঠাৰ সময় অনুমান কৰি মহীধৰ কাষ চাপিল।

পৰাশৰে তালৈ চাইছিল। সেই সুযোগতে মহীধৰে গভীৰ স্বৰেৰে সুধিলে—

: আমি আজি পুৱাবেলাতে গাঁৱৰ ঘৰলৈ যাম বুলি ঠিক কৰিছো। মাৰইও কাপোৰ কানি বান্ধিছে। তই আমাক নিজে ধৈ আহিবি নে আন গাড়ীত পঠাবি? নে বাচত যাম?

: আজি নগ'লৈ নহ'ব জানো?

বিমৰিয় ভাবেৰে সুধিলে পৰাশৰে।

: ওঁহো নহয়।

নিৰস কঠেৰে উত্তৰ দিলে মহীধৰে।

: মই আজি যাব নোৱাৰিম। গাড়ী এখনকে অনাৰ লাগিব।

: যি কৰ কৰ। মুঠতে তই অফিচলৈ যোৱাৰ আগতে আমি এইখন ঘৰৰ পৰা ওলাই যাব খুজিছো।

মহীধৰ পৰাশৰৰ কাষৰ পৰা আঁতৰি আহিল।

আঠ বজাৰ আগে আগে, গাড়ী এখন আহি পদূলি মুখত ব'লহি।

কৌশল্যা পাকঘৰৰ পৰা ওলাল। স্মৃতি-স্মৃতি-স্মৃতি-স্মৃতি আৰু কাম কৰা ছোৱালীজনীক  
মাত লগাই, গাড়ীখনৰ কাৰলৈ আগবাঢ়িল।

(৫৩)

গাড়ীখন আগবাঢ়িছিল বশিষ্ঠৰ দিশে। বশিষ্ঠ চাৰিআলিৰ চ'কৰ পৰাই নৈখনলৈ  
হাইৰেৰে গতি ল'লে। কিছুদূৰ আগবঢ়াৰ পিচতে মহীধৰৰ চকুত পৰিল বালাজী  
মন্দিৰটোত। মন্দিৰটোলৈ হাতজোৰ কৰি প্ৰাৰ্থনা জনালে সি।

গাড়ীয়ে তীব্ৰ গতি লৈছে। লখৰা, গড়চুক আদি ঠাইবোৰে তাৰ চকুত ধৰা দি পিচ  
পৰি ব'ল। জালুকবাৰী চ'কতহে গাড়ীৰ গতি কিছু ভ্ৰমিত হ'ল। ছিট্ৰিছ, লাইন বাছ, ট্ৰাক  
বিভিন্ন আকাৰৰ চাৰিচকীয়া তথা দুচকীয়া বাহনৰ বাবে শৰাইঘাট দলঙলৈ যোৱা পথটো  
যেন সৰু হৈ পৰিছে, এনে লাগিল।

তাৰ মাজেৰে সিহঁতৰ গাড়ী আগবাঢ়িল। শৰাইঘাট দলঙৰ ওপৰত উঠাত নৈখনলৈ  
চালে সি। হাতজোৰ কৰি প্ৰণাম জনাই গালে—

“ওঁম ব্ৰহ্মপুত্ৰ মহাভাগ শান্তনু কুলনন্দন

প্ৰণাম মন্ত্ৰটোৰ এইখিনিতে সকলোৱে শুনাকৈ উচ্চাৰণ কৰি শেষৰ শব্দবোৰ মুখৰ  
ভিতৰতে ৰাখি প্ৰণাম সামৰিলে। দলং পাৰ হৈ চেকগেট পোৱাৰ পিচত গাড়ী সোমাল  
হাজো হৈ নলবাৰীলৈ যোৱা পথেৰে।

ইমান সময় কৌশল্যা নীৰৱ হৈয়ে বহি আছিল। থেক পথটোত উঠাৰ পিছত তাইৰ  
যেন কিবা এটি হ'ল। বহা ঠাইতে কেবাবাৰো উচুপিচাই মহীধৰৰ মুখলৈ চালে। চকুত চকু  
পৰাত মহীধৰে সুধিলে—

: কৌশল্যা তুমি কিবা ক'বা?

: ক'ব খুজিছিলো।

: কি?

: মইনো কিয় ডিংডিঙিলে উভতি যাব ওলালো। এবাৰো নুসুধিলেচোন?

মহীধৰে কৌশল্যাৰ মুখলৈ কিছুসময় চালে। তাইৰ চকুলৈ চাই কিবা যেন বুজিব  
খুজিলে। শেষত লাহে লাহে ক'লে,

: যোৱাকালিয়েই তোমাক সুধিব খুজিছিলো। কিন্তু পৰিবেশ অনুকূল নহ'ব বুলিয়েই  
নুসুধিলো। আকৌ তুমি কথাষাৰ মোক যি ধৰণেৰে কৈছিলো, তেতিয়াই বুজিছিলো কিবা  
এটি এনে কাৰণ আছে যাৰ বাবে তুমি সেইখন ঘৰ এৰিব খুজিছা। এতিয়া কিন্তু ক'ব পাৰা।

হঠাৎ কৌশল্যাই ড্ৰাইভাৰজনলৈ চাই নীৰৱ হৈ থাকিল। ড্ৰাইভাৰজন পৰাশৰ আঁক  
অহল্যাৰ অতি চিনাকি। সিহঁতক লৈ কেবাবাৰো ডিংডিঙিৰ ঘৰলৈ গৈছে। সেইখন ঘৰত  
কেবাদিনো থাকিও আহিছে। সেয়েহে বাট পথ একো চিনাই দিব নালাগে। তাই কোৱা

কথাবোৰ সি যদি পৰামৰ্শ আৰু অহল্যাক লগাই দিয়ে। ড্ৰাইভাৰজনলৈ চাই তাই মহীধৰৰ কাণৰ কাষত ফিচকিচাই ক'লে—

: আমাৰ কথাবোৰ সি যদি পৰামৰ্শ আৰু বোৱাবীক কৰগৈ...!

এইবাৰ মহীধৰেও একো নকৈ মনে মনে ব'ল।

হঠাৎ ড্ৰাইভাৰজনে দীঘলকৈ গাড়ীৰ হৰ্ণ বজাই দ্ৰেক কৰিলে। তেনেদৰে দ্ৰেক ধৰাত মহীধৰ আৰু কৌশল্যাৰ দেহ আৰু মূৰ সমুখলৈ হালি গ'ল।

দ্ৰেক ধৰি গিয়াৰ সলাই ড্ৰাইভাৰজনে ধীৰে ধীৰে গাড়ীখন আগবঢ়াই নিব ধৰা দেখি মহীধৰ আৰু কৌশল্যাই ক'তনো কি হ'ল বুলি সমুখলৈ চালে।

গাড়ীখনৰ পৰা নাতিদূৰৈত প্ৰায় এশমান গৰুৰ এটা জাক। গৰুৰ জাকটোৱে গোটেই পথটো আশুৰি আগবাঢ়িছে। গৰুৰ জাকটো খেদি আনিছে দুজন মিঞা মানুহে। মানুহ দুজনৰ কান্ধত একোখন মোনা আৰু হাতত একোডাল এচাৰি। এচাৰি দুডাল জোকাৰি জোকাৰি, মুখেৰে ঘূৰ, ঘূৰ বুলি কৈ মিঞা দুজনে গৰুবোৰ মাজ পথৰ পৰা একাষলৈ খেদি দিব খুজিছে যদিও পৰা নাই। সেয়ে ড্ৰাইভাৰজনে দ্ৰেক কৰি, হৰ্ণ বজাই গাড়ী লাহে লাহে আগুৱাই নিব লগা হ'ল।

তেনেদৰেও ড্ৰাইভাৰজনে শেষলৈ গাড়ীখন আগবঢ়াই নিব নোৱাৰিলে। এসময়ত ৰখাই দিব লগা হ'ল। পেঁ পেঁ কৈ হৰ্ণটো বজাই থাকিল।

সমুখত গাড়ীখন দেখি আৰু পেঁ পেঁকৈ বাজি থকা হৰ্ণৰ শব্দত ৰ'ব নোৱাৰি শেষত গৰুবোৰে যেনিবা নিজেই পথ বিচাৰি উলিয়ালে। কেইটামান গৰুৱে অবশ্যে গাড়ীখনত গা ঘঁহাই যাব লগা হ'ল। তেনেদৰে গা ঘঁহাই যাব লগা হোৱাত গৰুবোৰ দুভাগ হ'ল। এভাগ গ'ল বাওঁ পিনে এভাগ সোঁ পিনে।

মহীধৰে গৰুবোৰলৈ পৰখি চালে। চেউৰীৰ পৰা বুঢ়ী গাইলৈ, দমৰাকে ধৰি বুঢ়া হালোৱালৈ, বিভিন্ন ধৰণৰ গৰু জাকটোত আছে। খিৰতী গাই দামুৰীহে নাই। বহুতৰে স্বাস্থ্য ভাল। কেইটামানহে হাড়ে ছালে লগা।

গৰুবোৰৰ প্ৰায়খিনিকে দুটা-দুটাকৈ পঘাৰে সাঙুৰি আনিছে। হাড়ে ছালে লগা কেইটাহে মুকলি হৈ আছে। সেয়েহে সমুখত গাড়ীখন দেখিও সিহঁতে ৰাস্তাৰ কাষলৈ যাব পৰা নাই। এটাই যদি এফালে টানিছে আনটোৱে সিফালে টানিছে।

গৰুবোৰে পথ মুকলি কৰি দিয়াত ড্ৰাইভাৰজনে গাড়ী ষ্টাৰ্ট দিলে।

স্বস্তিৰ নিশ্বাস এৰি মহীধৰে আৰামকৈ বহি, কৌশল্যালৈ চালে। তাইও ভালদৰে বহি লৈ ভালৈ চাইছিল। চকুৰে চকুৰে পৰাত কৌশল্যাই সুমিলে—

: এই গৰুবোৰ ক'লৈ নিব?

: ভালদৰে নেজানো, অবশ্যে আৰু তাৰ মুখত শুনিবলৈ পোৱামতে চিলঙলৈ নিয়ে বোলে।

: কিয়? এই গৰুবোৰ পুহি কামত লগাব পৰা মানুহ অসমত নাই নেকি?

: আছে।

: তেনেহ'লে কিয় নিয়?

: এই গৰুবোৰ এতিয়া অসমীয়া মানুহৰ কামত নাহে।

: মানে?

: কামত নাহে বাবেই অসমীয়া মানুহে এই গৰুবোৰ বিক্ৰী কৰিছে। ফালেঙীয়ে কিনি আন্তৰাষ্ট্ৰীয় ব্যৱসায়ীৰ ওচৰত বিক্ৰী কৰিছে।

: চিলঙলৈ নি কি কৰিব?

: কামত লগাব।

: অসমীয়া মানুহৰ কামত নলগা গৰুবোৰ নি চিলঙত কিনি কামত লগাব? এইবোৰ আপুনি মোক কি কৈছে?

কৌশল্যাি কৰা প্ৰশ্ন শুনি মহীধৰৰ হাঁহি উঠিব খুজিছিল বিশেষকৈ তাই হতভম্ব হোৱা মুখৰ ৰংটোলৈ চাই। ওঁঠতে হাঁহি সামৰি সি ক'লে,

: অ সঁচাকে কৈছে। কামত লগাব। খোৱা, শিক্কা, উৰা, ব্যৱসায়ী সামগ্ৰী, সাৰ আদি তৈয়াৰ কৰাত লগাব।

: ভালদৰে কওঁকচোন।

: শুনা। এই গৰুবোৰ চিলঙত মাৰি যিবোৰৰ মাংস খাব পৰা হৈ আছে, সেইবোৰৰ মাংস বিক্ৰী কৰিব, খাব নোৱাৰাবোৰৰ হাড়-স্থলেনে সাৰ আৰু চামৰাৰ বস্তু তৈয়াৰ কৰিব। বুজিলা।

: ইমানবোৰ গৰু মাৰি পেলাব? ছিঃ ছিঃ সিহঁতৰ পাপ নেলাগিবনে? গৰুকচোন আমি লক্ষী বুলি মানো। বলধ শিৱৰ বাহন।

এইবোৰৰ বাবে মানুহেচোন গৰুক পূজা কৰিবলৈ গো-পূজা পাতে। গৰু দানক শ্ৰেষ্ঠ দান বুলি কয়। ইয়াৰ বাহিৰেও বহাগ বিহুত গা-খুৱাই, খুড়া আৰু শিঙত তেল দি নতুন পথা, দৰখ আদিৰে বিহুৱান দিয়ে। লাউ-বেঙেনাৰ মালা পিন্ধাই — দীঘলতি, মাৰিয়তিৰ পাতেৰে কোবাই কয়—

: লাউ খা বেঙেনা খা

বহুৰে বহুৰে বাঢ়ি যা।

মাৰ সৰু বাপেৰ সৰু

তই হবি বৰ গৰু।'

এইবুলি কৈ সেৱাও কৰে। আৰু আপুনিচোন এইটোও জানে যে, আগৰ দিনত আমাৰ মানুহে বুঢ়া হ'লেও গৰু নিবিকিছিল। জীৱনৰ অন্তিম দিন কেইটাত আদৰ সাদৰকৈহে ৰাখিছিল। উঃ কি যে দিন পৰিল। অসমীয়া মানুহ ইমান তললৈ নামিলনে? বুঢ়া গৰুকেইটাৰ মাংস, হাড়-স্থল নিবিকালে সিহঁতৰ পেটৰ ভাত মোকলাব নোৱাৰেনে? ছিঃ ছিঃ ছিঃ।

কৌশল্যাি ক্ৰোধত কোৱা কথা শুনি মহীধৰৰ আকৌ হাঁহিবৰ মন হ'ল। কৌশল্যািক

ক'বলৈ মন গ'ল—

: বুজিছা কৌশল্যা। এইয়া হ'ল, সভ্যতাৰ চমক শিকাব বাহ-বাহ। দেখাত মানুহ যিমনেই শিক্ষিত হৈছে, সভ্য বুলি নিজক চিনাকি দিব পৰা হৈছে, পেটৰ ভাত থকা ঘৰ আহ-বাহৰ সহজ সুবিধা লাভ কৰিছে, তিমনেই তেওঁলোকৰ পুৰুষা বস্ত্ৰৰ প্ৰতি মোহ নোহোৱা হৈছে। এই ক্ষেত্ৰত গাড়ী-ঘৰ, জীৱ-জন্তু বা মানুহেই নহওক কিয় একো বাদ পৰা নাই। কিন্তু এনে শিক্ষিত তথা সভ্য বুলি স্বীকৃতি ল'ব খোজা মানুহখিনি যে সেই পুৰুষা আকাশৰ তলৰ পুৰণি পৃথিৱীখনতে বাস কৰি আছে সেইটোহে উভতি চাবলৈ সময় নাই। সিহঁতযে পুৰণি পৃথিৱীখনতে উপজিছে আৰু এদিন তাতেই যে বিলীন হৈ যাব, সেই কথাও নেভাবে।

তোমাৰ মোৰ কথাৰে ভাবাচোন। আমি যেতিয়া বৃদ্ধ বয়সৰ আওতাত সোমোৱা নাছিলো তেতিয়া পৰাশৰ আৰু অহল্যাই আমাৰ ওচৰলৈ সঘনে যোৱা নাছিল জানো। কিন্তু এতিয়া সিহঁত জানো যাব খোজে? নোখোজে। কাৰণ আমি বুঢ়া অৰ্থাৎ পুৰুষা হৈছো।

সিহঁতৰ নতুন ঘৰ তথা সংসাৰলৈ অহা নতুন মানুহ গাড়ী, সম্পত্তিক লৈ সিহঁত ব্যস্ত হৈ পৰা নাই জানো? তোমাৰ আৰু মোৰ বাবে খৰচ কৰিবলৈ সিহঁতৰ হাতত সময় আছেনে? এসময়ত সিহঁত আমাৰ ঘৰলৈ গৈছিল, এতিয়া আমিহে সিহঁতৰ ঘৰলৈ আহিব লগা হৈছে। আমাৰ বয়সে আমাক পুৰণি পৃথিৱীখনলৈ টানি নিবলৈ সময় হোৱা বাবেই, আমি বৰ্তমানৰ জগতখনত পুৰণি হৈ যোৱা বাবেই আমাৰ প্ৰতি সিহঁতৰ আজি এই অসীহা।

অলপ দকৈ চিন্তা কৰাচোন। আমাৰ গাড়ীখনৰ পথৰুদ্ধ কৰি চিলঙলৈ নিবলৈ ওলোৱা গৰুবোৰৰ দৰেই আজি তুমি আৰু মই নহওঁনে। গৰুবোৰে নিজৰ ঘৰ, অঙহী-বঙহী এৰি খোজ কাঢ়িছে নিজৰ মৃত্যু পূৰ্বলৈ। অননহাতে আমাৰ মা-দেউতাই হাড় পেলোৱা ডিংডিঙি গাওঁখনলৈ আমি আগবাঢ়িছো এখন গাড়ীত। আমাৰ লগতো কোনো অঙহী-বঙহী নাই।

পাৰ্থক্য মাথো এইখিনিতেই যে সিহঁত চাৰি ঠেঙীয়া নেজ থকা আৰু আমি দুঠেঙীয়া আমাৰ নেজ নাই।

কিন্তু মহীধৰে কৌশল্যাক একো নক'লে।

তাৰ মনলৈ আহিল কুৰুক্ষেত্ৰত ডগৱান শ্ৰীকৃষ্ণই বিষাদত ভাগি পৰা অৰ্জুনক কোৱা আৰু গীতা নামৰ পুথিখনত থকা সেই বিখ্যাত শ্লোকটো।

: মামুপেতা পুনৰ্জন্ম দুখালয়ম স্বাশ্বতম

নান্দুবন্তি মহাশ্বনঃ সংসিদ্ধি পৰসাংগতা।'

শান্তিৰ সন্ধানত অলৌ-টলৌকৈ ঘূৰি ফুৰা মানুহৰ তথা জীৱদেহৰ গতিপথ হয়তো এনেকুৱাই।

মহীধৰহঁতৰ গাড়ীখনে গণেশ মন্দিৰৰ ওচৰৰ আপটোত উঠিবলৈ লওঁতেই কৌশল্যাই ড্ৰাইভাৰজনলৈ চাই চিঞৰি উঠিল।

: হেৰা শুনিছানে? অলপ আগত ৰাস্তাৰ ভাজটো পাৰ হ'লেই এটা গণেশ মন্দিৰ পোৱা যাব নহয়, তাত ৰখাবাচোন?

ড্ৰাইডাৰজনে একো নক'লে যদিও আপটোত গাড়ীখন উঠোৱাৰ বাবে সাজু হৈ মূৰটো জোকাৰিলে।

(৫৪)

গণেশ মন্দিৰৰ সমুখত।

মহীধৰ আৰু কৌশল্যা গাড়ীৰ পৰা নামিল। পথৰ দাঁতিত সৰু ল'ৰা এজনে টেবিল এখনত ধূপ, চাকি, ফুলৰ দোকান পাতি থৈছিল। কৌশল্যাই চাকি আৰু ধূপ কিনি গণেশ মন্দিৰত সোমাবলৈ ল'ৰাটোৱেই মহীধৰেও পাছ ল'লে।

চাকি ধূপ জ্বলাই, বিঘ্ন বিনাশক গণেশৰ সমুখত আঠু লৈ দুয়ো উঠিছিল হে মাত্ৰ থিক তেতিয়াই হাজোৰ পিনৰ পৰা অহা বাছ এখন সেইখিনি পালেহি।

বিঘ্ন বিনাশক গণেশৰ সমুখত বাছৰ ড্ৰাইডাৰজনে ব্ৰেক কঢ়ি মুহূৰ্তমানৰ বাবে বাছখন বন্ধাই দুবাৰো হৰ্ণ বজালে। সেই সময়তে মহীধৰে দেখিলে, বাছৰ আসনত বহি থকা কেইবাজনো যাত্ৰীয়ে খিৰিকীৰে মূৰ উলিয়াই গণেশৰ মূৰ্তিটোলৈ বুলি মুদ্ৰা কিছুমান দলিয়াই দিলে। কেইটামান মুদ্ৰা গণেশৰ গা-মুখত পৰিল। কেইটামান মুদ্ৰা মহীধৰৰ আৰু কৌশল্যাৰ গাতো লাগিল কেইটামান মজিয়াত আৰু কেইটামান পথৰ ওপৰত।

যাত্ৰীসকলে মুদ্ৰা দলিওৱাৰ ধৰণটো দেখি মহীধৰৰ মনটো কিবা কোচ খাই গ'ল। এনে ভাব আহিল, সিক্কি বিনায়ক গণেশ দেৱতাই যেন ডিঙ্কাৰ জ্বোলোঙা এখন লৈছে বিপদ-সঙ্কুল পথৰ ওচৰত বহি আছে আৰু তাকে দেখি বাছৰ যাত্ৰীসকলে যিয়ে যেনেদৰে পাৰে মুদ্ৰা দলিয়াই তেওঁক সহায় কৰিছে।

কথাবোৰ ভাবি থাকোঁতেই চাকি ধূপ বেচা ল'ৰাজন মন্দিৰৰ পিনে আহিল আৰু সিঁচৰতি হৈ পৰি থকা মুদ্ৰাবোৰ বুটলি লৈ গ'ল।

কৌশল্যা আৰু মহীধৰে মন্দিৰৰ বাহিৰ ওলাই পথটো পাৰ হ'ল। তেতিয়াই কৌশল্যাই তালৈ চাই ক'লে,

: বহুদিন ধৰি দেখি অহা বস্তু এটাৰ কথা আপোনাৰ পৰা জানি ল'ম বুলি ভাবি আছে। আজি ক'বনে?

: কিনো?

: মোৰ পিচে পিচে আহকচোন।

মহীধৰে কৌশল্যাৰ পিচ ল'লে। তাই কিছুদূৰ ভটিয়াই গৈ পথৰ কাষৰ ওখ ঠাই এটুকুৰাত থিয় হৈ পশ্চিমলৈ চালে। মহীধৰো তাইৰ কাষত থিয় হ'ল।

সিহঁত দুয়োৰে সমুখত অথচ কিছু আঁতৰত মহানদ ব্ৰহ্মপুত্ৰৰ পানীভাগ। মহীধৰৰ এনে লাগিল উত্তৰ দিশলৈ বুলি গতি লৈছে। পানীভাগলৈ চাই থাকোঁতে তাৰ মনলৈ আহিল উত্তৰ কামৰূপৰ মানুহৰ মুখে মুখে চলি অহা কথা এযাৰ। কথাবাৰ সি মনে মনে আঁওৰালে—

: হাজেক দক্ষিণ কবিৰ

পুষ্পভদ্ৰা মুকলি হ'ব।'

কথাৰাৰ সি আঁওৰালে হয়, কিন্তু ভয়ো খালে এই কথা ভাবি যে কৌশল্যাই তাৰ পৰা কিবা জানিব খুজিছে তাক এই ওৰ ঠাইখনলৈ মাতি আনিছে। এতিয়া যদি তাই তাক এই পুষ্পভদ্ৰাৰ কথা সোধে তেনে কি হ'ব? কিয়নো কথাৰাৰ সি আৰু তাৰ মুখত শুনিছেহে বাকী একো নাজানে। মনত ভয় লৈ সি বেছি সময় ব'ব নালাগিল। তাৰ মনত থিতাপি লোৱা ভয় আঁতৰি গ'ল, যেতিয়া কৌশল্যাই নৈৰ মাজলৈ আঙুলিয়াই সুধিলে,

: পানীৰ মাজত যে আছে সোঁখন কি পাহাৰ?

: সেইখন ৰাক্ষসী পাহাৰ। পাহাৰখনৰ বিষয়ে এটি কিংবদন্তিও প্ৰচলন হৈ আছে।

: অলপ কওকোন।

: মই বোধহয় ভালদৰে ক'ব নোৱাৰিম। তথাপি শুনা। হিমালয়ৰ মাজত বন্দী হৈ থকা জলকান্দী ব্ৰহ্মপুত্ৰক যেতিয়া ঋষি পৰশুৰামে বোৱাই আনি নীলাচল পাহাৰ পাদদেশত উপস্থিত হ'ল, তেতিয়াই তেওঁৰ দেৱী মা কামাখ্যাক দৰ্শনৰ অভিলাষ জাগিল। হাতৰ কুঠাৰ এৰি, ঋষি নীলাচল পাহাৰত উঠিল। দেৱী দৰ্শনৰ পিছত ঋষি যেতিয়া উভতি আহিল, তেতিয়ালৈ ব্ৰহ্মপুত্ৰ বৈ থাকিব পৰা নাছিল। অকলশৰে পশ্চিমলৈ বুলি আগবাঢ়িছিল। এই কথাত ঋষি ৰঙত অগ্নিশৰ্মা হ'ল আৰু পিছে পিছে খেদি গ'ল।

কিছুদূৰ আগবাঢ়ি যোৱাৰ পিচতে দেখিলে সুন্দৰ সূঠম ব্ৰহ্মপুত্ৰক গিলিবলৈ বুলি ৰাক্ষসী এজনীয়ে তাইৰ বিশাল বপু আৰু মুখেৰে আগবাঢ়ি আহিছে। তাইৰ আশ্ৰাসনত পৰশুৰামৰ খং চৰিল। তেওঁ ৰাক্ষসীক অভিশাপ দিলে যাতে তাইৰ বৃহৎ বপুৰ শৰীৰ ক্ষুদ্ৰ হৈ পৰে আৰু ৰাক্ষসীয়ে সদা সৰ্বদা ব্ৰহ্মপুত্ৰৰ পানীভাগৰ তলত বুৰ গৈ থাকে। ঋষিৰ শাপত ৰাক্ষসীৰ আকাৰ সৰু হৈ যাবলৈ ধৰাত হে তাইৰ হুচ আহিল। তেতিয়াই তাই পৰশুৰামক স্তুতি কৰিবলৈ আৰম্ভ কৰিলে।

স্তুতি মিনতিত পৰশুৰামৰ হৃদয় কুমলিল। আৰু কি কৰিলে তাই ভাল পাব সুধিলে। ৰাক্ষসী পৰশুৰামৰ পৰা আশ্বাস পাই এই বৰ মাগিলে যে, তাই যাতে যুগ যুগ ধৰি নিজৰ অস্তিত্ব প্ৰকাশ কৰি ব্ৰহ্মপুত্ৰৰ বুকুৰ মাজত বৈ যাব পাৰে। পৰশুৰামে তাইক সেই বৰেই প্ৰদান কৰিলে। সেই দিনৰে পৰা ৰাক্ষসী এখন সৰু পাহাৰ হৈ আজিও ব্ৰহ্মপুত্ৰৰ বুকুৰ মাজত বৈ আছে।'

এতিয়া জানিলানে? আহা যাওঁগৈ।

কৌশল্যাই একো নামাতি তাৰ পিচ ল'লে।

দুয়ো গাড়ীত উঠিল। ড্ৰাইভাৰ নিজৰ আসনতে বহি টোপনিয়াই আছিল। মহীধৰ আৰু কৌশল্যাই গাড়ীত বহি দুৱাৰ বন্ধ কৰাৰ শব্দত সাৰ পাই গাড়ী ষ্টাৰ্ট দিলে।

দদৰা গাওঁখন পাৰহৈ মুকলি পথ পোৱাৰ পিছতে মহীধৰে বাহিৰলৈ চালে। পথৰ দাঁতিৰ পৰা ব্ৰহ্মপুত্ৰৰ পাৰলৈ আৱৰি থকা কৃষি ভূমিখণ্ড তাৰ চকুত পৰিল। কৃষি পথাৰখনৰ সবহ ঠাইতে কৃষকে বেঙেনাৰ খেতি কৰিছে। বেঙেনা গছৰ মাজে মাজে



কৃষকসকলে সুখত পাগ মাৰি কিবা কিবি কবি আছে।

কৃষি পথাৰখন পাৰ হোৱাৰ পিচতে শিঙিমাৰী চ'ক। এই চ'কটোৰ পৰায়ে পাটৰ কাপোৰ উৎপাদন হোৱা অসমৰ একমাত্ৰ গাওঁ গুৱালকুছিলৈ যাব পাৰি।

চ'কটো চেৰাই গাড়ী আগবাঢ়িল।

কস্কেকৰ পিচতে গাড়ীয়ে চেৰালে চেচা নৈৰ দলং। পালেগৈ পঞ্চতীৰ্থৰ ঠাই হাজো।  
বান্ধাৰ সোঁফালে থকা 'দুবনি'-'মুবনি' টিলা দুটা দেখি সি বাওঁপিনলৈ চালে। গড়ুবাচল  
পাহাৰত থকা মছজিদ আৰু আজান পীৰৰ দৰগাহ বিনি-বিনি চকুত পৰাত তাৰ কাণত যেন  
কোনোবাই গুণ গুণাই গায় শুনালে—

: হিন্দু কি মুছলমান

একে আত্মাৰ ফৰমান

হয় চাহেব হয়।

ইমানতে মহীধৰে মন চম্ভালিলে। আজান পীৰৰ কথা মনৰ পৰা আঁতৰাই ভাবিবলৈ  
ল'লে মাধৱ মন্দিৰৰ কথা। মনলৈ আহিল এফাকি পূজাৰ মন্ত্ৰ। সি গুণ গুণালে—

: ওঁ মাধৱ মাধৱো বাচি

মাধৱ মাধৱো হৃদি

স্মৰন্তি সাধৱঃ সৰ্বৈ

সৰ্ব কাৰ্য্যেবু মাধৱম।

এই মাধৱ মন্দিৰৰ বিগ্ৰহকে বৌদ্ধসকলেও নিজৰ বিগ্ৰহ বুলি ভাবে। প্ৰতিবছৰে ভূটান  
দেশৰ বহুতো মানুহ এই মন্দিৰ দৰ্শন কৰিবলৈ আহে।

কথাবোৰ ভাবি থাকোতে কেতিয়া যে হাজো পাৰ হ'ল উমানকে নেপালে সি।  
সমুখত দীঘল দলং এখন দেখিহে তাৰ স্ত আছিল।

দলং থকা নৈখনৰ আচল নাম পুঠিমাৰী। হাজো অঞ্চলৰ মানুহে অৱশ্যে পুঠিমাৰী  
নৈ বুলি নকৈ 'লখাই তৰা' বুলিহে কয়। নৈখনৰ পানীৰ ৰং ক'লা।

: এইখন নৈৰ নাম কি?

হঠাৎ মহীধৰৰ গাত হেচুকি কৌশল্যাই সুমিলে।

: আচল নাম পুঠিমাৰী। হাজোৰ ওচৰে-পাজৰে থকা মানুহে 'লখাই তৰা' বুলি কয়।

: কিয় লখাই তৰা বোলে? আৰু ইয়াৰ পানী ক'লা নেকি?

: ভূমিতো বেউলা লখিন্দাৰ কাহিনী জানাই। লখিন্দাৰ মৰাশ জীয়াবলৈ ভেলেৰে  
উজাই অহা বেউলাই লখিন্দাৰ গেলি-পচি যোৱা দেহটো হেনো এই নদীতে ধুইছিল।  
আৰু ভেতিয়াৰে পৰা হেনো নৈৰ পানী ক'লা হৈ আছে। মানুহে এতিয়া বিশ্বাস কৰে,  
লখিন্দাৰ শৰীৰত থকা তক্ষক নাগৰ বিৰ পানীত মিহলি হোৱা বাবে পানী ক'লা হ'ল।  
মোৰ হ'লে বিশ্বাস নহয়।'

কৌশল্যা, লখিম্ভাবৰ কাহিনী জড়িত হৈ থকা বাবেই এই অঞ্চলৰ মানুহে নৈখনক লখাইতৰা নাম দিয়া বুলি কিংবদন্তিত পোৱা যায়।

কৌশল্যাই নীৰৱে কিবা ভাবি ৰ'ল।

(৫৫)

শুৰ শুৰ শব্দ তুলি নলবাৰী হাজো পথেৰে সিহঁতৰ গাড়ীখন আগবাঢ়িছে। পিছ পেলাই থৈ গৈছে কলিতাকুছি, খোপনিকুছি, বল্লুট, চোৰাবড়ি আদি গাওঁবোৰ। এইবোৰ পথৰ কাষৰ গাওঁ যদিও বসতি সেৰেঙা।

আগতে এইবোৰ গাওঁ থকা ঠাইত বিল আছিল। অসমত হৈ যোৱা কেবাটাও প্ৰলয়ঙ্কৰ ভূমিকম্পৰ পিছত বিলৰ মাজৰ কিছুমান ঠাই ওখ হৈ আহিল। এই ওখ ঠাইবোৰতে নাৱেৰে উজাই অহা বঙ্গদেশৰ মানুহ কিছুমানে ভেটি একোটা সাজি বসবাস কৰিবলৈ ল'লে।

বল্লুট নামৰ ঠাইখনৰ ওচৰেৰে পাগলদিয়া নৈৰ পৰা ফাটি অহা জ্ঞান এটা বৈ গৈছে। জ্ঞানটোৰ ওপৰত এখন দলং আছে। দলংখনৰ ওচৰতে আজিকালি এখন বজাৰ বহে। এই বজাৰৰ পৰাই-স্বহতো স্থানীয় মাছ বেপাৰীয়ে মাছ কিনি নি গুৱাহাটীৰ বজাৰত বিক্ৰেণে। অসমত হোৱা বিদেশী বিতাৰণ আন্দোলনৰ সময়ত বল্লুটৰ এই বজাৰখনতো বোমা ফুটিছিল। বোমাৰ আঘাতত ভালেমান মানুহ মৰিছিল। বোমাটো ফুটাৰ পিছত বৰভাগৰ মানুহৰ মনতো ভয় উপজিছিল। বিজুলীঘাটৰ বজাৰ আৰু মৰোৱাৰ বজাৰলৈ মানুহ নোযোৱা হৈছিল।

পুৰণি কথা ভাবি থাকোঁতেই চোৰাবড়ি গাওঁ পাৰহৈ গাড়ী পালেহি বিজুলীঘাটৰ দলং। সি তলৰ নৈখনলৈ চালে। হয় তাৰ অতি চিনাকি পাগলদিয়া নৈখনেই। কেইবা মাহৰ মূৰত চিনাকি নৈ আৰু সেই নৈৰে বৈ থকা পানী দেখি মনটো উগল-থুগল লাগিল।

: পাগলদিয়া, পাগলদিয়া

ককাল খামুচীয়া

ঘনে ঘনে সাৰ পোৱা

এবুকু মৰম।

পাৰত মোৰ ঘৰ।

ঘৰ। মধুময় ঘৰ।

নৈৰ ঘাট এতিয়া পৰিছে নিজম।

পানী ভৰা কলসীৰে

তিতা ককাল

খিতাতে লিপিত খোৱা

বোড়শী বৌজন।

পানীত সাতুৰি

পৰিছে ভাগৰি

বঙা ফাকুগুৰি আবেলিৰ ব'দৰ।

খিকমিক ৰূপালী

ফিচা ভাঙি নচা

চেলেকনি মাছৰ নাচোন।

গাড়ীখনে দলংখন চেৰাই কড়িয়া চ'ক পালেহি। মহীধৰৰ মনত ভহা পাগলদিয়াৰ সপোন ভাঙিছিত্তি থানবান হৈ পৰিল। যেতিয়া সি দেখিলে চ'কটোৰ লেতেৰা পৰিবেশটো। বজাৰ নথকা দিনতো পৰিত্যক্ত সামগ্ৰীৰে চ'কটো লেতেৰা হৈ আছে। মুকলি মনেৰে ক'তো অকণ ভৰি দিবলৈ ঠাই নাই।

গাড়ীৰ ব্ৰেক কহি, গতি কমাই সোঁফালে গাড়ীখন ঘূৰালে ড্ৰাইভাৰজনে। সিহঁত গাওঁৰ মাজত সোমাল।

পথৰ দাঁতিতে তিবোতা এজনীয়ে তাঁতৰ বাতি কাঢ়ি আছিল। তাকে দেখি মহীধৰ বহু বছৰ পিছুৱাই গ'ল। মাকলৈ মনত পৰিল। তাৰ মাকে কাপোৰ বুইছিল। এনেদৰে তাঁতৰ বাতি কাটিছিল। তাঁতৰ বাতি কাঢ়োতে সি প্ৰায়ে সূত্যত উজনি দিছিল। আজি মানুহজনীক এই কামত সহায় কৰি দিছে দহ-বাৰ বছৰীয়া ছোৱালী এজনীয়ে।

মাকৰ পিচতেই তাঁতত কাপোৰ বৈছিল কৌশল্যা। বোৱাৰী অহল্যাইহে তাঁতৰ পাতত নবহিল। পিচত বছৰছৰ শালখন এনেয়ে পৰি আছিল। উৰা, চেৰেকি, তাঁত বাতি কঢ়া অন্যান্য সজুলিবোৰ বছৰদিন এনেয়ে পৰি থকাৰ ফলত ভাগি ছিগি গ'ল। কেইটামান কোনোবাই খুজি নি ঘূৰাই নিদিলে। যিখিনি অৱশিষ্ট আছিল তাঁতশালখনৰ সতে এদিন সি প্ৰভাতৰ মাকক দি ঠাইখিনি খালি কৰিলে।

হঠাৎ মহীধৰৰ দৃষ্টিগোচৰ হ'ল নিমজ পথ এছোৱা। দুয়োকাষে আছে দুডৰা বাঁহনি। বাঁহৰ মাজেৰে সৰকি অহা ব'দৰ বন্ধিছে ছটা ছটাকৈ অ'ত ত'ত বিয়পি আছে।

কিছুদূৰ আগবঢ়াৰ পিচতে চকুত পৰিল কেইটামান শিশু। সিহঁতে তামোলৰ ঢকুৱা এখন লৈ খেলিছে। দুটি শিশু তামোলৰ ঢকুৱাখনত উঠিছে আৰু কেইটামান ঢকুৱাখনৰ ঠাৰিডালত ধৰি আগলৈ টানিছে। সিহঁতৰ পিছপিনে বৈ দুজনে বাঁহৰ সৰু চূঙাৰ এমুৰে পমা গছৰ গুটি ভৰাই পিষ্টলেৰে গুলিওৱাৰ দৰে গুলি ফুটাইছে। কেইজনমানে আকৌ 'মজ' গছৰ 'চেউ' দুফালকৈ ফালি চকৰি সাজি বতাহত ঘূৰাই এবাৰ এপিনে এবাৰ আনপিনে দৌৰিছে। আনন্দ মেলাত মন্ত হৈ থকা কোনো এজনৰে হিচাব নাই পৃথিৱীৰ ক'ত কি হৈ আছে ভাবিবলৈ ঘূৰি ঘূৰি চাবলৈ।

মহীধৰহঁতৰ গাড়ীখন নিশকে আগবাঢ়িছে। আগবাঢ়িছে ধীৰে ধীৰে। সিহঁতৰ কাষ পাওঁ পাওঁ হৈছে। ঠিক তেতিয়াই ড্ৰাইভাৰজনে হৰ্ণটো বজাই দিলে। হৰ্ণটোৰ শব্দ উঠাৰ লগে

লগে ঠাইখনত যেন বজ্রপাতহে হ'ল। একেকোবে শিশুকেইটা পথৰ দাঁতিলৈ আঁতৰি গ'ল। ঢুকুৱাত বহি থকা কেইটাও উঠি লৰ মাৰিলে, ঢুকুৱাখন এৰি বিহুল দৃষ্টিৰে চাই ব'ল গাড়ীখনলৈ আৰু ঢুকুৱাখনলৈ।

ড্ৰাইভাৰজনৰ চকুতো ঢুকুৱাখনৰ প্ৰতি থকা শিশুকেইটাৰ মোহে ধৰা দিছিল। চকাৰ তলত ঢুকুৱাখন পৰাৰ আগতে সি গাড়ীখন ৰখালে। গাড়ী বৈ যোৱা দেখি সেইখন টানি থকা শিশু এজনে পথৰ দাঁতিলৈ লৈ গ'ল। পমাণুটি লৈ থকা শিশু দুজনে গুলি ফুটালে। চকৰি ঘূৰাবলৈ এৰি থিয় হৈ থকা কেইটাই কিৰিয়ালে।

ড্ৰাইভাৰজনে সিহঁতলৈ চাই হাঁহি হাঁহি সিহঁতক অভিজ্ঞক কৰিবলৈ ৰেচ বঢ়ালে।

মহীধৰৰ মন উৰা মাৰিলে অতীতলৈ। তাৰ জীৱনৰ শৈশৱৰ দিনবোৰলৈ।

মনত পৰিল জীৱকান্তলৈ। জীৱকান্ত তাৰ সমবয়সীয়া। কিন্তু দেখাত এনে লাগে জীৱকান্ত তাতকৈ বয়সত যেন দুই তিনিবছৰৰ সৰু। সদা-সৰ্বদা সি পিন্ধিছিল এখন ৰঙা গামোচা। নাকৰ তলত ওলমি আছিল দুটোপাল ডাঠ সেঙুগ। দেহৰ ছালবোৰ আছিল চুক ভেকুলীৰ দৰে খহটা আৰু ফটা। হাতৰ ঠাৰি, ডৰি দুখন তেনেই লিশকটীয়া। পেটটোহে আগলৈ ওলোৱা। এনে এটি দেহৰ বাবেই নেকি সি গছ বগাবলৈ কাহানিও সাহস নকৰিছিল। লগ সমনীয়াই গছৰ ফেৰেঙনিত বহি আনন্দ কৰি থকাৰ সময়ত গছৰ তলতে থাকি মনৰ দুখ পাতলাইছিল।

এবাৰ শশীকান্ত নামৰ ল'ৰা এজনে তাক সাহস দি পমাণুটি পাৰিবলৈ বুলি গছ এজোপাত উঠাই দিলে। সাহস পাই সিও উঠি গ'ল। পমাণুটি লাগি থকা ডাল এটালৈ বুলি হাত মেলাতেই চকুত পৰিল, বহু তলত থকা পৃথিৱীখন আৰু লগ সমনীয়া সকললৈ। সিহঁত ইমান তলত আৰু সি ইমান ওপৰত। এতিয়া যদি ডাল ভাঙি সৰি পৰে। মৃত্যু ভয়ে মনক ছানি ধৰিলে। এনে লাগিল সি যেন পমাণুটি পাৰিবলৈ গছত উঠা নাই। মৃত্যু দুতৰ ৰথত উঠি জীয়াই জীয়াই স্বৰ্গলৈ যাব ওলাইছে।

জীৱকান্তই মেলা হাতখন পিছুৱাই আনিলে। নাই তাক আৰু পমাণুটি নেলাগে। তাক লাগে মৰমৰ পৃথিৱীখন। লাগে, পিতৃ-মাতৃ, ভাই-ভনী আৰু লগ সমনীয়াকহে। ঠিক কৰিলে তললৈ নামি আহিবলৈ। কিন্তু নামে কেনেকৈ? উঠাৰ সময়ত ফেৰেঙনিত হাতেৰে ধৰি দোপ দি উঠিব পাৰি। কিন্তু নমাৰ সময়ত ফেৰেঙনি ভৰিৰে ঢুকি পোৱা নাযায়। তাৰ নিজকে ব্যুহৰ মাজত সোমোৱা অভিমন্যু যেন লাগিল। যিজনে ব্যুহত সোমাবলৈ জানিছিল, অথচ ওলাব নেজানিছিল। আজি গছত উঠিব পাৰিছে কিন্তু নামিব নেজানে। নামোতে যদি তললৈ সৰি পৰে অভিমন্যুৰ দৰে তাৰ মৃত্যুও নিশ্চিত। মৃত্যুভয়ত সি গছৰ ওপৰতে কান্দিব ধৰিলে।

জীৱকান্তই নামিবলৈ নোৱাৰি কান্দিব লোৱা বাবে সিদিনা মহীধৰৰ খং উঠিছিল। ভয় নোখোৱাকৈও থকা নাছিল।

শেষত যেনিবা মৃত্যুভয়ৰ পৰা মুক্তি পালে। মহীধৰেই তাক উপদেশ দিলে গছত উঠি নামিব নজনা মেকুৰীৰ দৰে গছডালত পেটটো লগাই চুচৰি নামি আহিবলৈ। সি তেনেদৰেই নামি আহিল সঁচা, কিন্তু পেটৰ ছাল ছিগিল। সেই ঘাঁ শুকাওতেও ছমাহ লাগিল।

এতিয়া সেই জীৱকান্ত নাই। ঢুকাল। আছে তাৰ একমাত্ৰ সন্তান কন্দৰ্প। মহীধৰৰ প্ৰতিবেশী। কন্দৰ্পই ঠেলা চলাই পেটৰ ভাত মোকলাই। গধূলি ঘৰৰ পৰা ওলাই গৈ ক'বাত এটুপি পি বৰমানুহ হৈ ঘৰলৈ ওভটে। পিচত ঘৈণীয়েকৰ সতে কাৰণ অকাৰণে আৰম্ভ কৰে দুৰ্বাদল কাজিয়া।

সিহঁতৰ কাজিয়াত চুবুৰীৰ নীৰৱতা থানবান হয়।

কন্দৰ্পলৈ মনত পৰাত মহীধৰৰ মনটো বিবাদেৰে ভৰি পৰিল। বিবাদ আঁতৰাবলৈ কৌশল্যলৈ চালে। নাই তাইও খিকিকীৰে বাহিৰলৈ চাই আছে।

কি বাক চাই আছে তাই?

(৫৬)

: বৰ বৰ মানুহৰ

ঘৰবোৰ দেখি

কৈছা সোন। আমাক ধন লাগে

সেই ঘৰত থকা

মানুহৰ দুখবোৰ

তুমি সোন। নেজানা ছাগে।

দিন নাই, ৰাতি নাই

ধনহে বিচাৰি যায়

নাভাবে ঘৰত থাকে কোন

খাব শুব সময় নাই

ধনহে লগৰী হয়

ধনেই হ'ল সিহঁতৰ আপোন।

বৰ বৰ মানুহৰ .

মহীধৰ বৈ গ'ল।

কাণ পাতি বেডিঅ'ত বজা গানটো ওনালে। এনে লাগিল, গানৰ সুৰ আৰু কথাই হৃদয়ত যেন, বিছা এটাহে কৰিলে।

মহীধৰে অস্বীকাৰ কৰিব নোৱাৰিলে, গীতিকাৰ আৰু গায়কক। আজিৰ যুগৰ কোন মানুহ বাক ধন বিচাৰি বলীয়া হোৱা নাই? ধন আহৰণ কৰিবলৈকেইচোন মানুহে নিজৰ আত্মীয় স্বজনকো পাহৰিব লৈছে। এই ক্ষেত্ৰত তাৰ ঔৰসজাত সন্তান পৰাশৰো চেন পিচ পৰি ৰোৱা নাই।

গুৱাহাটীত থাকিবলৈ লোৱাৰ আগতে পৰাশৰৰ এনে মানসিকতাৰ উমান মহীধৰে পোৱা নাছিল। সদায় ভাবিছিল, পৰাশৰ যিহেতু চৰকাৰৰ ঘৰৰ এজন উচ্চ বিদ্যা চৰকাৰেই

তাক সবহ ধন দিলে। সেই ধনেবেই সি গাড়ী, ঘৰ, মাটি সম্পত্তিকে আদি কৰি সকলো কৰিছে। কিন্তু তাৰ ওচৰ চপাৰ পিচতেহে সকলো বুজিলে। পৰিৱৰ্ত্তি কৈ যোৱা কথাবোৰ যে মিছা নাছিল সেই কথাৰ প্ৰমাণ পালে।

মহীধৰ কামত লাগিল।

আজি তাৰ কাষত কন্দৰ্প। জীৱকান্তৰ ল'ৰা ঠেলাৱালা কন্দৰ্প দাস। মহীধৰ আৰু কোঁচল্যাই গুৱাহাটী এৰি ডিঙিভি গাঁৱলৈ উভতি অহা শুনি কামত সহায় কৰি দিবলৈ বুলি নিজেই আগবাঢ়ি আহিছে। মহীধৰক কৈছে—

: খুড়া। মই এতিয়া আগৰ মদাহী বা ভাঙুৰী কন্দৰ্প হৈ থকা নাই নহয়। মই এতিয়া ভাল হৈছো। সকলো বদঅভ্যাস এৰি দিলো।

: সঁচা কৈছনে?

: হয় খুড়া। সঁচাকৈয়ে কৈছো।

: আগতেনো কিয় মদ ভাং খাইছিলি আৰু এতিয়ানো সেই অভ্যাস এৰিলি কিয়? আচৰিত হৈ মহীধৰে সুধিলে—

: খুড়া। তেতিয়া মদ ভাং আদি খাইছিলো ঈৰ্ষাত। পিছত শতকৰেই যেতিয়া মোৰ কাৰৰ পৰা আঁতৰি গ'ল, তেতিয়ানো কাৰ ঈৰ্ষাত মদ ভাং খাম। সেয়ে এৰি দিলো।

অৱাক হৈ মহীধৰে কন্দৰ্পলৈ চালে। চাই সি যে সঁচা কৈছে এই কথাত বিশ্বাস হ'ল। কন্দৰ্পৰ মুখ চকুৰ উজ্জ্বলতা বাঢ়িছে। মদ ভাং খায় থকা সময়ৰ দৰে চেহেৰা এতিয়া নাই। অলপ ৰৈ মহীধৰে কন্দৰ্পক সুধিলে—

: তোৰনো শতক কোন আছিল?

: কোন হ'ব আৰু আপোনালোক।

খাৰাংখাচকৈ উত্তৰ দিলে কন্দৰ্পই।

: আমি?

: হয় খুড়া আপোনালোক।

: কিয়?

: খুড়া। আপুনিতো জানেই। পৰাশৰ আঁক মই একে বয়সৰে। উমলি-জামলি ডাঙৰ হৈছো, দুয়ো একেলগে। স্কুললৈও গৈছিলো দুয়ো একেলগে। পিছে পৰাশৰৰ দৰে মই উধাৰ নোৱাৰিলো। সি পঢ়ি শুনি ডাঙৰ মানুহ হ'ল। আৰু মই? হয়তো শুনিবৰ ঘৰত জগত্ৰহণ কৰা বাবেই ঠেলাৱালা হ'ব লগা হ'ল। আপোনালোকৰ ধন, মান আৰু সুখ দেখি মোৰ মনত ঈৰ্ষাই বাহ ল'লে। মনে মনে জ্বলি পুৰি মৰিবলৈ ধৰিলো। দেহৰ শক্তি বৃদ্ধি আৰু ধনৰ প্ৰতাপেৰে আপোনালোকৰ মই একো অন্যায় কৰিব নোৱাৰি শেষত প্ৰতিদিনে সজিয়া আপোনালোকক অশান্তি দিয়াৰ কথা চিন্তা কৰিলো।

সজিয়া ঘৰৰ পৰা ওলাই যাওঁ আৰু ভাঙুৰীৰ ওচৰত এচিলিম ভাং নতুবা কমাৰকুজিলৈ গৈ দুই তিনিটকাৰ মদ খাই ওভতি আহোঁ। ঘৰ পালে সঁচাই মিছাই তিবোতাজনীৰ লগত কাজিয়া কৰিবলৈ আৰম্ভ কৰো। তাইক মাৰিম, পিতিম কৰিলে তাইও চিঞৰিবলৈ ধৰে।

তেতিয়া মই ভাবিছিলো আমাৰ চিঞৰ-বাখৰ শুনি আপোনালোকে অশান্তি পাব আৰু আপোনাৰ নাতিও সন্ধিয়া সময়ত পঢ়িব নাপালে মোৰ দৰে মুৰ্খ হ'ব। শেষত আমাৰ শুনিবসকলৰ দৰে কনুৱা ঠেলাবালা আদি হ'ব।

আৰু জানে খুড়া। পবিত্ৰই যাতে মানিক দাসৰ ছোৱালীজনীক ঘৰ সুমুৱাইহি সেই কথাত ময়েই জোৰ দিছিলো। আপোনালোকৰ ব্ৰাহ্মণৰ জাত্যাভিমানত আঘাত কৰিবলৈ। কিন্তু তাতো মোৰ ভুল হ'ল। পবিত্ৰক চুৱা কৰাৰ পৰিকল্পনা কৰা বাবেই হয়তো পল্লৱী বিধবা হ'ব লগা হ'ল। পিচত আপোনালোকো যেতিয়া ইয়াৰ পৰা আঁতৰি গ'ল, তেতিয়াহে মোৰ হত আহিল। কি ভুল কৰিছো বুজি পালো।

কি কৰিম কি নকৰিম এই কথা ভাবি ভালেমান দিন ঘৰতে বহি কটালো। শেষত সিদ্ধান্ত ল'লো মই ভাল হ'ম। আনৰো ভাল হোৱাটোহে কামনা কৰিম। আমি কাৰো একো অন্যায় কৰিব নোৱাৰো। বিধিয়েহে মানুহৰ ভাল বেয়া অৰ্চন ঘটাই। শেষত সিদ্ধান্ত ল'লো বেডিঅ' এটা কিনিবলৈ। দিনৰ দিনটো ঠেলাখন লৈ ঘূৰি ফুৰো আৰু সন্ধিয়া ঘৰলৈ আহি বেডিঅ'টো শুনি বহি থাকো। খুড়া, এতিয়া শুনা গানটো সেই বেডিঅ'টোতে বাজিছিল।

মহীধৰে কন্দৰ্পৰ কথাবোৰ শুনিহে গ'ল। মন্তব্য নিদি নিজৰ কাম কৰি থাকিল। মহীধৰ নীৰৱে থকা দেখি কন্দৰ্পই আকৌ সুধিলে—

: খুড়া। কামবোৰ বৰ বেয়া আছিল নহয়নে? এতিয়া মই যিহেতু ভাল হৈছো আৰু আপোনালোকৰ একো অন্যায় নকৰো বুলি ভাবিছো আপুনি মোক ক্ষমা কৰিবনে?

কথাখিনি কৈ পৰম আশাৰে কন্দৰ্পই মহীধৰলৈ চালে। মহীধৰে নামাতিলে।

তাৰ পিচতেই মহীধৰৰ কি জানো হ'ল। মনটো বিষাদেৰে ভৰি পৰিল। মনক আচ্ছন্ন কৰা বিষাদবোৰ পাকঘূৰণী খাই খাই এক অবুজ খঙত পৰিণত হ'ল। খংটোৱে সন্ধিয়াই ক'লে, এই পৃথিৱীৰ সকলো মানুহেই স্বাৰ্থপৰ। নিজ স্বাৰ্থপূৰণৰ বাবেহে মানুহে আত্মীয়ৰ ভাও দিয়ে। স্বাৰ্থপূৰণ নহ'লেই ইজনে সিজনৰ শতক হৈ পৰে।

যিজন কন্দৰ্পই বদ অভ্যাস পৰিত্যাগ কৰি কামত সহায় কৰিবলৈ আহিছে সেইজন কন্দৰ্পই যে আকৌ এদিন স্বাৰ্থত আঘাত হ'লে শুই থকা ফেটি সাপৰ দৰে ফেট তুলি নুঠিব তাৰ কি ঠিকনা আছে? মহীধৰৰ মনত এনে এটা ভাব জাগিল যেন এই মুহূৰ্ততে কন্দৰ্পক কাষৰ পৰা আঁতৰি যাবলৈ ক'ব।

কিন্তু নোৱাৰিলে মহীধৰে।

কণ্ড কণ্ড বুলি ভাবিও মুখ বন্ধ কৰি ৰাখিলে। কিবা এক ভয়ে কিবা এটা পশ্চাৎ শক্তিয়ে মনৰ ভাৱনাক দমাই ৰাখিলে। সি নিমাতো থকা দেখি কন্দৰ্পই আকৌ ক'লে—

: খুড়া, ইমান সময় মই অকলেইচোন বলকি আছে আপুনি একো মতা নাই। তথাপি আকৌ এবাৰ কথা কওঁনে?

মহীধৰে কন্দৰ্পৰ চকুত চকু থাপিলে। কন্দৰ্পই সন্ধিয়ে কোৱা 'এবাৰ কথা কওঁনে' শব্দ তিনিটাই তাৰ মন আৰু হৃদয়ক যেন জোকাৰিহে গ'ল। সেই জোকাৰণিয়ে বুকুৰ মাজত জনম দিলে— এটি স্কলভাৱৰ। ফলত বুকুখনে ধপধপাব ধৰিলে। ধপধপনি কিছুসময়ৰ পিছতে

ইমান বাড়িল যে, সি থিৰাহে থাকিবলৈ টান পালে। শুধাপিতো সকলো সহি ক'লে,

: কি ক'ব খুজিছ ক আক।

: ইয়াৰ পিচত আক আপোনালোক গুৱাহাটীলৈ নাযাব। আবশ্যক হ'লে পৰাশৰহঁতকে ইয়ালৈ আহিবলৈ ক'ব। এই ঘৰ, এই মাটি আপোনালোকৰ পৰাশৰৰো। এইখন ঘৰত মনুহ নেথাকিলে মইও কিজানি থাকিব নোৱাৰিম।

মহীধৰে বুকুৰ ধপধপনিটোৰ পৰা কিছু সকাহ পালে। বুকুখন পাতল পাতল লগাত অতি আগ্ৰহেৰে সুধিলে—

: তইনো এইবোৰ কি কৈ আছ অ'?

: মিছা কোৱা নাই খুড়া। ইয়াৰ পিছত মই আন এবাৰ কথাহে কওঁ বুলি ভাবি আছো। তেনে কৰিলে মোৰ কিজানিবা পাপৰ প্ৰায়চিহ্ন হয়েই।

: তোৰনো কি পাপ হ'ল?

: পাপ মানে খুড়া, পবিত্ৰ কিজানি মোৰ দোষতে মৰিল আৰু মানিকৰ সেই ছেবালীজনী। তাই বামুনৰ জাতত উঠিছিল যদিও বিয়াৰ বাতিতেই বিধবা হ'ল। এতিয়ানো তাই শুদিৰৰ ঘৰত থাকি কেনেকৈ বামুনৰ বিধবাৰ ব্ৰত পালন কৰিব। সেয়ে কওঁ কেইদিনমান পিচত তাইক এইখন ঘৰলৈ লৈ আনিব। আপোনালোকৰো সহায় হ'ব। আপোনালোকৰ মৰমু পালে তাই জীয়াই থাকিবলৈ সাহস পাব।

কন্দৰ্পই আৰু কিবাকিবি কৈ আছিল। কিন্তু সি কোৱা কথাবোৰ শেষলৈ মহীধৰৰ কাণত নোসোমাল। চকুৰ আগেৰে অহা-যোৱা কৰিবলৈ ধৰিলে, বাল্যবিধৱা অন্নপেহীৰ মুখখন। পিচত উজেনেনী মদনৰ মাকৰ মুখখন।

পিচত গৰম লাগিবলৈ ধৰিলে। গাটো ঘামিল। ঘৰ্মাক্ত মুখেৰে সি কন্দৰ্পলৈ চাই ক'লে—

: সেইবোৰ পিছে পৰেও ভাবিম দে। এতিয়া মোৰ বৰ ভাগৰ লাগিছে।

(৫৭)

সজিয়া হোৱাৰ আগতে কন্দৰ্পক পঠাই মহীধৰে মোহন মহাজনৰ দোকানৰ পৰা প্ৰয়োজনীয় সামগ্ৰীখিনি অনালে।

এন্ধাৰে চোতাল আঁবৰাৰ সময়তে মুখ হাত ধুই, বাৰান্দাৰ চকীখনত বহিল। বছদিনৰ মূৰত এনেদৰে বহি চাই ব'ল চোতালখনলৈ।

কৌশল্যাই গোসাঁইঘৰ আৰু তুলসী তলত চাকি-ধূপ ছলালে। চাহ একাপ আনি তাৰ ওচৰত থিয় হ'লহি। চাহৰ কাপটো হাতত লৈ তাইলৈ চাই সি সুধিলে,

: তুমি চোন নক'লা?

: কি?



: ঘোৰাকালি সন্ধিয়া ক'বলগীয়া কথাবোৰ। কাৰোবাক ভয় কৰিছিলো নেকি? বৰ সজাগতাৰে যেনেকৈহে মোক ফিচ্‌ফিচ্‌কৈ

: ঠিয় ভয় নহয়। বোৱাৰীয়ে আমি পতা কথা শুনা বা দেখা মই বিচৰা নাছিলো।

: কিয়?

: নতুন কিবা ফন্দী ৰচিব বুলি।

: নতুন ফন্দী?

: ওঁ।

: বুজাই কোৱাচোন।

: এদিন বোৱাৰীয়ে কাম কৰা ছোৱালীজনীক ধমক দি ঘৰলৈ পঠিয়াই দিম বুলি কৈছিল। মোকো তাই যাব বুলিয়ে কৈছে। ঘৰৰ সকলো কাম ময়েই কৰিছিলো যিহেতু বোৱাৰীয়ে পৰাশৰৰ আগতো এই কথা উলিয়াইছিল। সি হ'লে একো কোৱা নাই। বোৱাৰীৰ কথাহে মই ভাল পোৱা নাছিলো। সকলো কাম সামৰিবলৈ এতিয়া আৰু মোৰ আগৰ শক্তি নাই নহয়।

এ: এতিয়া এইবোৰ কথা নেপাতো দিয়ক। ৰজা-বাটাবিনিকে সোনকালে সামৰোঁগৈ বাক্যটো শেষ নকৰাকৈয়ে কৌশল্যা তাৰ ওচৰৰ পৰা আঁতৰি গল।

কৌশল্যা যোৱা দিশলৈ সি কিছুসময় চাই থাকিল। চাই থাকোঁতেই মনটো খঙেৰে ডৰি পৰিল, অৰ্থাৎ কিবা এক অবজ্ঞা খঙে তাৰ মস্তিষ্কটো উতলাই তুলিলে। পিচত তাৰ মনত উদয় হ'ল কিছু অবাঞ্ছিত প্ৰশ্ন।

কি আবশ্যক আছিল মাকৰ কথা মানি গোলনা কালীগঞ্জৰ পৰা ওভতি আহিবলৈ? যদি সি সেই সময়ত ওভতি নাহিলহেঁতেন, কৌশল্যাক সি লগ পালেহেঁতেন নে? তাই জীৱন সন্ধিনী নোহোৱা হ'লে আজি কোৱাৰ দৰে মনোকষ্ট পালেহেঁতেন নে?

ইয়ালৈ ওভতি আহি পতি পৰায়না কৌশল্যাৰ বাহিৰে সি বাকি কি পাইছে? সমাজত বংশধৰে কৰি যোৱা বদনাম পুত্ৰশোক আৰু জীয়াই থকা পুত্ৰবোৱাৰীয়ে কৰা অবজ্ঞা। ইমানেইতো?

কিন্তু পাব হৈ যোৱা দিনবোৰত, পৰমাৰ্থীয় বুলি ভবা মানুহবোৰক সি কি দিয়া নাই। ভোগ লাগসাত মত্ত হৈ উপভোগ কৰিব পৰা জীৱনৰ উৎকৃষ্ট দিনবোৰৰ সৰহভাগকেই চোন এই মানুহখিনিৰ বাবেই উচৰ্গা কৰিছিল। তথাপি কিয় আজি মনোকষ্ট পাব লগা হৈছে?

তাৰ মাক, পুতেক পবিত্ৰ কালৰ গতিত হেৰাই গ'ল। কিন্তু পৰাশৰ? সি বাকি কিয় পৰ হ'বলৈ ওলাইছে। কিয় সি যৈণীয়েক অহল্যাৰ কথাত মাত মাতিব নোৱাৰা হৈছে। যিজনী নাৰীয়ে দহমাহ-দহদিন গৰ্ভত ধাৰণ কৰি এই পৃথিৱীৰ পোহৰ দেখুৱালে সেইজনী নাৰীক কামকৰা ছোৱালীৰ আসনত বহুৱাবলৈ দ্বিধাবোধ নকৰিলে কিয়? কিয় প্ৰতিবাদৰ ভাষাৰে গৰজি উঠিব নোৱাৰিলে?

যি সময়ত ভদ্ৰুৱা তথা মদাহী কন্দপই ভাল মানুহ হৈ তাক আৰু কৌশল্যাক সহায়

কবিবলৈ আগবাঢ়ি আহিছে, সেই একে সময়তে পৰাণৰ আৰু অহল্যাই কিম্বা বাক সিহঁতক অবজা কবিলৈ লৈছে।

প্ৰমথবোৰ বিনানে তাৰ মনত উদয় হ'বলৈ ধৰিলে, সিমানেই তাৰ বুকুক দহি নিয়া দুখৰ জুই একুৰাহে যেন দপদপকৈ জ্বলিবলৈ ধৰিলে আৰু সেই জুইৰ উত্তাপে তাৰ মস্তিষ্কক উত্তলা কৰি থকা খংটোহে তীব্ৰ কৰি তুলিলে। খঙৰ উত্তাপত তাৰ দেহটোও পুৰিবলৈ আৰম্ভ কৰা যেন লাগিল।

বহাৰ পৰা উঠিল সি।

চোতালৰ একোণত পানী ভৰাই পাতি থোৱা বাস্টিটোৰ কাষলৈ গ'ল। দুয়োটা চকুতে কেইচলুমান পানী মাৰিলে। ক'লাফুল তিয়াই দুয়োখন ভৰি ধুলে। কান্ধত লৈ থকা গামোছখনেৰে মচিবলৈ লওঁতেই কাণত পৰিলহি একাকি দিহা নাম। হাত ভৰি মচিবলৈ এৰি নামকঁকি শুনিবলৈ কাণ পাতি ব'ল।

ঃ এ সীতা শান্তি এ,

তোক মই নোবোলো ভাল।

সূৰ্যৰ দলিচাই

তোৰ মন নুজুৰাই

তোক লাগে মৃগৰে ছাল।'

জয়পাল দেৱালয়ত ভক্তবৃন্দই নাম ধৰিছে। ভোৰতালৰ ছাব আৰু হাত চাপৰিৰ তালে তালে ভাহি অহা দিহা নামটোৰ সুৰ আৰু কথাই তাৰ মন জোকাৰি গ'ল।

এই দিহা নামটো সি বৰ ভাল পায়। কেতিয়াবা কেতিয়াবা গুণগুণকৈ গায়ো। সৰুৰে পৰা নামৰ দলত বহি নিজে গোৱাৰ পিচতো হাবিয়াস পলোৱা নাই।

নামটো শেষ হ'ল। সিও মচা কাৰ্য্য শেষ কৰিলে। তাৰ বৰ ভাগৰ লাগিল। ভাগৰুৱা হৈ আগবাঢ়িল ঘৰৰ ভিতৰলৈ। মজিয়াৰ বিছনাতে লাংখাই পৰিল। চকু জপায় ভাবিলে অকণ টোপনি যাব পাৰিলে হয়তো অলপ ভাল লাগিব। কিন্তু ভবামতে নহ'ল। তাক টোপনিয়ে নোজোকাৰিলে। পাৰ কৰি অহা জীৱনৰ মন পৰশা ঘটনাবোৰহে তাৰ মনত পৰিবলৈ ধৰিলে। আৰু মনত পৰা ঘটনাই মন আৰু বুকুখন গধুৰ কৰি তুলিলে। দেহটোৰ ওজনো যেন বাঢ়িল। হাত ভৰি ভাঙিব নোৱাৰা হ'ল আৰু এডাল শুকান কাঠৰ দৰে বিছনাত পৰি ব'ল।

হঠাৎ বিজুলী গ'ল। নিশাৰ ডিঙিডিঙি গাঁৱত পিয়াপি দি থকা এক্কাৰবোৰ ধামধুপালকৈ কোঠাটোলৈ সোমায় আহিল আৰু কোঠাটোত গিজগিজাব ধৰিলে। এক্কাৰলৈ ভয় উপজিল তাৰ। এনে এক্কাৰ নেচাও বুলিয়েই চকু জপায় পৰি থাকিল।

সময় বাগৰিব ধৰিলে। এটা সময়ত মহীধৰৰ এনে লাগিল, বুকুখন যেন খালি হৈ পৰিছে। খালি বুকুখনৰ লগতে মনটোও অকলশৰীয়া হৈ পৰিছে। এই একাকীত্বৰ আবৰণৰ মাজত জ্বলন্তমান সময় ছটফটাই থাকিল। মনত পৰিল কৌশল্যলৈ। তাইক ওচৰত বহুৱাই লৈ চুই চাবৰ মন হ'ল। হাতখন ডাঙিবলৈ চালে সি। হাতখন হ'লে নুঠিল।

: হেৰি আপোনাৰনো আজি কি হৈছে? একেবাৰে অলৰ অচৰহৈ পৰি আছেচোন।  
মহে কামোৰা নাই?

হাতত মমবাতি এডাল লৈ তাৰ কাষ চাপি গৈ কৌশল্যাই সুধিলে। দুচকু মুদি পৰি  
থকা মহীথৰে পোহৰৰ আভা এটি দেখিলে যদিও, কৌশল্যৰ কথা শুনিলে যদিও একো  
নক'লৈ। লৰচৰো নকৰিলে। বৰঞ্চ কৌশল্যৰ কথাখিনি শুনি এনেদৰে ভাবিলে যে  
কৌশল্যৰ মনতো হয়তো তাৰ প্ৰতি অৱহেলাৰ ভাবে ঠাই লৈছে। এই শিকা তাই লৈ  
আহিছে বোৱাৰীয়েক অহল্যাৰ পৰা। কিয়নো সৌ সিদিনালৈ অৰ্থাৎ কৌশল্যা গুৱাহাটীলৈ  
থকাকৈ যোৱাৰ আগলৈ তাৰ প্ৰতি কৌশল্যৰ ব্যৱহাৰ যেন বহু বেলেগ আছিল। অসময়ত  
এনেদৰে শুলে বা কেতিয়াবা অকলে অকলে বহি কিবা ভাবি থকা যেন দেখিলেই তাই  
তাৰ কাষলৈ লৰৰি আহিছিল। মৰমৰ পৰশ বুলাই মাতত স্নেহ সানি সুধিছিল তাৰ কি  
হৈছে? সি কিয় তেনেখন কৰি আছে? কিন্তু আজি?

মহীথৰ আকৌ এবাৰ সচকিত হ'ল।

কৌশল্যা আকৌ তাৰ ওচৰ চাপিছে। হাতৰ আঙুলিৰে তাৰ গাত হেচুকি দিছে। তাত  
যেন মৰমৰ পৰশ নাই। আছে মাথো অচিনাকি মানুহক হেচুকি মতা হাতৰ পৰশ।

মেলো নে নেমেলোকে চকু মেলিলে সি। মমৰ কঁপি থকা পোহৰতে কৌশল্যৰ চকুত  
চকু খাপিলে। লগে লগে এনে ভাব হ'ল, যি আত্মীয়তাক গুৰুত্ব দি হঠাৎ গুৱাহাটীৰ পৰা  
পুত্ৰ-বোৱাৰী, নাতি-নাতিনীৰ ওচৰৰ পৰা আঁতৰি আহিল সেই আত্মীয়তাৰ ভাব যেন এতিয়া  
কৌশল্যৰ চকু মুখত প্ৰকট হোৱা নাই। কৰ্তব্যৰ খাতিৰতহে তাই তাক এনেদৰে সুধিছে।

মমবাতিৰ পোহৰৰ আঁতৰত গিজগিজাই থকা এক্সৰবোৰে পৃথিৱীৰ সমস্ত দুখ ঠেলি  
হেঁচি আনি তাৰ বুকুৰ ওপৰত যেন দম কৰিলে। দুখৰ ওজনত উশাহ ল'বলৈ মুখৰ মাত  
ফুটাই ক'ব নোৱাৰা যেন হ'ল। ভেৰা লগাৰ দৰে কৌশল্যালৈ চাই ৰ'ল।

ইয়াকে দেখি কৌশল্যাও যেন আচৰিত হ'ল। আগৰ দৰে আকৌ এবাৰ তাৰ গাত  
হেচুকি চিঞৰি সোধাৰ দৰে সুধিলে—

: নামাতে কিয়? কি হৈছে আপোনাৰ?

কৌশল্যাই সোধা ধৰণটো এইবাৰো তাৰ মনঃপুত নহ'ল। কৌশল্যাই তাকো  
অৱহেলা কৰিবলৈ লৈছে বুলি যি ভাব মনত উপজিছিল সেইটোহে গাঢ় হ'ল। আৰু  
সন্ধিয়াৰে পৰা তাৰ মন আৰু মস্তিস্কত ক্ৰিয়া কৰি থকা খংটোহে সাৰ পাই উঠিল। খঙৰ  
তাড়নাত ৰ'ব নোৱাৰি কৰ্কশ স্বৰে উত্তৰ দিলে,

: কিয়? কিয় মই মাতিব লাগে? মই এনেদৰে অলৰ-অচৰহৈ শুই থাকিলে, মোক  
মহে কামুৰিলে তোমাৰ কি কষ্ট হয়? কি কষ্ট হয় হাঁ?

(৫৮)

হঠাৎ যেন এজাক ধুমুহা আহিল।

ক'ৰাত বজাপাত হ'ল। তাৰ লিহত গিজগিজ কৰা বৰফুণ। আকৌ বজাপাত নীৰবতা। চিকমিক বিজুলী। বিজুলীৰ পোহৰে কৌশল্যাৰ মুখৰ বং ঘনেপতি সলনি কৰে। ধুমুহাৰ সোঁতত তাইৰ হাতৰ মমবাতি ডাল নুমাও নুমাও কৰে, কিন্তু তাই নুমাৰ নিদিলে। পৰি বাৰ্ষ পৰি বাৰ্ষ হৈছিল কিন্তু পৰি নিদিলে। ধুমুহাজাকৰ লগতে অহা বতাহৰ সোঁতক দেহ আৰু মনশক্তিৰে আৱৰি ৰাখি তাই মমৰ পোহৰখিনি বৰ্তাই ৰাখিলে। ভুক্তিত হৈ পৰা পৰিবেশত নিজক দৃঢ় কৈ ৰাখিলে—

ঘৰ আৰু বাহিৰত এতিয়া নিজম ৰাতি।

দুচকু বহল কৰি তাই মইধৰলৈ চাই ভাবিলে ক'ত বাক কেনা লাগিল। লগে লগে বুজিব নোৱাৰিলে। এই বুজিব নোৱাৰাৰ বাবেই দুচকু সজল হৈ উঠিল।

হাতৰ মমবাতি ডাল মাটিত থ'লে।

সজল দুখনৰ পৰা একে সময়তে লোতক বাগৰিব ধৰিছিল। তাই নিদিলে। চাদৰৰ আঁচলেৰে দুচকু মোহাৰি থিয় হ'ল। আকৌ মইধৰৰ ওচৰ চাপি এক্কাৰ পোহৰৰ আঁৰত তাৰ মুখলৈ চাই মাতত স্নেহ সানি ক'লে,

: উৱা। আজি আকৌ কি হ'ল? গা বেয়া লাগিছে নেকি? চাওঁ ক'ত কি হৈছে?

: নালাগে যোৱা। নিজৰ কামকে কৰি থাকগৈ।

এইবাৰো মইধৰে নিৰস ভাবে ক'লে। আকৌ এবাৰ কৌশল্যা দমি গ'ল। তথাপিতো নাৰীমনৰ সহজাত শক্তিয়ে বুকুৰ মাজত দম বন্ধা বেদনা লুকুৱালে। মাততো হ'লে কপিল। সেই কঁপা কঁপা মাতৰে তাই ক'লে,

: যাব ক'লেই মই নাজাও নহয়। আপোনাক মই নজনা নহয়।

কৌশল্যা আৰু ওচৰ চাপিল। তাৰ গাতে নিজৰ গাৰ কিছু অংশ লগাই বিছনাখনত বহিল। তাৰ পিনে অলপ হালি কপালত হাতখন থ'লে আৰু কিবা যেন বুজিবলৈ যত্ন কৰিলে।

ইমান সময়লৈ মইধৰে যিজনী মানুহক এনেদৰে গাৰ কাষত বিচাৰিছিল যিখন হাতৰ পৰশ বিচাৰি ছটফটাই আছিল এতিয়া সেই সকলো পাইও তাৰ মন শান্ত নহ'ল। কিবা এক অস্বস্তিহে অনুভৱ হ'ল। এনে অস্বস্তি সহিব নোৱাৰি কৌশল্যালৈ নোচোৱাকৈয়ে ক'লে।

: চাওঁ হাতখন আঁতৰোৱা।

মইধৰৰ কথাটো শুনাত এনে হ'ল— য'ত মৰমৰ মায়া নাই। য'ত ৰুচতাই মালা পিদ্ধিছে। যি কথা শুনি অত্যন্ত কোমল হৃদয়ৰ মানুহৰো অন্তৰ ভৰা খং উঠিব। ভালপোৱা হৃদয় ভাগি চুৰ্মে হ'ব। দুখননেৰে ধাৰাসাৰ অশ্রু ব'ব।

নিজৰ মুখৰ পৰা ওলোৱা ৰুচ বাক্যটি শুনি মইধৰ নিজেও আচৰিত হ'ল। সি কৌশল্যাৰ মুখলৈ চাব নোৱাৰিলে। লাজত মৰি যোৱা যেন পালে। শেষত নিজকে লুকুৱাবলৈ বুলি বাগৰ সলাই বেৰৰ পিনে মুখ কৰিলে।

মইধৰৰ এনে ব্যৱহাৰত কৌশল্যা আকৌ আচৰিত হ'ল। বুজিব নোৱাৰিলে তাই এনে

কি দোষ কৰিছে যাৰ বাবে এই বয়সত নিজৰ বুলি উভতি অহা ঘৰখনত মনৰ প্ৰাণৰ মানুহজনে এনে কঢ় ব্যৱহাৰ কৰিছে।

বহু কথা বহু সময়লৈ ভাবিলে কৌশল্যাই। আজি পুৱা বিছনা এৰা সময়ৰে পৰা হাতত মমবাতি লৈ কোঠাটোত সোমোৱা মুহূৰ্তলৈ কৰা সকলো কামলৈ উভতি চালে। তাই কৰা কোনো এটা কামতে ভুল নেদেখিলে। মাথো বুকুৰ মাজত দম বান্ধি থকা বেদনাবোৰহে উথলি উঠিল।

বেদনাক প্ৰাধান্য নিদি আকৌ প্ৰকৃতিস্থ হ'ল কৌশল্য।

এনে অবস্থাই মনত কিছু সাহসৰ জনম দিলে। সেই সাহসেই জনম দিলে খঙক। সেই খঙক সাৰথি কৰি ঋতত গভীৰতা সানি ক'লে—

: মোৰ সতে এনেদৰে চিৰ্ণৰি কথা ক'বলৈ আপোনাৰ লাজ নেলাগেনে? আৰু এনে এটি স্বভাৱ আপোনাৰ কেতিয়াৰ পৰা হ'ল? বহুদিনৰ মূৰত আজি আমি এইখন ঘৰলৈ উভতি আহিছো। আপোনাৰ মুখৰ পৰা আজি যেনেদৰে কথা ওলাইছে ওচৰৰ মানুহে শুনিলে আমাৰ বিষয়ে কি ধাৰণা কৰিব এবাৰ ভাবিছেনে? নেভাবিবনে যে বুঢ়া-বুঢ়ীয়ে গুৱাহাটীতো পুতেক বোৱাৰীয়েকৰ লগত কাজিয়া কৰিছে ডিঙিভঙিলৈ ওভতি আহিছে। সেয়েহে পৰাশৰ সিহঁতৰ লগত অহা নাই। এনেয়ে নকয় বোলে মানুহ।

শেষৰ বাক্যটো শুনা নুশুনাকৈ কৌশল্যৰ মুখৰ পৰা ওলাল। তাৰ পিচত অলপ ৰ'ল। কিন্তু এই ৰোৱাটোৱেই যেন কাল হ'ল। বুকুৰ ভিতৰত দম বান্ধি থকা বেদনাবোৰ ৰোৱা সময়খিনিতে গলিল। গলা বেদনাবোৰ চকু মুখ ফাটি হ'লেও বাহিৰ ওলাই আহিব খুজিলে। এইবোৰক বাধা দিবলৈ তাই দুচকু মোহাৰিব লগা গ'ল। নাকৰ ভিতৰত আচৰিতে কিছু পানী জমা হ'ল। সেইবোৰো ওলাই আহিব নোৱাৰি শ্বাস-প্ৰশ্বাসত বাধা দিয়া বাবে কেবাবাৰো উজ্জাব লগা হ'ল। মুখৰ পৰা ওলোৱা শব্দবোৰে উচু পনিৰ ৰূপ ল'লে। তথাপিতো এইসকলোবোৰকে সঙ্গী কৰিও শেষত কৌশল্যাই সুষিলে—

: আজি আপোনাৰ ওচৰত বাক মই কি জগৰ লগালো যে চিৰ্ণৰি কথা ক'ব লগা হ'ল? সুখে দুখে মইচোন সদায় আপোনাৰ লগতে আছো। এইখন ঘৰত ভৰি দিয়া দিনৰে পৰাই আপোনাৰ কথা ভাবি শুনি মানি আহিছো। দেহাৰে কৰিব পৰা কামবোৰ কৰিছো। এইখন ঘৰৰ বাহিৰেও মোৰ যে এখন ওপজা ঘৰ আছিল মোৰ যে মা-দেউতা, ভাই-ভনী কোনোবা আছিল সেই কথাও পাহৰি যোৱাৰ দৰে ভাবিবলৈ এৰি দিছো। তাৰ পিছতো যদি মই আপোনাৰ ভালৰ বাবে কিবা কৰিব লগা আছে অলপ ভালধৰণে ক'ব নোৱাৰেনে? নিজৰ দেহ, মন আৰু প্ৰাণ বিসৰ্জন দি হ'লেও আপুনি মনে বিচৰা কাম কৰিবলৈ মই যত্ন কৰিম।

ইয়াৰ পিচত কৌশল্যাই উচুপি-উচুপিও কথা ক'ব নোৱাৰিলে। তাই ঝক্‌ঝকাই কান্দি উঠিল। ভালেমান সময়লৈ কান্দি থাকিল। এবাৰ কান্দোনাৰ শব্দই ভাষাৰ ৰূপ পালে। সেই ভাষাৰে যেন নিজকে প্ৰশ্ন কৰিলে তাই।

: আজিৰে পৰা বাক এইখন ঘৰত কাৰ সাহসত কাৰ লগত থাকিম মই? দুটি সন্তানৰ এটাক চোন নেদেখাজনে কাটি নিলে। জীয়াই থকাটোৱেও মোক ঘৰৰ কামকৰা, বনকৰা তিৰোতা বুলি ভাবিবলৈ লৈছে। ভাবিছিলো নিজৰ মানুহজনৰ মুখলৈ চাইয়েই জীৱনৰ বাকী

দিনকেইটা পাৰ কৰিম। কিন্তু বিধাতাৰ সেইটোতে অসহ্য হ'ব লাগেনে?

কৌশল্যাি উচুপি উচুপি কোৱা কথাবোৰ মহীধৰৰ অসহনীয় হ'ল। তাৰ হৃদয়ো বেদনাত গলিবলৈ আৰম্ভ কৰিলে। বেৰৰ পিনে মুখ দি ওই থাকিব নোৱাৰিলে সি। কৌশল্যাৰ পিনে হুঁবিল। ভয়ে ভয়ে কৌশল্যাৰ চকুলৈ চালে। মানুহজনীয়ে উচুপি উচুপি একোৰ মজিয়াখনলৈ চাই আছে। চুচৰি তাইৰ কাৰ চাপিল। তাইৰ সোঁহাতখনৰ ওপৰত নিজৰ সোঁহাতখন থ'লে। এনেদৰেই তাৰ হাতৰ আলফুলীয়া পৰশেৰেই সি যেন তাইক মনৰ কথাবোৰ বুজাব বিচাৰিলে।

মহীধৰৰ হাতৰ পৰশত কৌশল্যাও চমকি উঠিল। মজিয়াৰ পৰা দৃষ্টি আঁতৰাই তাৰ চকুলৈ চালে। দুয়োৰে চকুৱে চকুৱে মিলিল। মহীধৰে কিবা এবাৰ কম বুলি ভাবিছিল কিন্তু ক'ব নোৱাৰিলে। ওঁঠ দুটাহে কঁপিল। কঁপা ওঠেৰে বোবা চাবনি আঁতৰ নকৰি, মহীধৰে হাতৰ স্পৰ্শত হে গধুৰতা আনিলে।

সময় বাগৰি থাকিল।

একোৰাবোৰেও যেন বোবা চাবনিৰ গভীৰতা সহিব নোৱাৰি পলাবলৈ বাট বিচাৰিলে। হয় একোৰ আঁতৰিল। বিজুলী আহিল। বাতিবোৰ জ্বলি উঠিল।

সেই পোহৰত মহীধৰে ভয় কঠেৰে ক'লে—

: যি হ'ল হ'ল। ব'লা নিশাৰ আহাৰ কৰোঁগৈ।

মহীধৰৰ কথা শুনিও যেন নুশুনিলে কৌশল্যাি। এটি নিজীৱ মূৰ্তিৰ দৰে নিৰ্নিমেয় নয়নে তালৈ চাই ব'ল।

হঠাৎ কোঠাটোৰ বতাহবোৰ চঞ্চল হৈ উঠিল। সেই বতাহক নিজৰ বশীভূত কৰিবলৈ কৌশল্যাি দীঘলকৈ উশাহ টানিলে। সেই উশাহ পৰিৱৰ্তিত হ'ল, এটি দীঘল হুমুনিয়াহলে।

হুমুনিয়াহৰ অন্তত, কৌশল্যাৰ চকু আকৌ এবাৰ ৰঙা হ'ল।

তাৰ পিচতেই আজোৰ মাৰি তলত সোমায় থকা তাইৰ হাতখন উলিয়াই নিলে। মহীধৰৰ হাতখন থলৰকৈ বিছনাত সৰি পৰিল।

মহীধৰ আকৌ এবাৰ উচুপ খাই উঠিল। তাৰ মনটো টোৱাই গ'ল এক গভীৰ হতাশাত।

মহীধৰক উপেক্ষি কৌশল্যা বিছনাৰ পৰা নামিল আৰু হনহনকৈ তাৰ কাষৰ পৰা আঁতৰি পাকঘৰৰ পিনে গ'ল।

মহীধৰ উঠিল।

কি কৰো কি নকৰো মন এটা লৈ ধীৰে ধীৰে সিও পাকঘৰৰ পিনে আগবাঢ়িল।

(৫৯)

কৌশল্যাি পীৰা পানী দি থৈছিল। চুপ চাপে সি পীৰাত বহিল। বহাৰ পিছত

কৌশল্যাই ঢাকি থোৱা খাদ্যৰ ঢাকনিবোৰ ওচাবলৈ ধৰিলে।

তাই এখন এখনকৈ ঢাকনি ওচাইছে আৰু অলপ আঁতৰত সেইখন দলিয়াৰি থৈছে। যাৰ বাবে প্ৰতিখন ঢাকনি থোৱাৰ সময়ত তেওঁ কৈ এটি শব্দ উঠিছে। তেওঁ শব্দটো পৰিৱৰ্তিত হৈ বজনজন-জিনজিনকৈ এসময়ত নিতাল মাৰিছে। প্ৰতিখন বাচন থোৱাৰ শব্দই মহীধৰৰ বুকুত আঘাত হানিছে। প্ৰতিবাৰতে তাৰ মনটো উচপিচাইছে। বুকুখন বিবোৱা যেন লাগিছে লগে লগে তাৰ ক'বৰ মন হৈছে— 'বাচনবোৰ লাহে লাহে নোথোৱা কিয়। সিহঁতেটো একো দোষ কৰা নাই।' কিন্তু ক'ব পৰা নাই সি।

ভাতৰ কাঁহীখন সমুখত দিলত সি খাবলৈ ল'লে। সমুখত কি খাদ্য আছে বন্ধা-আজ্ঞাবোৰ সোৱাদ লগা হৈছেনে নাই উমান নাপালে। খাব লাগে বাবেহে খায় গ'ল। খোৱা হ'লত কৌশল্যালৈ চালে। তাই দলিয়াই থোৱা বাচনবোৰত এক মনে, এক ধ্যানে দৃষ্টি থাপি গালত হাত থৈ বহি আছে।

: তুমি নোথোৱা নেকি?

লাহেকৈ সুধিলে মহীধৰে। চমক ভগা মানুহৰ দৰে তাই তালৈ ঘূৰি চালে যদিও কোনো উত্তৰ নিদিলে।

তাইৰ উত্তৰলৈ অপেক্ষা কৰি কিছু সময় ব'ল সি। তাৰ পিচতহে পাকঘৰৰ পৰা ওলাল। বিছনাত উঠি আসন কৰাৰ চলেৰে ভৰিৰ গোৰোহাৰ ওপৰত তপিনাদুখন থৈ বহি লৈ কৌশল্যাইনো কি কৰি আছে উমান লৈ থাকিল।

হঠাৎ তাৰ মাকলৈ মনত পৰিল।

ভাগিব ধৰা সংসাৰ এখনক ধানখিত লগাই কেনেদৰে ভৱিষ্যতলৈ নভগাকৈ ৰাখিব পাৰি সেই কথা মানুহজনীয়ে ভালদৰে জানিছিল। আজি যদি মাক থাকিলহেঁতেন, এই ঘৰখনলৈ হয়তো এনে এটি পৰিবেশ নাহিলহেঁতেন। একোখন ঘৰত সুমাতৃ এজনীৰ শুকত্ব কিমান, এইকথা আজিহে মহীধৰৰ অনুভৱ হ'ল।

আজি সি যিজনী কৌশল্যাক কঢ় ব্যৱহাৰ কৰি মনত দুখ দিলে সেইজনীও অৱশ্যে কম নহয়। বোৱাৰীয়েকক হাতৰ মুঠিত ৰাখিবলৈ তাইও কম কষ্ট কৰা নাছিল। কিন্তু সজাৰ ভাটোৱে এবাৰ মুকলি আকাশৰ তলত উৰিবলৈ পালে যেনেদৰে আকৌ সজাত সোমায় সুখাদ্য খাব নোথোজে, তেনেদৰে মুকলিমুৰীয়া চহৰীয়া জীৱনৰ সোৱাদ পোৱা বোৱাৰীয়েক অহল্যাও গাঁৱৰ ঘৰলৈ উভতি আহিব খোজা নাই।

নিশাৰ নীৰৱতাই ডিংডিঙি গাঁৱক ছানি ধৰিছিল। কাৰোবাৰ বাৰীৰ গছৰ ডালত পৰি ফেঁচা এটিয়ে জী উঠ, পো উঠ, বুলি বিনাই আছিল। তাৰ মাজতে 'খেৰ্কে খেৰ্কে' চিঞৰা বাদুলিৰ চিঞৰো শুনিবলৈ পোৱা গৈছিল।

গোৰোহাৰ ওপৰত বহি থকা মহীধৰৰ অৱশ অৱশ লাগিল। বিছনাত দেহটো থ'বলৈ মন হ'ল। উঠি আঠুবাখন তৰিলে। তেনেতে কৌশল্যা আহিল। ভাত ৰন্ধা কাপোৰ সলাই আন এজোৰ পিছিলে।

দুবাৰৰ ডাংডাল দিলে।

মহীধৰো বিছনাত পৰিল। লগে লগে কৌশল্যাই ডিম লাইটটো জ্বলাই টিউবটো নুমাই বিছনাত উঠিল।

মহীধৰে উমানলৈ থাকিল কৌশল্যাই কৰা কামৰ।

আজি কৌশল্যাই তাৰ কাৰ চাপি নাছিল। গাৰুটো কিছু দূৰলৈ আঁতৰাই নি তাৰ পিনে পিঠি দিহে ওলে।

মহীধৰৰ মনটোক হতাশাই আঁৱৰি ধৰিলে।

যিখন ঘৰলৈ কৌশল্যাই অতি হেঁপাহেৰে উভতি আহিছিল, যিখন ঘৰকে তাই মহীধৰৰ 'আচল ঘৰ' বুলি কল্পিতকৰ বাবে হ'লেও গৰ্বেৰে কৈছিল সেইখন ঘৰতে আজি তাই কান্দিব লগা হ'ল।

কিয়? কিয় সি আজি তাইক কন্দুৱালে? তাৰ এনে কাৰ্যৰ বাবে দায়ী কোন? সি নিজেই নে পৰাশৰ আৰু বোবাৰীয়েক অহল্যা? নে সিপুৰীলৈ যোৱা তাৰ পুত্ৰ পবিত্ৰ? নে বিধৱাৰ বৈশভূষা লোৱা মানিক দাসৰ ছোৱালী পল্লৱী? নে তাৰ প্ৰতিবেশী কন্দৰ্প যিজনে তাৰ সমুখত সত্য স্বীকাৰ কৰি ডাল মানুহ হৈ থকাৰ প্ৰতিশ্ৰুতি দিছে?

নে কৌশল্যা নিজেই দোষী।

নাই নাই, কৌশল্যাক সি মনোকষ্ট দিব পাৰে, কিন্তু তাইক দোষ দিয়াৰ অধিকাৰ নাই।

পূৰ্ব বংগৰ গৌলনা কালীগঞ্জত তাৰ প্ৰথম প্ৰেমৰ চানেকি এজনী থকা বুলি জনাৰ পিচতো আজিলৈ তাই সংসাৰখনৰ গুৰি বঠা ধৰি আছে। তাৰ ওচৰত নিজৰ সতীত্ব উপহাৰ দি মন প্ৰাণ সপি, দুটিকে পুত্ৰ সন্তান উপহাৰ দিছে। সিহঁতক খুৱাইছে, ধুৱাইছে, পিচ্কাইছে উৰাইছে। উপযুক্ত বয়সত তাৰ অজানিতে স্কুললৈ পঠাইছে। সিহঁতক নিজে নিজৰ ভৰিত থিয় দি খাব পৰা কৰি তুলিছে। অৱশ্যে এই সকলোবোৰৰ বাবে সি ধনখিনি গোটাই নিদিয়া নহয়। তাৰ বাহিৰেনো সি তাইক কি দিছে? সৎ আদৰ্শ, সৎ শিক্ষা আৰু সৎ কৰ্মৰ প্ৰেৰণা সি বাক কাহানিবা পিতৃ হিচাপে কাষত বহি পৰাশৰ আৰু পবিত্ৰক দিছিল নে? দেউতাক হিচাপে সন্তানক এইবোৰৰ শিক্ষা দিয়াটো কৰ্তব্য নাছিল নে? এই কৰ্তব্য সম্পাদন নকৰা বাবে সিও বাক দোষী নহয় নে?

মহীধৰে কৌশল্যালৈ চালে।

চকা মকা পোহৰত চকুত পৰিল এন্ধাৰৰ সতে মিতিৰালি পাতিব পৰা কৌশল্যাৰ চুলিটাৰিত। প্ৰতিনিশা তাই খোপাটো খুলি শোৱে। আজিও তাই একেই কৰিছে। সেয়ে দীঘল চুলিটাৰিয়ে পিঠিখন আঁৱৰি ককালৰ থিক ওপৰৰ অংশ চুই বিছনাত পৰিছেহি।

মহীধৰৰ মনলৈ আহিল পৰাশৰৰ জন্মৰ আগতে কৌশল্যাই আজিৰ দৰে তালৈ পিঠি দি শোৱা এটি নিশাৰ কাহিনী। সিদিনা সি সাহসেৰে তাইৰ কাষলৈ চুচৰি গৈছিল। কিন্তু আজি তেনে সাহস নহ'ল। তাইৰ পিঠিখনলৈ চাইয়েই নিঃসাৰ হৈ পৰি ব'ল।

ডাবিলে, ক্ষণিক পিছতেই কৌশল্যাই তাৰ পিনে মুখ কৰি শুব। তেতিয়া তাইৰ মুখলৈ চাই টোপনি যাব। নতুবা তাইক বুজাই ক'ব মনত জাগি থকা খঙৰ কথা। যিটো খঙৰ প্ৰভাৱত মুখৰ মাত আৰু ভাষা ৰুচ হৈ পৰিছিল।



কথাবোৰ ভাবি থাকোঁতে কেতিয়া যে টোপনি আহিল ধৰিব নোৱাৰিলে।

হলধূলীয়া পৰিবেশ এটিৰ উমান পাই মহীধৰে কাণ পাতি ব'ল।

হয়, পদূলি মুখত কোনোবাই কাজিয়া কৰিছে। দুই দলে বিকৃত ভাবে চিঞৰিছে। কোনোবাই যেন কৈছে- মাৰ এ মাৰ, ধৰ এ ধৰ। আহ এ আহ। আই আ। ছিঃ ছিঃ ....  
ওঁ ওঁ ওঁ। ৰহ ৰহ উ উ।

এজ্জাৰ পোহৰৰ মাজেৰে তাৰ কাষলৈ কোনোবা এজন লৰাৰি আহিল। কোন মানুহ ধৰিব নোৱাৰিলে। মুখখনহে চিনাকি চিনাকি লাগিল। মানুহজনে ক'লে—

: পৰাশৰ আৰু পৰিত্ৰই কাজিয়া কৰিছে। কাজিয়া দেখি এনে ভাৱ হৈছে সিহঁত যেন আজিৰ যুগৰ মানুহ নহয়। ত্ৰেতাযুগৰ কিস্কিন্ধাৰ বালি সূগ্ৰীবহে। কাজিয়া ভাঙিবলৈ অন্নপেহী মাজত সোমায় চিঞৰি আছে।

লৰ মাৰি মানুহজন আঁতৰি গ'ল। কি কৰো, কি নকৰো যেন লাগিল মহীধৰৰ। এবাৰ ভাবিলে সি গৈ কাজিয়াখন ভাঙি দিব। এবাৰ ভাবিলে অন্নপেহী আছে যেতিয়া যোৱাৰ আৱশ্যক নাই। কাৰণ দুয়োৱে পেহীৰ কথা শুনে আৰু মানে।

পেহীৰ কঠ নিসৃত গলগলীয়া মাতটো শুনিবলৈ কাণ পাতি ব'ল। কিন্তু গো-গোৱাই উঠা শব্দ কিছুমানৰ বাহিৰে পেহীৰ কথা কাণত নপৰিল। পৰিল আন শব্দহে। সেইয়া উচুপনিৰ শব্দ আৰু গো-গোৱনি। মহীধৰে ধৰি ল'লে, দুই সন্তানৰ কাজিয়া দেখি কৌশল্যাই হয়তো উচুপি উচুপি কান্দিছে।

পৰাশৰ আৰু পৰিত্ৰৰ মাজত কাজিয়াখনে যে এনে এটি ৰূপ ল'ব সি কেতিয়াও ভবা নাছিল। এনেকৈ থাকিলে যে বালি আৰু সূগ্ৰীবৰ দৰে কোনোবা এজন হেৰাই যাব সেয়া নিশ্চিত।

ভয়ত মহীধৰৰ বুকুখনে ধপধপাব ধৰিলে। দুই ডাইৰ মাজত লগা কাজিয়াখন নোহোৱা কৰিবলৈ নিজেই যাবলৈ সাজু হ'ল। কিন্তু কি আচৰিত কথা? সি চেন এখোজো আগবাঢ়ি নোৱাৰে। মৃত্যু শয্যাতে শুই আনৰ মুখলৈ ডেবা লাগি চাই থকা দেউতাকৰ ভৰি দুখনৰ দৰে তাৰ ভৰি দুখনো যেন অৱশ হৈ পৰিছে। এই অৱশ ভাবে দুয়োখন ভৰি এটা লগাই থোৱাৰ দৰে জপটিয়াই থৈছে।

মহীধৰৰ বুকুৰ ধপধপনিটো আগতকৈ বেছি হ'ল।

কাজিয়া ভাঙিবলৈ যাব নোৱাৰি চিঞৰি চিঞৰি কাজিয়া নকৰ বুলি ক'ব খুজিলে। কিন্তু চিঞৰ কিয়, কোনো কথাই মুখৰ পৰা নোলাল। ওলাল এটা গো-গোৱনি শব্দহে।

: হেই আপোনাৰ হৈছে কি? কিয় তেনেখন কৰিছে?

গাত হেচুকি, জোকাৰি মহীধৰক কৌশল্যাই তেনেদৰে সোধাত সি সাৰ পালে। ধহমহকৈ উঠি বহিল।

বুকুৰ ধপধপনিটো মাৰ যোৱা নাছিল। ধপধপনিটোৰ পৰা উপশম পাওক বুলি বাওঁহাতখন বুকুৰ ওপৰত থৈ দীঘল দীঘলকৈ কেইবাৰ মান উশাহ ল'লে। তাৰ পিচত কৌশল্যালৈ চাই লাহে লাহে ক'লে—

: এটা সপোন দেখিছিলো। ভয় লগা সপোন।

তালৈ চাই থাকি তাৰ কথাখিনি কৌশল্যাই শুনিলেহে, একো নকৈ আকৌ ওভতি ওলে।

মহীধৰো বহি নাথাকিল। গাৰুটোত মূৰ থৈ টোপনি যাবলৈ যত্ন কৰিলে। কিন্তু টোপনি হেৰাল। খানাপাৰাত হেৰাই যোৱা পবিত্ৰৰ মুখখনে বাৰে বাৰে আমনি দিবলৈ ধৰিলে।

নীৰব নিশাৰ গভীৰতা থানবান কৰি পদূলি মুখত কুকুৰ এটাই ৰৌ-ৰৌৱাই ভুকিবলৈ আৰম্ভ কৰিলে। তাৰ পিছত আন এটাই। আৰু এটাই। হঠাৎ সিহঁতৰ মাজত যেন খেদা-খেদি আৰম্ভ হ'ল। ভুকুৰকনি কুকুৰনি খেদা-খেদি। মুঠতে এজাক কুকুৰৰ বিশৃঙ্খল চিঞৰ বাখৰ। এনে চিঞৰ বাখৰত টোপনি পাতল মানুহৰ ঘুমটি ভাঙে। সাৰ পায়। নতুবা সপোন দেখে।

মহীধৰে এতিয়াহে বুজিলে যে বান্ধবত পৰাশৰ আৰু পবিত্ৰৰ মাজত কোনো দিনেই এনে কাজিয়া হোৱা নাছিল আৰু নহ'লোহেঁতেন। তাৰ অৱচেতন মনত হয়তো এদিন এনে এটা ভাবে ক্ৰিয়া কৰিছিল। যিটোৰ প্ৰতিচ্ছবি আজি পদূলিমুখত খেদা-খেদি কৰি চিঞৰ বাখৰ কৰা কুকুৰ জাকৰ বাবে টোপনি গৈ থকা অৱস্থাত সপোন হিচাপে ধৰাধৰা দিলে।  
উ: সপোন যে কি?

(৬০)

মহীধৰৰ দুচকু বহল হৈ গ'ল।

দৃষ্টিৰ প্ৰখৰতা আনি ডালদৰে চলমান মূৰ্তিটোলৈ চালে। চালে চাই ৰ'ল এই কথা ভাবি, এইয়া সঁচা নে মিছা?

হয়, বহু বছৰ আগতে সি যেতিয়া গোলনা কালীগঞ্জত আছিল, তেতিয়া হাতে সজা মূৰ্তিৰ মাজৰ পৰা এটি মূৰ্তি আগবাঢ়ি অহা দেখিছিল। সমুখত থিয় হৈ তাক সুধিছিল—  
'মই কোন চিনি পোৱানে?' সিদিনা আছিল নাৰী মূৰ্তি। নাৰী মূৰ্তিটোৰ ৰূপ যৌৱন দেখি সিদিনা তাৰ দেহ মন শিহঁৰি উঠিছিল। অস্বাক বিশ্বয়েৰে তাইলৈ চাই বৈছিল।

আৰু আজি

আজি এয়া কি দেখিছে?

গজৰাজৰ ওপৰত উপবিষ্ট চতুৰ্ভুজ বিশ্বকৰ্মা নহয়নে?

হয়। যোৱা বছৰ বিশ্বকৰ্মা পূজাৰ বাবে সি কেবাটাও মূৰ্তি সাজি বিকিছিল। সি সঁজা প্ৰতিটো মূৰ্তিয়ে তাৰ হৃদয় মন আৰু দৃষ্টিৰ পৰা হেৰাই যাব নোৱাৰে। য'তেই নাথাকক যেতিয়াই নেদেখক মাতৃয়ে নিজৰ সন্তানক চিনি পোৱাৰ দৰে চিনি পায়।

আজি এই মুহূৰ্তত আগবাঢ়ি অহা মূৰ্তিটোও যোৱা বছৰ সি সঁজা মূৰ্তিবোৰৰ এটা নহয়নে?

হিৰ নেৱে বিশ্বকৰ্মা দেৱতাই আৰোহণ কৰা হাতীটোলৈ কিছুসময় চাই ব'ল। কিছুদূৰৈত থাকিলেও এনে অনুভৱ হ'ল হাতীটোৱে যেন লেকেছিয়াই লেকেছিয়াই আগবাঢ়িছে। তাৰ এখন ভৰি যেন ৰোগাক্ৰান্ত।

দেৱতা বিশ্বকৰ্মাক পিঠিত লৈ গজৰাজ কিছু আঁতৰত ব'লহি। মহীধৰে হাতীটোৰ ভৰিৰ নখৰ পৰা পিঠিৰ ওপৰৰ হাড়দাখনলৈ, শুৰৰ আগৰ পৰা নেজৰ শেষ বিন্দুলৈ চালে। হয় সি সজ্জা হাতীটোৱেই হয়। আৰু সি ভবাৰ দৰে হাতীটোৰ অকল এখন ভৰি ৰোগাক্ৰান্ত হোৱা নাই। কুঠ ৰোগত আক্ৰান্ত লোকৰ দৰে শুৰৰ এটি অংশ ছিগি গৈছে। ছিগাখিনিৰ ওপৰৰ অংশত ধৱল বৰণৰ দাগ এটি হৈ বেয়াতে চকুত পৰা হৈছে। এইবোৰৰ বাবে দুখত ভাগি পৰিছে। দুখত বাগৰা অশ্ৰু লোতকে দুগালত ক'লা দাগ বহুৱাইছে।

মহীধৰে চালে বিশ্বকৰ্মালৈ। দেৱতাজনৰ মূৰৰ কিৰিটিখনৰো এটি অংশ নাই। সেয়ে পিচনিৰ অংশটো বৃদ্ধ মানুহৰ তপামূৰৰ লেখীয়ালৈ ওলাই আছে। কিৰিটিখন থকা বাবে সেইখিনিৰ মহীধৰে চুলিৰ ৰং সনা নাছিল। কাণদুখনৰ পিছফালত নকল চুলি এঠাৰে লগাই কান্ধৰ ওপৰলৈ বৈ অহাকৈ থৈছিল।

মহীধৰে দেৱতাজনৰ মূৰৰ পৰা দৃষ্টি নমায় আনিলে। এইবাৰ আৰু আচৰিত হ'ল চাৰিখন হাতৰ ওপৰৰ দুখন কিলাকুটিতে ভাগিছে আৰু হাত দুখন তললৈ ওলমি আছে। হাতুৰী, বাটুলী, গদা, পদ্ম আদি কোনোবিধ অস্ত্ৰ শস্ত্ৰ বা সজুলি কোনোখন হাততে নাই।

মহীধৰৰ এনে অনুভৱ হ'ল দেৱতাজন তেওঁৰ বাহনত আৰোহণ কৰি যেনিবা কোনোবা এখন যুদ্ধক্ষেত্ৰৰ পৰাহে প্ৰাণলৈ পলাই আহিছে। নতুবা অসমৰ চহৰে-নহৰে গাঁৱে-ভূঞে, সংঘটিত হৈ থকা বোমা বিস্ফোৰণত আহত হৈছে। আৰু হাতীটোৱে বিশ্বকৰ্মা দেৱতাক নিজৰ আঘাতলৈ পৰোৱা নকৰি বচাই আনিছে।

আহত বিশ্বকৰ্মা আৰু হাতীটোলৈ চাই মহীধৰে দুহাত জুৰিলে।

‘ : মহীধৰ।

গুৰুগুৰী স্বৰেৰে দেৱশিল্পী বিশ্বকৰ্মাই মাত লগালে। সেই স্বৰ শুনি তাৰ অন্তৰাখ্যা কঁপি উঠিল। হৃদয়ৰ কঁপনিৰ সতে চৌপাশলৈ চালে। সি সজ্জা মূৰ্তিটোৱেই তাৰ নাম ধৰি মাতিছে নে আন ক'ৰবাৰ পৰা আহিছে? নাই আন কোনো নাই। এই কঠিনৰ ভাহি আহিছে মূৰ্তিটোৰ মুখৰ পৰা। তাৰ প্ৰতি হুংকাৰ দি মতা যেন লাগিছে। যেনিবা আহত বাঘৰ গৌজৰণি।

: প্ৰভু, এইয়া এইবোৰ মই কি দেখিছো? কোনখন যুদ্ধক্ষেত্ৰলৈ গৈছিল আপুনি? নে আপুনিও অসমৰ কোনো সজ্জাসবাদী সংগঠনৰ দ্বাৰা বিস্ফোৰিত বোমাৰ আঘাতত আঘাত প্ৰাপ্ত হ'ল?

ভয়ত কঁপি কঁপি বিৰিবিকৈ সুধিলে মহীধৰে।

: নহয় মহীধৰ নহয়। মই কোনো যুদ্ধক্ষেত্ৰলৈ যোৱা নাই। সজ্জাসবাদীয়ে বিস্ফোৰণ ঘটোৱা বোমাৰ আঘাতটো আঘাত প্ৰাপ্ত হোৱা নাই।

: তেনেহ'লে প্ৰভু?

: মোৰ এই অৱস্থাৰ বাবে দায়ী তইহে।

: প্রভু মই?

: ওঁ তই..

: কিয় তেনেদৰে কৈছা প্রভু?

: তোৰ স্বাৰ্থৰ বাবে যদি তই

: মোৰ স্বাৰ্থ?

: ওঁ তোৰ স্বাৰ্থ।

: কি স্বাৰ্থ প্রভু?

: তোৰ এই কথা অবিদিত নহয় যে আমি দেৱতাসকল হ'লো নিৰাকাৰ। আমি যদিও নিৰাকাৰ স্বৰ্গত আমাৰ শৰীৰৰ আকাৰ পাওঁ। মৰ্ত্যৰ ঋষিমুনিসকলে অতীতত নিজৰ স্বাৰ্থৰ কথা নাভাবিছিল। তেওঁলোকৰ লক্ষ্য আছিল, সমগ্ৰ মানৱৰ কল্যাণ সাধন। তেনে ঋষিমুনিসকলক দেৱ সমাজেও স্বীকৃতি দিছিল। প্ৰয়োজনবোধ কৰিলে এই সকল মনিষী স্বৰ্গলৈ যোৱাৰ অধিকাৰো পাইছিল। পৃথিৱীলৈ উভতি আহি এই মনিষীসকলেই মানুহৰ সমাজত কোনজন দেৱতাৰ ৰূপ আৰু আকাৰ কেনে বৰ্ণনা কৰিছিল। এতিয়া তই সেই মহৎ লোকসকলৰ বৰ্ণনাকে লৈ মোক সাকাৰ ৰূপ দিছ। যাৰ বাবেই আজি মোৰ আৰু বাহন এৰাবতৰ এনে অৱস্থা হৈছে।

বিশ্বকৰ্মা ৰ'ল। হয়তো মহীধৰৰ প্ৰতিক্ৰিয়াকে অপেক্ষা কৰিলে। মহীধৰে সভক্তিয়ে ক'লে,

: প্রভু, সেৱা ল'ব। মই ভাবিছিলো আপোনাৰ এই সাকাৰ ৰূপত মোহিত হৈ ভক্তগন বাঢ়িব আৰু আপোনাৰ পূজা সেৱাটো ঘাটি নকৰিব। ইয়াত মোৰ স্বাৰ্থ কি আছে?

: কিয় নাথাকিব আছে। প্ৰথম স্বাৰ্থ মোৰ হাতৰ বিদ্যা তই আহৰণ কৰি নিজৰ জয়চেল বজাব বিচাৰিছ। দ্বিতীয়তে এই কৰ্ম কৰিয়ে তই নিজক তথা পৰিয়ালক পালিচ। এইবাবেই কেইটামান টকাৰ বিনিময়ত যাৰে তাৰে ওচৰত তই মোক বিক্ৰী কৰ। যিসকলে কাহানিও নাভাবে আমাৰ ভৱিষ্যতৰ কথা। আদৰ সাদৰকৈ প্ৰথমতে মোক মাতি নিয়ে পিছত দলিয়াই থৈ আহে গছতলে বাঁহতলে।

মোৰ এনে অৱস্থাৰ বাবে তই ভূগিব লাগিব মহীধৰ। ভূগিব লাগিব। তই নিস্তাৰ নাপাব।

দেৱশিল্পী বিশ্বকৰ্মাৰ কথাৰ প্ৰতিবাদ কৰিব নোৱাৰিলে মহীধৰে। সি শিল্পৰূপ কপৌৰ দৰে ঠাইতে বৈ থাকিল।

হঠাৎ মহীধৰৰ দৃষ্টি গোচৰ হ'ল এটি ধোৱাৰ কুণ্ডলী। দেৱশিল্পী বিশ্বকৰ্মা অদৃশ্য হৈ পৰিল। মহীধৰে চাই ৰ'ল ধোৱাৰ কুণ্ডলীটোলৈ। কিছুসময় পিছতে কুণ্ডলীটোৰ মাজত ফুলজাৰিৰ দৰে ৰঙা ৰঙ ছটিওৱা পোহৰ কিছুমান বিচ্ছুৰিত হ'ব ধৰিলে। তাৰ মুহূৰ্তমান পিচতেই কুণ্ডলীটোৰ মাজত আবিৰ্ভাৱ হ'ল মহামায়া, মহাকালী, নৰমুণ্ড মালিনী, উগ্ৰচণ্ডা,

দক্ষিণাকালী।

দেবীক দেখি মহীধৰৰ দেহমন ভয়ত শিহৰি উঠিল। বুকুখনে ধপধপাব ধৰিলে।

বেছিময় দেৱীলৈ চাই থাকিব নোৱাৰিলে। দুহাত জুৰি ভয়ত চকু মুদিলে।

: মহীধৰ

মহাকালীয়ে মতাৰ পিচতো সি চকু মুদিয়ে থাকিল। চকু মেলি কালীমালৈ চোৱাৰ সাহস কৰিব নোৱাৰিলে।

: মোলৈ চা মহীধৰ। তই মোক এনে ৰূপত কিয় সজাইছিলি?

: মাতৃ মোক ক্ৰমা কৰক। এই কথা ক'ব নোৱাৰিম।

ভয়ত কঁপি কঁপি মহীধৰে ক'লে-

: ক্ৰমা? কিয় তোক ক্ৰমা কৰিব লাগে? মোক সাক্ষাৰ ৰূপদি আনৰ ওচৰত কিয় বেচিছিলি? বেছি উঠি, তই এতিয়া ৰংমনে আছ, কিন্তু মোৰ অৱস্থা কি হৈছে এবাৰ জনো খবৰ কৰিছ?

মাত্ৰ এটি নিশা। মাত্ৰ এটি নিশা পূজাৰ বেদীত বহিব পৰাকৈ সাজি মোক উলিয়াই দিলি। তাৰ পিচত বেদীও নোহোৱা হ'ল, আৰু মোৰো থকা ঠাই নোহোৱা হ'ল। কোনোৱে থ'লে গছৰ তলত, কোনোৱে নৈৰ পাৰত আৰু কোনোৱে পথৰ দাঁতিত। এইবোৰ হে যেন মোৰ বাসস্থান।

এতিয়া মৰতৰ ধুমুহা বৰষুণ মোৰ মূৰৰ ওপৰেৰে পাৰ হ'ব ধৰিছে। এইবোৰৰ অত্যাচাৰত মোৰ ডিঙিত শুশোভিত নৰমুণ্ডমালা সুলকি পৰিছে। দেহৰ ছাল বখলা বখল হৈ এৰিছে। মোৰ চকুৰ আগতে মহাপ্ৰভু শিবৰ দেহ জহি খহি যাব ধৰিছে। তথাপি তই একো কৰা নাই। প্ৰথমতে পূজালৈ, পিচত যদি এনেদৰে কষ্ট খাব লগা হয় তেনে পূজা কৰা লোকলৈ তই মোৰ সাক্ষাৰ ৰূপক কিয় বিক্ৰী কৰিছিলি?

তোৰ এনে কৰ্মৰ প্ৰতিফল পাবি মহীধৰ। পাবি।

মহাকালী অদৃশ্য হ'ল।

ধোৱাৰ কুণ্ডলীটোৱে এইবাৰ ৰং সলাই শৰতৰ আকাশৰ শুকুলা মেঘয়েন হৈ পৰিল। তাৰ মাজত আবিৰ্ভূত হ'ল শুভ্ৰ বস্ত্ৰ পৰিহিত নাৰীমূৰ্তি এটি। নাৰীজনী অপৰূপা। তাইৰ দুচকুত সৰ্বহাৰাৰ বিবাদ ভৰা দৃষ্টি। নাৰীজনীক আৱৰি আছে এজাক মানুহে। মানুহৰ জাকটো চিনাকি চিনাকি লাগিল। মানুহবোৰ যেন দুখত স্ৰিয়মান। সিহঁতে গুণগুণাই কিবা কথা পাতিছে।

তীক্ষ্ণ দৃষ্টিৰে মহীধৰে নাৰীমূৰ্তিটোলৈ চালে। শুভ্ৰ বস্ত্ৰ পৰিহিতা নাৰীমূৰ্তিটোক প্ৰথমতে সি দেৱী সৰস্বতী বুলি ভাবিছিল আৰু মানুহবোৰক ছাত্ৰ বুলি ভাবিছিল।

কিন্তু সি ভবাৰ দৰে নহয়।

নাৰীমূৰ্তিটো হ'ল পশ্চিম পাৰ ডিংডিঙি গাঁৱৰ মানিক দাসৰ ছোৱালী পল্লৱীৰ। তাৰ অনাকাঙ্ক্ষিত বিধৱা বোৱাৰী। যিজনীক স্বীকৃতি দিব নোৱাৰে।

হঠাৎ তাইক আৱৰি থকা মানুহজাকৰ কথা তাৰ কাণত ঠহৰ ঠহৰকৈ পৰিবলৈ ধৰিলে।

: পল্লবীৰ আজিৰ এই অবস্থাৰ বাবে মৰীখৰেই জগৰীয়া। মানুহ মানুহেই। ব্ৰাহ্মণ, শূদ্ৰ, কক্ৰিয়, বৈশ্য, হিন্দু-মুছলমান আদি জাতি ধৰ্মবোৰ মানুহেহে উলিয়াইছে। এইবোৰ নামানি মৰীখৰে যদি ....

সি ভয়ত চকু মুদিলে, কাণত আঙুলি দিলে।

সময় বাগৰিল।

আকৌ চকু মেলিলে।

পল্লবী আৰু তাইক আৱৰি থকা মানুহবোৰ নাই। তাত বৈ আছে পূৰ্ববন্ধৰ গোলনা কালাীগঞ্জৰ প্ৰতিমাৰ খনিকৰ সূৰ্য্যকান্ত সন্মানিতৰ জীৱৰী প্ৰতিমাহে।

তাৰ মনৰ ভয় পাতলিল।

প্ৰতিমাৰ চকুত চকু খাপিবলৈ যত্ন কৰোঁতে দেখিলে, তাইৰ দৃঢ়কৃত বিয়পি আছে এটি কুটিল হাঁহি। সেই হাঁহিৰে, তাই তালৈ চাই যেন উপহাস কৰি সুমিছে—

: কৰ্ত্তা। মোৰ দেহৰ সৌন্দৰ্য, শ্ৰেষ্ঠ-ভালপোৱা দলিয়াই বৰভাগলৈ উভতি আহি, আজি তুমি কি পালা? তুমি মোলৈ এবাৰো উভতি নেচালা। বিচাৰি যোৱাৰতো প্ৰশ্নই নুঠে। মোৰ ওচৰত ভালপোৱাৰ অভিনয় কৰি ইয়ালৈ ওভতি আহি কৌশল্যাক বুকুৰ মাজত সাৱটি নিজক উটুৱাই দিলা। মই হ'লে মোৰ ভালপোৱাক অমৰত্ব প্ৰদান কৰিলো। মোৰ জীৱন-যৌৱন তোমাৰ স্মৃতিত অপৰ্ন কৰি আবিষ্ট হৈয়েই ৰ'লো। কায়া হৈ তোমাৰ দেহ আৰু মনৰ ওচৰ চাপিব নোৱাৰিলেও প্ৰতিক্ষণ প্ৰতিপলতে তোমাৰ চেতন তথা অৱচেতন মনৰ মাজত সোমায় থাকিলো। আজিও মই তোমাৰ পৰা আঁতৰি যোৱা নাই কৰ্ত্তা। এদিন মই তোমাক নিজৰ কৰি ল'মই। আহা! আহা কৰ্ত্তা, তোমাৰ অপেক্ষাতে মই বৈ আছো। বৈ আছো বৈ আ ছো।

প্ৰতিমাই দুয়ো হাত মেলি তাক মাতিলে। সি দেখিলে তাইৰ মেলা হাতদুখন যেন দীঘল হৈ তাক আকোৱালি ল'বলৈ আগবাঢ়ি আহি আছে।

প্ৰতিমাৰ দীঘল হৈ অহা হাতদুখন দেখি মৰীখৰৰ ভয় লাগিল। গা কঁপিল। বুকুখনে ধকধকাৰ ধৰিলে। সেই ধকধকনিৰ লগে লগে উশাহবোৰো ঘন হ'ল। ঘন উশাহ ল'ব নোৱাৰি তাৰ উৰুমুকনি লাগিল।

প্ৰতিমাৰ দীঘল হাতদুখন আগবাঢ়ি আহি আছে। সেই হাতোৰাৰ পৰা বাচিবলৈ সি পিচুৱাই আছে। এটা সময়ত পিচুৱাবও নোৱাৰা হ'ল। সি হাতভৰি জোকাৰিবলৈ ধৰিলে আৰু নিজৰ অজ্ঞানিতে চিঞৰি উঠিল—

: কৌশল্যা।

(৬১)

মৰীখৰে সাৰ পালে।

সাৰ পোৱাৰ পিচতহে বুজিব পাৰিলে যে, কৌশল্যাই কাষত বহি দুয়োখন হাতেৰে

গাভ হেচুকি ঠেলি তাক জগাবলৈ কল্প কবি আছে। তাক চিঠিবি সুধিছে

: হেৰি আপোনাৰ হৈছে কি? কিয় হাত ভৰি আচাৰি আছে। গৌ গৌ শব্দ কৰি আপুনি কি কৈ আছে? কাক চিঠিবি মাতিছে? মইচোন আপোনাৰ কাষতে আছে। কিবা ভয় লগা সপোন দেখিছে নেকি?

মহীধৰে সাৰ পাইছে যদিও এতিয়াও বুকুখনে ধপধপাই আছে। চকুৰ আগত প্ৰতিমাৰ অদৃশ্য হাতদুখন এতিয়াও ভাহি আছে। ভাহি আছে তাইৰ মুখ আৰু দুচকুত ভহা কুটিল হাঁহিটো। তথাপিহে সি প্ৰকৃতিস্থ হ'বলৈ যত্ন কৰিলে। কৌশল্যাৰ প্ৰশ্নবোৰৰ উত্তৰ কি হ'ব, তাক এটি এটিকৈ ভাবিবলৈ ধৰিলে। লগে লগে কৌশল্যাৰ মনৰ অৱস্থাও জানিব বিচাৰিলে।

ডালেমান সময়ৰ মূৰত সম্পূৰ্ণ বাস্তৱলৈ উভতি আহিল। তেতিয়াহে কৌশল্যাৰ দুই সিন্ধু নয়নত চকু পৰিল। বুজিলে তাৰ কিবা হোৱা বুলি তাই বৰ ভয় খাইছিল। তাক মাথোতে হয়তো অন্তৰ ভৰা বেদনাই তাইক কন্দুৱাইছিল।

মহীধৰে সেঁতা হাঁহি এটি মাৰিলে। তাৰ মুখত হাঁহি দেখি কৌশল্যাই সুধিলে-

: সপোন দেখিছিল?

: ওঁ।

: ভয় লগা সপোন?

: ওঁ

পুৰুষ মানুহেও ভয় কৰেনে? মই ভাবিছিলো নাৰী অবলা, দুৰ্বলা। সকলো নাৰীৰ অন্তৰত জন্ম লগ্নৰে পৰা, জনা বুজা হোৱাৰে পৰা অত্যাচাৰীৰ হাতৰ পৰা নিজকে বচাব নোৱাৰিব বুলি এটি ভয়ে বাঁহ লয়। সেই ভয় পুৰুষৰ নাথাকে। কিন্তু আজিহে বুজিলো পুৰুষেও ভয় কৰে। সেইবোৰ এৰক। মই কাষতে আছো যেতিয়া। আৰু এটা কথা শুৱাহাটীৰ পৰা উভতি আহিছে যেতিয়া এতিয়া আৰু পুত্ৰ বোৱাৰী নাতি-নাতিনীৰ কথা ভাবি নাথাকিব। আমাক আমি়েই চাব লাগিব এতিয়া আৰু আগৰ দিন নাই।

কৌশল্যাই মহীধৰৰ মুখলৈ চাই ক'লে যদিও, তাইৰ কথাৰ শেষতো সি একো নক'লে। মাথো তাইৰ মুখলৈ চাই'ল।

মহীধৰ নীৰৱে থকা দেখি কৌশল্যাই আকৌ ক'লে-

: আনৰ কথা চিন্তা কৰি মূৰটো নষ্ট নকৰিব। আমি কাৰো অন্যায় কৰা নাই যেতিয়া বুঢ়া জয়পালে সকলো আপদ-বিপদতে আমাক ৰক্ষা কৰিব। এতিয়া শোৱক। মইও শুম।

একো নামাতি মহীধৰে আকৌ শুলে। কৌশল্যাইও তাক অনুসৰণ কৰিলে।

ক'ৰবাত বাদুলি কেইটামানে খেক্‌খেকালে।

দুৰণিৰ ক'ৰবাত শিয়াল কেইটামানে ৰাউচি জুৰি হোৱা দিলে। এই শব্দই বিছনাত পৰি থকা মহীধৰৰ টোপনিত আকৌ আঘাত হানিলে। চকুৰ টোপনি পলাল। তথাপিহে কৌশল্যাৰ টোপনিত ব্যাঘাত ঘটিব বুলি অলৰ-অচৰ হৈ পৰি'ল। তাৰ পিচতো কিবা এক অজান ভয়ে তাৰ মনক যেন খেদি খেদি ধৰিবলৈ চল চাই থাকিল। এনে ভাৱ হ'ল

টোপনি গ'লেই যেন দেৱশিল্পী বিশ্বকৰ্মা আৰু উন্নতশা দক্ষিণাকাশী তাৰ সমুখলৈ অহাৰ দৰে ইমান দিনে সি সাজি উলিয়াই বিক্ৰী কৰা প্ৰতিটো দেৱদেৱীৰ মূৰ্তিয়েই সমদল কৰি তাৰ সমুখলৈ আহিব আৰু সেই মূৰ্তিবোৰৰ অধিহান কৰিবলৈ পূজাৰীয়ে আহান জনোৱা দেৱতাসকলে তেওঁলোকৰ নিৰাকাৰ ৰূপক সাকাৰ কৰা বাবে মহীধৰক অভিশাপ দিব।

এক অনাৰুত ভয়ৰ দোমোজাত ককবকাই থকা মহীধৰৰ মনটো বিতৃষ্ণাৰে ভৰি পৰিল। আকৌ তাৰ মনলৈ আহিল পাৰ হৈ যোৱা জীৱনটোত মুখামুখি হোৱা কিছুমান ঘটনাৰ ছবি। এই ঘটনাবোৰৰ বাবে— পত্নী, পুত্ৰ-বোৱাৰী, নাতি-নাতিনীসকলো অসাৰ যেন লাগিল। তাৰ মনটোৱে ক'লে— মিছা মামা, মিছা কামা আৰু মিছা ছয়া। কোন কাৰ জীৱনৰ আৰু কোন কাৰ মৰমৰ? কোনেও নুবুজে স্বাৰ্থ ত্যাগীৰ হৃদয়ৰ বেদনা।

নিজৰ ঘৰখন থানখিত লাগক বুলিয়েই এদিন সি নিজকে নিয়োগ কৰিছিল মূৰ্তি শিল্পত। ভাবিছিল তাৰ এই কৰ্মই কি ঘৰ, কি পৰ, সকলোকে সন্তুষ্ট কৰিব পাৰিব। সন্তুষ্ট কৰিব পাৰিব পৃথিৱীৰ মানুহৰ পৰা স্বৰ্গৰ দেৱতালৈ।

কিন্তু ভবাৰ দৰে একো নহ'ল।

সকলোৱে যেন তাৰ কৰ্মৰ আঁৰত লুকাই থকা স্বাৰ্থত চকু দি দোৰী বুলি প্ৰমাণিত কৰিব বিচাৰে।

আকৌ গোলনা কালাীগঞ্জৰ সূৰ্যকান্তৰ জীয়ৰী প্ৰতিমা? তাইও যেন আজি তাক উপহাস কৰিহে লগৰীয়া হ'বলৈ আহান জনাই আতৰি গ'ল। কিন্তু ভাগ্যই যদি তাক গোলনা কালাীগঞ্জলৈ নিনি লৈহেঁতেন যদি সূৰ্যকান্তই কৰা শিল্পৰ প্ৰতি আগ্ৰহাৱিত নহ'লহেঁতেন, তালৈ গৈ যদি দেউতাকৰ দৰে পুৰোহিত হৈ থাকিলহেঁতেন, তেনেহ'লে প্ৰতিমাই লগ দিলেহেঁতেন নে? এজনী বঙালী ছোৱালী হৈ অসমীয়া যুৱকক প্ৰেম নিবেদন কৰিলেহেঁতেন নে? ঠাকুৰ আৰু যজ্ঞমান এই যোজনাৰ প্ৰেমৰ ভূমিকা আছেনে?

প্ৰতিমাৰ কি আছিল?

কৌশল্যাৰ কি নাছিল?

আজি প্ৰতিমাৰ কি আছে?

আজি কৌশল্যাৰ কি নাই?

তথাপিহেঁতেন আজিও সি কিয় তাৰ হৃদয় মন্দিৰত প্ৰতিমাৰ বাবে এখন আসন পাতি থৈছে। তাইৰ আহানত আজিও কিয় বিচলিত হয়?

এই কথা কেতিয়াও অস্বীকাৰ নকৰে যে তাৰ জীৱনত যৌৱন কালত সি ভালপোৱা প্ৰথম গৰাকী প্ৰতিমা নাছিল।

আজি কৌশল্যাকো সি প্ৰাণতকৈও বেছি ভাল পায়।

কৌশল্যাকে তাৰ শিৱত্ব তথা সতীত্ব সমৰ্পিছে।

প্ৰতিমাৰ লগত প্ৰথম সংযোগ হৈছিল মনৰ আৰু কৌশল্যাৰ লগত প্ৰথম সংযোগ আছিল দেহৰ। মনৰ তাড়না দেহৰ তাড়নাতকৈ কিয় বেছি হয় বাক? নে প্ৰাপ্তি আৰু



অপ্ৰাপ্তিৰ বাবে। হয় মনৰ ভাঙনাত প্ৰাপ্তি নাথাকে কিন্তু দেহৰ ভাঙনাত প্ৰাপ্তি হয়।

এক অসহ্য অশ্বস্তি মহীধৰে অনুভৱ কৰিলে।

ৰ'ব নোৱাৰি কৌশল্যলৈ চালে।

এনে লাগিল মানুহজনীয়ে যেন নিশ্চিতমনে টোপনি গৈছে।

মনত কোনো উদ্ভিগ্নতা নাই। যেনিবা স্বৰ্গ সুখত হে আছে। ক'বপৰা বাক মানুহজনীয়ে এনে গুণ আহৰণ কৰিলে? নে তাৰ পৰা পোৱা কিবা ভৰবাত, কিবা আশাত? কিন্তু সি যদি বাচি নাথাকে?

হঠাৎ মহীধৰৰ মনত পৰিল পবিত্ৰৰ কথা।

পবিত্ৰ গুচি গ'ল। বৰভাগৰ দহো ৰাইজে কৈছে- পবিত্ৰই এৰি যোৱাৰ পিচত পল্লৱীয়ে হেনো এতিয়া বৈধৱ্য ব্ৰত পালন কৰি আছে। আজি তাইকো সি সপোনত দেখিছে। আবেলি কন্দপইও তাইক এইখন ঘৰলৈ লৈ অনাৰ কথা কৈছিল। কিন্তু এইয়া সম্ভৱ নে?

এইখন ঘৰতে কৌশল্যাই প্ৰায় বাঠি বছৰীয়া মানুহ এজনীয়ে শিৰত সেন্দূৰ লৈ থাকিব অথচ যুৱতী ছোৱালী এজনীয়ে বিধৱাৰ বেশভূষা পিন্ধি তাৰ সমুখৰে অহা যোৱা কৰি থাকিব। কৌশল্যৰ বাবে থাকিব এটি আমিষ পাকঘৰ আৰু পল্লৱীৰ বাবে লাগিব এটি নিৰামিষ পাকঘৰ।

হয়, বৰভাগৰ ৰাইজে পল্লৱীক চপাই ননা বাবে তাক দোষী কৰিব, কিন্তু এই সমস্যাবোৰ জ্বালা সিহঁতেতো সহিব নাহে। পল্লৱীক এইখন ঘৰলৈ আনিলে যিজনী কৌশল্যাই তাক লৈয়েই পবিত্ৰ, পৰাশৰ, নাতি-নাতিনীৰ কথা পাহৰি নিশ্চিত মতে শুব পাৰিছে সেইজনী কৌশল্যাই তেনেদৰে জানো শুব পাৰিব?

মানুহৰ সমাজখনৰ প্ৰতি মহীধৰৰ মনত অনাস্থা ওপজিল। পুতেক পৰাশৰ আৰু বোৱাৰীয়েক অহল্যাৰ প্ৰতিও। মনলৈ এনে এটা ভাবো আহিল, সিহঁত দুজনৰ কিবা এটি হ'লেও সমাজৰ মানুহে হয়তো তাক আৰু কৌশল্যকে দোষাৰোপ কৰিব। দোষাৰোপ কৰি ক'ব— এনেয়ে ভাল হ'লে কি হ'ব? আমাৰ সমুখত নহ'লেও বুঢ়া-বুঢ়ী হালে কিবা পাপ কৰিছে আৰু এনে পাপৰ কষ্ট বুঢ়াকালত পাইছে। ভগৱান আছে নহয়। ভগৱানৰ তুলাচনীত এদিন সকলোৱেই উঠিব লাগিব।

নাই কিবা এটি কৰিব লাগিব।

সি এটি সিদ্ধান্ত ল'লে।

সিদ্ধান্ত ল'লে পল্লৱীকে ধৰি পুত্ৰ-বোৱাৰী, নাতি-নাতিনীৰ সকলোৰে মায়ামোহৰ পৰা জঁয়াই থকা দিন কেইটাত আঁতৰি থাকিব। সি এইসকলৰ কাৰো ওচৰ নাচাপে। কৌশল্যাকো চাপিব নিবিয়। কাকো ওচৰলৈ নামাতে। এই সিদ্ধান্তও ল'লে যে যদিহে কিবা কাৰণত সিহঁত তাৰ ওচৰ চাপেও বা সিহঁতক মতাই অনিৰলগীয়া হয়ও, তেনেহ'লে সেয়া হ'ব বছদিন পিছত। তেতিয়া যদি সিহঁত আহে তাৰ কাষ চাপে তেনেহ'লে সি নিৰ্বাক হৈ থাকিব। কোনো কাৰণতে সিহঁতক নোসোধে, কিয় সিহঁত তাৰ কাষ চাপিছেহি তাৰ লগত সিহঁতৰ সম্পৰ্ক কি?

মহীধৰৰ দৃঢ়কুক এমখা এজ্জাবে হেচি ধৰিলে। সেই এজ্জাবৰ ভৰ সহিব নোৱাৰি চকুৰ পতা জাপ খালে। এনে অনুভৱ হ'ল— সি যেন শুই আছে এখন এজ্জাবৰ শেতেলীত। অজ্জকাৰৰ গাকত মূৰ থৈছে আৰু সেই অজ্জকাৰৰ মাজত বিচৰণ কৰি ফুৰা মৃত্যু নামৰ দৈত্য এটাই তাৰ শীতল জিভাৰে মূৰৰ পৰা ভৰিলে চেলেকি আছে।

মৃত্যু দৈত্যৰ শীতল জিভাৰ পৰশক আঁওকাণ কৰি মহীধৰে মূৰ তুলি চালে। দৃষ্টিগোচৰ হ'ল এজ্জাক মানুহ। মানুহজাকৰ প্ৰতিগৰাকীৰে মুখবোৰত ঘন ক'লা মেঘৰ ছাঁ। অৰ্থাৎ বিবাদত আচ্ছন্ন। সিহঁতৰ সমুখত পৰি আছে এটা মৃতদেহ।

জ্বলোৱা মাটিৰ চাকি এটি লৈ মহিলা এজনী মানুহজাকক ফালি আগবাঢ়ি আহিল। মৃতদেহটোৰ মূৰ শিতানত ডক্টিসহকাৰে চাকি গছি থ'লে। পিচত ধূপদানি এটাত জ্বলালে এমুঠি ধূপ। ধূপৰ ধোৱাই মৃতদেহটোক আৱৰি কুণ্ডলী পকাই ওপৰলৈ উৰিব ধৰিলে।

ধূপ চাকি জ্বলাই মানুহজনীয়ে মৃতদেহটোৰ ভৰি পথানলৈ গৈ আঠকাটি সেৱা জনালে। মহীধৰে মানুহজনীৰ মুখখন নেদেখিলে যদিও পল্লৱী পল্লৱী যেন লাগিল।

এইবাৰ নতুন এজন। তাৰ হাতত সদ্য প্ৰস্তুটিত কিছু সংখ্যক শ্বেত পুষ্প আৰু এটা পানীৰ পাত্ৰ। সি প্ৰথমতে পানীৰ পাত্ৰটোৰ পৰা মৃতদেহৰ ওপৰত মূৰৰ পৰা ভৰিলে পানী ছটিয়ালে। বোধহয় গজাজল। তাৰ পিছত ছটিয়ালে ফুলবোৰ। মহীধৰে এইজনৰো মুখখন নেদেখিলে যদিও পৰাশৰ বুলি ভাবিলে।

কৰ্মবোৰ দেখি মহীধৰৰ মন হ'ল— মৃতদেহটো চাবলৈ মুখখন চিনি ল'বলৈ। হঠাৎ সি চমকি উঠিল। এয়া সঁচা জানো? এইটো চোন তাৰ নিজৰে মৃতদেহ।

তাৰ বুকুখনে ধৰফৰাব ধৰিলে। মূৰটোৱে দেহটোৱে ৰাইজাই কৰিবলৈ ধৰিলে। অসহ্য হ'ল। সি সাৰ পালে। সাৰ পায়ে কৌশল্যলৈ চালে। এইবাৰো আচৰিত হ'ল। যিজনী কৌশল্যাক সি ভাবিছিল নিশ্চিন্তমতে টোপনি গৈ থকা বুলি সেইজনী টোপনি যোৱা নাই। নিৰ্নিমেৰ নয়নে তাৰ চকু মুখলৈহে চাই আছে। দুয়োৰে চকুৱে চকুৱে মিলিলত তাই সুখিলে—

: আকৌ সপোন দেখিছিল?

: ওঁ। সি লাহেকৈ উত্তৰ দিলে।

: কি সপোন?

: হৃদয় ভগা সপোন।

কৌশল্যাই একো নকৈ তাৰ পিনে আগবাঢ়ি আহিল। মহীধৰেও দুহাত প্ৰসাৰিত কৰি তাইক বুকুৰ মাজত সাৱটি ভাবিলে—

এতিয়া গুৰুপক্ষ। বাহিৰত জোনাক। বাৰীৰ গছৰ ডালত উৰুলি দি, আকৌ নিয়তিয়ে মাতিবনে— “জী উঠ, পো উঠ । ●●